




శ్రీ సప్తగిరి సమాజం
సాంస్కృతిక కార్యకర్తలు


సాంస్కృతిక అభివృద్ధి అభివృద్ధి అభివృద్ధి



జనవరి 1984
వెల: 1-00







దేవతలు గలువరో తెగి దైత్యులు పారరో
 భావించ నింతటిలో భూభారమెల్ల నడంగె
 నేడు కృష్ణుడు జనించె నేడే శ్రీజయంతి
 నేడే రేపల్లెలోన నెలవైనాడు
 పేడుక యశోదకు బిడ్డడైనా డిదె నేడే
 పోడిమి జాతకర్మ మొప్పుగ నాయ నేడు
 ఇప్పు డిదె గోవుల నిచ్చెను పుత్రోత్సవము
 ఇప్పుడు తొట్టెల నిడి రింతు లెల్లాను
 చెప్పరాని బాలలీల సేయంగల దెల్లా జేసి
 కిప్పెను విష్ణుమాయలు గక్కన నేడిపుడు
 ఇదివో వసుదేవుని ఇంటిచెరల్లెల బాసె
 ఇదివో దేవకి తప మిట్టె ఫలించె
 చెదరక తా నిలిచె శ్రీ వేంకటాద్రిపై నిదె
 యెద నలమేలుమంగ యెక్కివున్న దిదివో

— అన్నమయ్య అభ్యాశ్చర్యన

(శ్రీకృష్ణ జయంతి సందర్భంగా)

మీమాట

మార్చి

అయ్యా! కొన్ని పనులు అయ్యాయి అని పస్తే, ఆ ప్రక్కనే మరి కొన్ని ఆహా! అని పిస్తే. తిరుమలకు గుంటూరు, ఆపై నుండి వచ్చే యాత్రికులకు సర్కారుతో వచ్చే కాకినాడ - తిరుపతి పెట్టెను తప్పించేశారు. గుంటూరు - సికిందరాబాదు నడుమ నడిచే కృష్ణా ఎక్స్ప్రెస్ గుంటూరును తప్పించి తిరుపతి దాకా వస్తున్నది. గుంటూరు హోరాలమధ్య నడిచే ఈస్టు కోస్టు ఎక్స్ప్రెస్ మొదట తిరుపతి దాకా అనుకొని ఇప్పుడు హైదరాబాదుల నడుమ ఏర్పాటు చేయటం పల్ల గుంటూరుకు ఆ సౌకర్యం కూడా పోయింది. ఇక గోల్కొండ ఎక్స్ప్రెస్ ఒకటి మిగిలి ఉంది పాపం. ఇది కూడా త్వరలో ఈ దారినే వెళ్ళినా ఆశ్చర్యం లేదు.

ఇన్నిటికీ ఉగ్గబట్టుకొన్నారు; ఇక మర్యాద కాదనుకొన్నారో ఏమో రైల్వేశాఖ వారు వాల్తేరు నుండి గుంటూరుకి సింహాద్రి ఎక్స్ప్రెస్ ఏర్పాటు చేశారు. ఇది కొంతలో కొంత నయం. సింహాద్రి అప్పన్న నుండి కనకదుర్గమ్మను పల్కరించి గుంటూరు వస్తున్నది. తిరుపతి - వాల్తేరుల మధ్య తిరుమలకాక మరొక్క రాత్రి పూట ఎక్స్ప్రెస్ గా సర్కారు ఎక్స్ప్రెస్ ను మార్చవలసిందిగా సప్రగిరిద్వారా శ్రమ కోరటం జరుగుతున్నది. ఇప్పుడా అవకాశాన్ని సింహాద్రి ఎక్స్ప్రెస్ కు వినియోగిస్తే యాత్రికులకు మేలు కలుగుతుంది.

సాయంత్రం 18-25 కు గుంటూరుకు చేరే సింహాద్రి ఎక్స్ప్రెస్ ను గుంటూరులో రాత్రి 7 గంటలకు బయలుదేరి, రాత్రి 1-30 గంటల ప్రాంతంలో చేరేటట్లు గూడూరు వరకు పొడిగించి, సాయంత్రం 6 గ|| తిరుపతి చేరే పూరి పెట్టెలతో రాత్రి 10-30 బయలుదేరి 1 గంటకు గూడూరు చేరేటట్లు లింక్ ఎక్స్ప్రెస్ నడువవచ్చు. రెండు బళ్ళు గూడూరులో పెట్టెలు మార్చుకొని 2 గంట

లకు గూడూరులో బయలుదేరి 4-30 గంటలకు తిరుపతికి, ఉ|| 7-30 గంటలకు గుంటూరుకు చేరితే అక్కడనుండి సింహాద్రి ఎక్స్ప్రెస్ గా 8-30 వాల్తేరుకు బయలుదేరవచ్చు. ఇది కాదనుకుంటే తిరుపతిలో 22 గంటలకు బయలుదేరి గుంటూరు 7 గంటలకు చేరి, 8-30 గంటలకు వాల్తేరుకు బయలుదేరే సింహాద్రి ఎక్స్ప్రెస్ గా పూరి ఎక్స్ప్రెస్ పెట్టెలను తిరుపతి 4-30 గంటలకు చేరే సింహాద్రి ఎక్స్ప్రెస్ పెట్టెలను ఉ|| 10 గంటలకు బయల్దేరే పూరి ఎక్స్ప్రెస్ కు వాడుకోవచ్చు.

ఇటు తిరుపతిలోనూ అటు గుంటూరులోనూ ఉండిపోయే పెట్టెలు ఈ పద్ధతివల్ల యాత్రిక సేవలో సద్వినియోగమౌతాయి. కేవలం పెట్టెల మార్పిడి కనుక ఈ రెండిలో ఏ ఒక్కబండి ప్రయాణానికి యిబ్బంది ఉండదు. పైగా యాత్రికులు తెల్లవారే సరికి తిరుపతి చేరే వీలు ఉంటుంది.

ఇది జరిగితే తిరుమల ఎక్స్ప్రెస్ ను గోల్కొండతో కలిపి హైదరాబాదుకు పొడిగించవచ్చును.

ఇక కృష్ణా ఎక్స్ప్రెస్ తిరుపతి వదిలే, చేరే వేళ్లు ఏ మాత్రం అనుకూలంగా లేవు. అందువలన బయలుదేరేటట్లు 20.00 గంటలలోపల తిరుపతి సికిందరాబాదులు చేరేటట్లు మారిస్తే చాలా సౌకర్యంగా వుంటుంది. గుంటూరు ప్రాంతంవారి సౌకర్యం కోసం తెనాలిలో చేర్చేటట్లు ఒక పెట్టెవేయటం లేదా ఆ బండి కనుకూలంగా 14-05 బదులు 13-20కి బయల్దేరేలా గుంటూరు-తెనాలి రైలు వేళ్లు మార్చటం జరిగితే బాగుంటుంది.

గంగా - కావేరి ఎక్స్ప్రెస్ కు పుణ్యక్షేత్ర మయిన తిరుపతితో ఏమీ సంబంధముండ గూడదా? ఇది ఆలోచించదగ్గ వలసిన విషయము.

మిగిలినవి ఇదివరకు అనుకున్నవే గనుక అవిచ్ఛిన్నంగా జరిగినా పరవాలేదు. అసలు జరగటం ఊహమాత్రం అనే సంగతి మరి ఈ కూత ఏ చెవిన పట్టుందో!

నాగరాజ్ — తిరుపతి

సంపాదకీయం

ఆధ్యాత్మిక విషయాలను ప్రముఖంగా ప్రచురిస్తూ పలువురిని ఆకర్షిస్తున్న 'సప్త

గిరి'కి మా కృతజ్ఞతలు. జూన్ సంపాదకీయం అర్థవంతంగా ఉంది.

యం విజయ — నల్లగొండ

బాలప్రబోధం

జూన్ నెలలోని బాలప్రబోధం మహిదాసు కథ చాల బాగున్నది. మాకు 'సప్తగిరి' పత్రిక చాల ఉత్సాహంగా వున్నది.

చి|| వడ్డి ఓబలేఖ — ప్రొద్దుటూరు

గృహలక్ష్మి

డా|| ఎల్లంరాజు గారి "మహాపురుషుల మాతృభక్తి" ఎంతో సంతృప్తి నిచ్చింది. ప్రతినెలా ఇలాంటి స్ఫూర్తి నిచ్చే వ్యాసాలను తప్పక ప్రచురిస్తారని ప్రార్థన. ఈ శీర్షికలో ఇంకా మాతృభక్తి కలవారిని గూర్చి ప్రచురిస్తారని ప్రార్థన.

కల్యాణి జనరల్ ప్రెస్ — విజయవాడ

అచ్చు పొరపాటు

84 జూన్ "సప్తగిరి" మాస పత్రికలో 44 వ పుట యందు మొదటి కాలంలో పై నుండి మూడవపంక్తి "వెక్కి వెక్కి ఏడుస్తూ ఉద్దాలకుడు ఇలా బదులిచ్చాడు" అని వుంది. ఆ వాక్యం సరిపోవునా? పరిశీలించ వలసింది.

ఎం. వెంకటాచార్యులు — అందోల

"వెక్కి వెక్కి యేడుస్తూ ఐతరేయుడు ఇలా బదులిచ్చాడు" అని వుండాలి. అచ్చు పొరపాటుకు చింతిస్తున్నాం. || సం ||

ఆణిముత్యాలు

జూన్ "సప్తగిరి" లోని వ్యాసాలు అన్నీ ఆణిముత్యాలు. "కర్మసిద్ధాంతం- రోగహేతు పరిశీలన," మహాపురుషుల మాతృభక్తి, మహిదాసు, భక్తాగ్రణి పావని, మున్నగు వానిలో ఎన్నో అమూల్య విషయాలు తెలియపరచడమైనది. ముఖచిత్రం గతంలో లాగ చిత్రవర్ణంలో ముద్రిస్తే బాగుంటుంది.

కె. వీరభద్రరావు — ఈశముక్కల

గమనిక

ఈ సంచిక 14 వ పుటలో 'స్వర్ణాశ్రమ్'కు బదులు 'స్వర్ణాశ్రమ' గా చదువవలసింది.

సం||

సమగ్రి

తిరుమల తిరుపతి సేవార్థన సామ్రామాన పత్రిక...

గౌరవసంపాదకులు :

శ్రీ జి. కుమారస్వామిరెడ్డి,

ఐ. ఏ. ఎస్.,

కార్యనిర్వహణాధికారి,

తిరుమల తిరుపతి దేవస్థానములు, తిరుపతి.

*

ప్రచురణకర్త - సంపాదకుడు :

కాట్రపాటి సుబ్బారావు,

ఎమ్. ఎ

*

ముద్రాపకుడు :

ఎమ్. విజయకుమార్ రెడ్డి

*

విడిప్రతి - రు. 1-00

సం॥ చందా - రు. 12-00

*

ప్రతులకు :

వెల్ ఫేర్ ఆఫీసర్,

టి. టి. డి., తిరుపతి.

రాగలహరి 30 వ పుటలో

ఈ సంచికలో

ఆగష్టు 1984

సంపుటి 15 సంచిక 3

అఖండజ్యోతి గాయత్రి	శ్రీ చిమ్మపూడి శ్రీరామమూర్తి	5
శ్రావణమాస విశిష్టత	శ్రీ జి. ఆర్. సరస్వతి	1
శ్రీమద్భగవద్గీత	శ్రీ రావు సూర్యనారాయణమూర్తి	9
రమావరిణయంలో రామజీయకత	శ్రీ వి. వి. రమణప్రసాద్	11
శ్రీ వేంకటేశ్వర గీతా నవరత్నమాలికాస్తుతి	వండిత శ్రీ అగ్రజ సత్యనారాయణశాస్త్రి	20
లీలాగోపాలం	శ్రీ గుత్తం వేంకటసుబ్రహ్మణ్యం	23
శ్రీకృష్ణజయంతి-అన్నమయ్య	శ్రీ జూలకంటి బాలసుబ్రహ్మణ్యం	24
గీతాసందేశం	"సాయిశ్రీ"	28
శ్రీకృష్ణుని శిరోవేదన	"కృష్ణపై రస్య"	29
గణపతి - లేఖకుడు	శ్రీ మాడుగుల నాగభణిశర్మ	41
సూరసాగరంలోని ఆధ్యాత్మిక భావసంపద	శ్రీమతి సి. వి. ఎస్. అన్నపూర్ణేశ్వరి	14
<u>మన దేవాలయాలు</u>		
ఆధ్యాత్మికతా హృదయం ఋషికే	కెప్టెన్ షేక్ మోరారి	13
<u>యువవాణి</u>		
అనాదే పునాది	డా॥ కనీరెడ్డి వెంకటరెడ్డి	17
వెలుగుబాట	డా॥ నందూరి రామకృష్ణమాచార్య	19
ఆత్మార్చన	శ్రీ ఓంకార్	38
<u>గృహలక్ష్మి</u>		
శ్రావణలక్ష్మి	శ్రీమతి శిష్టా వసుంధరాదేవి	21
<u>వేంకటేశ్వర లీలలు</u>		
నక్షత్రమాల	శ్రీ యామిణి వర్మనాథస్వామి	31
<u>బాలప్రబోధం</u>		
మేధావికథ	శ్రీ బొమ్మకంటి శ్రీనివాసాచార్యులు	40

ముఖచిత్రం : శ్రీ రాధాకృష్ణులు, చిత్రకారుడు : శ్రీ కె. జగదీశ్.

2 కవరుపేజీ : తుండము నేకదంతమును.... - శ్రీ మారేమండ శ్రీనివాసరావు.

4 వ కవరుపేజీ : వామనావతారం.

3 వ కవరుపేజీ : శ్రీ రాఘవేంద్రస్వామి.

సంపాదకీయం

తిను—అను—కను అనుకోవటానికి చాలా మొరటుగా అవిపించినా ప్రపంచధర్మం ముఖ్యంగా మానవ జీవితం ఈమూడింటి మీద ఆధారపడిందనే చెప్పాలి. ప్రాణికోటి జీవనానికి ఆహారం చాలా అవసరం. అది లేకపోతే శరీరం విలవటం కష్టము. శరీరం లేకపోతే జీవులకు ధర్మసాధనమే లేదు. కనుకనే శరీరమద్యం ఖలు ధర్మసాధనం అన్నారు. గొప్పవారంతా కూడా ఉత్కృష్టమనానికి జాడపడడానికి బదులు ధర్మసాధనమైన శరీరం లేకుండా పోతుందే అనీ తపించారట. ఈ తనువుకు మూలకారణం అన్నం అన్నారు. అన్నాద్యవంతి భూతాని అని ప్రారంభించి చివరకు అన్నాన్ని బ్రహ్మస్వరూపంగా గౌరవించారు.

దేహికి అన్నం కావాలి. అన్నమేకాదు ఇంకా ఏవేవో కావాలి. కానీ వాటిని సాధించుకొనేందుకు ఆ కోర్కెలను బయటికి అనాలి. అదే భావప్రకటన. దీంట్లో ఒక సొంపు ఉండబట్టి మిగిలిన జీవజాలాలవి అరువులు కోతలుగా మిగిలిపోతే మనిషి కూత మాత్రం ముద్దుమాటై సాహిత్యమై చివరకు బ్రహ్మానందాను సందాయక పరమపద సోపానమైంది.

ఐతే మానవుడి ప్రగతి తివటం కావాల్సినవి అనటంతో అగిపోలేదు మరి! అంటూ తింటూ గడిచే కాలచక్రంలో మానవుడికి కొత్త కొత్త రుచులు, అభిరుచులు, భావాలు, అనుభూతులు ఏర్పడుతున్నాయి. తన చుట్టూ తిరిగే వాటిని, తనలోని వాటికి, తన వైన వాటికి గల సంబంధాలై ఆలోచన పెరిగి తన 'ఆర్జన' సారాన్ని ముందు తరానికి పంచి పెట్టటానికి ప్రయత్నిస్తున్నాడు. ఐహికంగా ఆస్తులు (అప్పుడప్పుడు అప్పులు) పారలౌకికంగా వేదాంత విజ్ఞానాన్ని ముందు తరాల కందించాలనే తపన ఎక్కువైంది. తన అనుభవంలోకి రానిదాన్ని కొత్తగా తెలుసుకున్నదానిని పామరుడు కన్నా నంటున్నాడు. పండితుడు దర్శించా నంటున్నాడు. ఇలా అనుభూతి అనుశీలన పూర్వకమైన తపన లౌకికంగా వదార్థ విజ్ఞానావిష్కారంతోనూ ఆధ్యాత్మికంగా పారమాత్మిక దర్శనాది శాస్త్ర గ్రంథావతరణకు బంగారు బాటవేసింది.

ఇహానికి పరానికి అవసరమైన ఈ మూలధర్మక్రియాన్ని, తమ తమ జీవన వికాసానికి వీటి విషయంలో గల హక్కులను మన పూర్వులు ఏనాడో గుర్తించారు. కనుకనే ఎవరి హక్కులకు భంగం కలుగని రీతిగా సహజీవన సహభావన సహదర్శన సిద్ధాంతాలను బోధించారు. వికర్షణద్వారా సంఘర్షణకు అవకాశ మున్నచోట్ల ఆత్మావలోకనం, సంయమనం బోధించారు. యస్తు విజ్ఞానవాన్ భవతి యుక్తేన మనసా సదా తస్య వశ్యాణ్దియ్యాణి సదశ్వా ఇవ సారథేః అనీ, శువి చైవశ్యపాతే చ పండితాస్సమదర్శినః వంటి వాటి సారాంశం ఆత్మవస్తు తత్త్వదర్శనమే.

కనుకనే ఈ దేశం బహుభాషల, రూపాల, ఆధ్యాత్మికతల సంగమమైంది. మనవికాని మతాలెన్నో మన మధు మనస్సవంతులలో అంతర్వాహినులు కాగా మరికొన్ని మచ్చికతో తమ మనుగడ సాగిస్తున్నాయి.

తరతరాలుగా విశ్వవ్యాప్తంగా ఉన్న ఘర్షణలకు కారణం పై మూడు విషయాలలోను వానికి గల హక్కునీ తోటివాడు గుర్తించక పోవడం రాముడికి గల హక్కును రావణుడు గుర్తించకపోవటం రామాయణంలో ఘర్షణకు ఐదుగురికి ఐదుళ్ళ వికారణ ధర్మక్షేత్రం కురుక్షేత్రం కావటానికి కారణం కావటంలో అంతర్యం ఇదే, అశోక కళింగ యుద్ధాలు ప్రపంచంలో జరిగిన అనేక యుద్ధాలు కూడా ఈ ప్రాథమిక సూత్రక్రియానికి తిలోదకాలీయటంవల్ల జరిగినవే.

జాతి ఎన్ని ఆపద లొస్తున్నా తట్టుకు విలబడడానికి కారణం మనకు సహజీవన, సహభావన, సహదర్శన సిద్ధాంతాల వైన గల నమ్మకమే. అందువల్లనే మన ఆత్మక క్రివల్ల ఎన్నో త్యాగాలు చేసి, లౌకిక స్వాతంత్ర్యాన్ని రాజకీయ స్వాతంత్ర్యాన్ని తిరిగి పొందగలిగాం. చివ్వుగా ముందడుగు వేస్తున్నాం బాగావే వుంది.

'యస్య కస్యపి మంత్రస్య
పునశ్చరణమారభేత్,
వ్యాహృతిత్రయసంయుక్తా
గాయత్రీ మయుతంజవేత్.

సృసింహర్కవరాహాణాం
రకాలా తాంత్రీకీ తథా,
వినా జప్త్యా తు గాయత్రీ
తత్సర్వం నిష్ఫలం భవేత్.

గాయత్రీ, గీత, గంగ, గోవు- ఈ నాలుగు భారతీయసంస్కృతికి మూలాధారములు. వీనిలో గాయత్రీస్థానము అత్యంత ప్రముఖమైనది. సృసింహ, సూర్య వరాహాదులలో ఎవరిని ఉపాసించినను ప్రప్రథమముగా గాయత్రినే ఉపాసించవలెను. ఆకాశవాణీవలన సృష్టికర్తయగు బ్రహ్మకు గాయత్రీమంత్రోపదేశము జరిగెనని పురాణకథనము. ఈ మంత్ర సాధనము వలననే సృష్టినిర్మాణశక్తిని ఆయన పొందియుండెనని చెప్పబడినది. గాయత్రీలోని నాలుగు చరణములే బ్రహ్మచతుర్ముఖములనుండి నాలుగు వేదములుగ రూపొందెనట.

గాయత్రీమంత్రములోని యిరువది నాలుగు అక్షరములు అపారమాహాత్యము కలిగియున్నవి. వేద, శాస్త్ర, పురాణ, స్మృతి ఉపనిషత్తులు మొదలైన వానియందుగల జ్ఞానసంపదయంతయు నీ యిరువది నాల్గక్షరములందే నిక్షిప్తమైయున్నది.

గీతలో భగవానుడు “గాయత్రీ ఛంద సామ హమ్” అని ప్రవచించినట్లు గాయత్రీవైశిష్ట్యమును గ్రహించినవారు పర్వజ్ఞులగుదురు. సంపూర్ణసత్ఫలితమును కలిగించు గాయత్రీమంత్రసాధనతోసాధించజాలని సత్కార్యము లేదు. అనేక దివ్యాస్త్ర శస్త్రములు, సువర్ణాదివివిధలోహములు తయారుచేయువిధానములు, ఓషధులు, రసాయనములు, దివ్యమంత్రములు, సిద్ధులు, శాపవరదాన ప్రయోగములు, నానావిధోపచారవిధానములు, కుండలినీ చక్రములు, మహామాతృక జీవననిర్మోకము, అజ్ఞాతసేవనము, శబ్దపరిపూహము,



అమృందజ్యోతి గాయత్రీ

సూక్ష్మసంభాషణము, మున్నగు అనేకలుప్త ప్రాయమయిన విద్యారహస్యములు గాయత్రీయందు నిబిడికృతమైయున్నవి. ఇట్టి విద్యల నభ్యసించి పూర్వ మనేకులు చక్రవర్తులు, జగద్గురువులు లోకమునకు మహత్తరసేవయొనర్చి విఖ్యాతులైరి.

గాయత్రీ సాధనము వలన ఆత్మ నావహించి యున్న మలినములు, వికారములు వహించలే పోవును. గాయత్రీ ఉపాసన ప్రత్యక్షమయిన తపశ్చర్య. దీని వలన సాధకుడు సాంసారిక సౌఖ్యములనే గాక, ఆత్మికకాయకల్పము పొందగలుగును, సాత్త్వికగుణ మున్నత మగును. సంయమనము, నమ్రత, పవిత్రత, స్ఫూర్తి, శ్రమ, శీలము, పత్యనిష్ఠ, ఉదారత, ప్రేమ, ప్రమోదము, శాంతి, సేవాభావము, సౌమ్యత, ఆత్మీయత మున్నగునవి, దిన దినాభివృద్ధిచెందును. అజ్ఞానజన్యదుఃఖము లన్నియు అంతరించును.

భగవానుని నారీ స్వరూపమే గాయత్రీ యని చెప్పబడుచున్నది. శారీరక, మానసిక

రుగ్గుతలను నిర్మూలించు దివ్యోషధము గాయత్రీ.

పురుషులతోపాటు స్త్రీలు కూడా గాయత్రీ ఉపాసన కర్తులే! వితంతువులకు దీని వలన సంయమనము, ఇంద్రియ నిరోధము, సాత్త్వికతత్త్వము అలవడును. కన్యకా మణులు గాయత్రీని ఉపాసించి సద్గుణ శీలరగు వతులను పొందెదరు. గర్భవతులు సత్సంతతిని కందురు. ఆయు, ప్రాణ, బల, యశో, ధన, ధాన్యాదులు, బ్రహ్మ తేజస్సు ప్రసాదించునది గాయత్రీ యని అధర్వవేదమున పేర్కొనబడినది. యోగ మునకు మూలాధారమగు గాయత్రీ వలననే సంపూర్ణయోగ సాధన చేకూరును. “గాయత్రీ మంత్రము నిత్యము జపించుట వలన రోగులు స్వస్థులై ఆత్మోన్నత్యమును బడయుదురు” అని మన జాతిపిత గాంధీజీ ప్రవచించెను. “మహర్షులు మన కొపగిన అమూల్యరత్నములలో గాయత్రీయొకటి” యని మదనమోహన మాలవ్యా యభిప్రాయపడెను. “ఎట్టి మహత్తర కార్యము

నైనను మనచేత చేయించుశక్తి గాయత్రి
యందు కలదని అరవిందుడు అభి
వర్ణించెను.

పరమాత్మనుండి సద్బుద్ధిని గ్రహించు
టకు ఆవశ్యకమైన గాయత్రి అన్ని
మంత్రములలోను శ్రేష్ఠమైనదని స్వామి
వివేకానంద విపులీకరించెను.

గాయత్రీ మహిమను వర్ణించుట మాన
వుని సామర్థ్యమున కతీతమైనట్టిది. “ఋతు
వర్ణనకు, దురిత నిర్మూలనమునకు గాయత్రి

యవతరించిన”దని జగద్గురు శంకరా
చార్యులు క్లామించిరి. “మనలో జీవన
ప్రవృత్తిని పునరుత్పన్నము చేయునదియే
గాయత్రి” యని సర్వేపల్లి రాధాకృష్ణ
పండితుడు స్పష్టికరించెను. ఇట్లు ప్రాచీను
లలో — అర్వాచీనులలో పలువురు ప్రము
ఖులు “గాయత్రిని” ప్రస్తుతించిరి.

ఓం భూర్భువస్సువః, ఓం తత్సవితు
ర్వరేణ్యం భర్గో దేవస్య ధీమహి ధియో
యో నః ప్రచోదయాత్ - అను నీ గాయత్రీ

మంత్రమును సస్వరోచ్ఛారణ గావించిన
యనుష్ఠానపరులు దుష్కర్మలపట్ల విముఖు
లగుదురు. ఆధ్యాత్మికముగను, భౌతికము
గను సుఖ శాంతుల నందగలరు. “ఆత్మ
వత్సర్వభూతాని” యన్న భావముగ్రహింప
గలరు. అందరి యందు పరమాత్మను
దర్శించి, జీవితసార్థక్యము నార్జింపగలరు.

— శ్రీ చిమ్మపూడి శ్రీరామమూర్తి

*



శ్రీ విఘ్నేశ్వర

శ్రీవిఘ్నేశ్వర
విఘ్నవినాయక
కొలుతుము నిన్నే
కొండంత దైవంగా
దేవగణ పూజిత
దేవతల నాయక
ధ్యానింతుము నిన్నే
విఘ్నవినాయక
శ్రీవిఘ్నేశ్వర.
భాద్రపద శుభదినంబు
శుద్ధ చవితి పండుగనాడు
పాలవెల్లి కట్టి
వాకిలి అలికి పెట్టి
ముంగిట ముత్యాల ముగ్గు లల్లి
కుడుములు ఉండ్రాళ్ళు
నైవేద్యం పెట్టి
భక్తిశ్రద్ధలతోడ కొలిచేము మేము
కరుణజూపుము మాపై
కోడిదండాలు స్వామీ!
శ్రీవిఘ్నేశ్వర
విఘ్నవినాయక!

— ఎల్. ప్రభులల చంద్ర

శ్రావణమాస విశేషత

ప్రతి మతంలోను వండుగలున్నాయి. కానీ మన హిందువులకు వున్న వండుగలు మరి ఏమతంవారికి లేవు. ఈ వండుగలు మరియు ప్రతాల ఆచరణవల్ల ఆత్మకు శాంతి చేకూరును. మనస్సు భగవంతుని చరణారవిందముల లగ్నమగును. మానసికానందం కలిగితే అంతకన్న ఆరోగ్యం మరొకటి లేదంటారు. కనుక మనము వీటి నాచరించి ఆయురారోగ్య సుఖ సౌఖ్యములు పొందుదుముగాక :

పర్వదినాలు మనకు కోకొల్లలు. కనుకనే ప్రతిమాసము ఏదో వొక పుణ్యకార్యమున కాలవాలమై యున్నది. ఆ మాసములలో శ్రావణమాసము పరమశుభ ప్రదముగా నున్నది. ఎందుచేతననగా ఈ మాసములో ఆచరించబడు ప్రతాలు ఏ ఇతర మాసములలో కూడ ఆచరింపబడవు. ఈ శ్రావణములో వచ్చు వండుగలను ప్రతములను విశ్వాసముతో అన్నివర్గాలవారు ఆచరించెదరు. శ్రావణమాసమునందు ప్రతి సోమవారము ఉమామహేశ్వర పూజ సర్వసుఖముల నిచ్చును. మరియు ప్రతి సోమవారం సోమవారవ్రత మాచరించవలయును. గౌరీసహిత త్ర్యంబకమూర్తిని పూజించి త్ర్యంబక మహామంత్రము జపించవలయును. ఈ ప్రతాచరణవలన సంతానము ధనము ప్రాప్తించును.

ఓం త్ర్యంబకం యజామహే
సుగంధిం పుష్టివర్ధనమ్ ।
ఉర్వారుక మివ బంధనాత్
మృత్యోర్మక్షియ మా మృతాత్ ॥

“మమ శివలోకప్రాప్త్యర్థం శ్రావణ
మాసే సోమవాసరే నిమిత్తం ఉమా
మహేశ్వర పూజాం కరిష్యే”

ప్రతి సోమవారము శివపూజ యొనర్పవలయును. స్త్రీలు ప్రతి మంగళవారము రోజున మంగళగౌరీ వ్రతము, తమ మాంగల్యాభి వృద్ధికై ఆచరించుదురు.

“నాగవంచమి”

ఈ వండుగ శ్రావణ శుద్ధపంచమి నాడు జరుపబడును. ఇది కేవలము సర్పముల పూజా నిమిత్తమై యేర్పడినట్టిది. నాగపూజ మన దేశమున అతి ప్రాచీన కాలము నుండి ఆచరణలోనున్నది. ప్రతి గ్రామమునందున వెవలేక రాగిచెట్టుయొక్క మూలమున నాగవిగ్రహము లుండును. వాని కీ నాడు ఉదయమున పాలు, కొబ్బెర, పాయసము అన్నము ఆరగింపు చేయుదురు. తరువాత పుట్టల యొద్దకు వెళ్ళి ప్రతితో వస్త్రముల వంటివిచేసి పుట్టల నలంకరించి, పూజించి పుట్టలలో పాలు పోసి ప్రదక్షిణ నమస్కారములు చేయుదురు. నాగవంచమినే వైష్ణవసంప్రదాయానుయాయులు ‘గరుడ’ పంచమి యందురు, నాగవంచమి గుఱించి కొన్ని కథలు ప్రచారములో కలవు. ఈ రోజు భూమిని శ్రవ్వరాదట.

వరలక్ష్మీ వ్రతము

ఈ వరలక్ష్మీ వ్రతము శ్రావణ పూర్ణిమకు ముందువచ్చే శుక్రవారమున ఆచరింపబడుచున్నది. ఈ వ్రతమును సత్సంతానప్రాప్తి కొరకును మరియు సకలసంపదల కొరకును జరుపవలెనని శంకరుడే పార్వతికి చెప్పినట్లు పురాణములయందు గలదు. ఈ వ్రతమాచరించుట వలననే పార్వతికి షణ్ముఖుడు జనించెను. పలువురు పత్నివ్రత లీ వ్రతము చేసిరి. పూర్వము కుండిన పురమున చారుమతి యను పత్నివ్రత స్వప్నమున ఈ

వ్రతమును గ్రహించి శుక్రవారమున అతి భక్తితో చేసెను. ఈ వ్రతము వలన స్త్రీలకు సంతాన సౌఖ్యగ్య ఐశ్వర్యములు కలుగును.

“శ్రావణ పూర్ణిమ” - “రాభీపూర్ణిమ”

శ్రావణపూర్ణిమను శ్రావణ యని సంస్కృతంలో అన్నా, జంధ్యాల పూర్ణిమ యని ఆంధ్రులు, పూసూల్ పున్నమయని ఆరవలు, నార్ల పున్నమ అని మహారాష్ట్రులు, గుజరాతీలు, మాళవ దేశీయులు “రాభీపూర్ణిమ” అని ఆయా రాష్ట్రాలలో ఆచార వ్యవహారాను బట్టి విభిన్న నామాలతో వ్యవహరిస్తుంటారు. ఉపాకర్మ అంటే ప్రారంభమని అర్థము. ఇది అత్యంత ప్రధానమైన వైదికకర్మ. తొలిసారిగా జరిగే యజ్ఞోపవీత సంస్కారానికి ఉపనయనం అని పేరు. వేదాధ్యయనం గాయత్రి జపంతో ప్రారంభమౌతుంది. ఈ వండుగనాడు యజ్ఞోపవీత ధారులు క్రొత్తజందెములను ధరిస్తారు. జందెములో మూడు పోగులు అనగా తొమ్మిది తంతువు లుండును. అట్టి వాటిని గృహస్థుడు మూడు - వానప్రస్థుడు రెండు - బ్రహ్మచారి, యతి ఒకటి చొప్పున ధరింపవలెను.

రక్షాబంధన పూర్ణిమ

అని కూడ శ్రావణ పూర్ణిమకు పేరున్నది. ఇరుగు పొరుగులు అన్యోన్య ప్రేమతో సోదరసోదరీ పవిత్రబంధాన్ని విశ్వాసానికి చాటిచెప్పే దివ్యపర్వము ఇది. సోదరీ సోదర పవిత్రప్రేమకు రక్షాబంధనం రమణీయ చిహ్నం ఈ వండుగరోజున సోదరీమణులు అన్నతమ్ములకు రాభీ (రక్ష) కట్టి వారిని తమ సంరక్షణ నిర్వాహకులుగా భావిస్తారు. ఈ రోజు బంధువులును స్నేహితులును ఒకరికొకరు ముంజేతిపై కంకణములను కట్టుకొందురు. దీనినే రక్షా బంధన్ అని యందురు. పరస్పర అనుబంధాన్ని పెంచే బంధం కనుక దీని కింత ప్రాముఖ్యం. సర్వదేవతలకు ఈనాడు పవిత్రోత్సవములు చేయవచ్చును.



ప్రకటన రేట్లు

మామూలు పేజీలకు :

పూర్తి పేజీ :	500 రూ
అర్థ పేజీ :	800 రూ
పావు పేజీ :	150 రూ
ఒక కాలమ్ :	200 రూ

సాంకేతిక సమాచారం

పేజీ వైశాల్యం :	27.5 సెం. మీ × 21.5 సెం. మీ
ముద్రణ స్థలం :	24" × 19 సెం. మీ
కాలమ్లు :	3
స్క్రీన్ కవరు :	100
లోపల :	65

గమనిక :

1. ప్రకటన సమాచారం, బ్లాకులు ప్రకటన దారులే ఇవ్వాలి.
2. అరు నెలలకు ముందుగా ప్రకటన స్థలం శీటాయించు కొనదలచిన వారికి 10 శాతం, సంవత్సరానికి ప్రకటన స్థలం శీటాయించుకొనే వారికి 15 శాతం, వై రేట్ల వై తగ్గింపు ఇవ్వబడుతుంది.
3. ఏవిధమైన నోటీసుగాని లేదా ఏకారణంగాని తెలుపకనే ప్రకటనను తీరస్కరించే హక్కు సంపాదకుడికి వుంటుంది.
4. కవరు పేజీలకు ప్రకటనలు స్వీకరించబడవు.

ఇతర వివరాలకు :

సంపాదకుడు.

శ్రీకృష్ణజ్యోతి

శ్రీమహావిష్ణువు అవతారముగా హిందూ ప్రపంచముచే పూజింపబడు శ్రీకృష్ణ భగవానుడు దేవకీ వసుదేవుల అష్టమగర్భంబున రోహిణి నక్షత్ర యుక్తమైన శ్రావణ బహుళ అష్టమిరోజున జనన మందెను. కావున ఈ రోజున శ్రీకృష్ణుని జన్మదినోత్సవము జరుపబడును. శ్రీకృష్ణుడు అష్టమినాడు రోహిణి నక్షత్రమున రాత్రి యుద్భవించెను. కనుక ఆనాడు వగలంతయు నుపవసించి సాయం కాలమున కృష్ణుని పూజించి భగవద్గీత మున్నగు గ్రంథములను పఠించవలెను. శ్రీకృష్ణుడు లోకోపకారార్థము ప్రపంచమునకు ప్రసాదించిన గొప్పగ్రంథము “భగవద్గీత.” గీత సమస్త దేశములలో సర్వకాలములలో సర్వమానవుల కుపకరించు మహాగ్రంథము. శ్రీకృష్ణుని చరితము అపరిమితమైనది. ఇతనిపై నున్నంత సాహిత్యము ప్రపంచమున నేభాషలలోను లేదనవచ్చును. ఇతని చరిత్ర ఆబాలగోపాలము ఎరిగినదే గనుక మరల వివరించుట చర్చితచర్చణము.

“పొలాల అమావాస్య”

ఈ రోజున దేవీవ్రతము జరుపుదురు. దీనినే “తల్లి కడుపు నోము” పూజ అనెదరు. తల్లి తన కుమారులకు కంకణములు కట్టును. ఇంతేకాక దీనిని “వృషభ పూజా పితోరి వ్రతం” అని కూడ అందురు. వృషభ పూజ చాల ముఖ్యమైనది. ఈనాడు పశుగణముల నలంకరించి పూలదండలు మెడలో వేయుదురు. వృషభములను గౌరవించెదరు.

— జి. ఆర్. నరసయ్య



(గతసంచిక తరువాయి)

పదిహేనవ అధ్యాయం

పురుషోత్తమ ప్రాప్తియోగం

శ్రీ భగవానువాచ :

ఊర్ధ్వమూలమధశ్శాఖం అశ్వత్థం ప్రాహురవ్యయమ్ |
చన్ద్రాంసి యస్య పర్ణాని యస్తం వేద స వేదవిత్ ||

శ్రీ భగవానుడు: వేదాలు ఆకులుగా వేళ్లు పైకి, కొమ్మలు క్రిందికివుండే సంసారమనే అశ్వత్థవృక్షం(రావిచెట్టు) నాశం లేనిదని చెబుతారు. ఇది తెలుసుకున్నవాడే వేదార్థం ఎరిగినవాడు.

అధశ్చోర్ధ్వం ప్రసృతాస్తస్య శాఖాః
గుణప్రవృద్ధా విషయప్రవాళాః |
అధశ్చ మూలాన్యనుసంతతాని
కర్మానుబద్ధాని మనుష్యలోకే ||

ఈ సంసార వృక్షం స్వరూపం కాని, ఆదిమధ్యాంతాలు కాని ఈ లోకంలో ఎవరికీ తెలియవు. లోతుగా నాటుకున్న వేళ్ళతో విలసిల్లుతున్న ఈ అశ్వత్థ వృక్షాన్ని వైరాగ్యమనే ఖద్గంతో ఖండించివేశాక, పునర్జన్మలేకుండాచేసే పరమపదాన్ని వెదకాలి. అనాదిగా ఈ సంసారవృక్షం విస్తరించడానికి కారకుడైన ఆదిపురుషుణ్ణి-పరమాత్మను శరణు పొందాలి.

నిర్మానమోహ జితసజ్జదోషా
అధ్యాత్మనిత్యా వినివృత్తకామాః |
ద్యున్వైర్విముక్తౌ స్సుఖదుఃఖసంక్షైః
గచ్ఛన్త్యమూఢాః పదమవ్యయం తత్ ||

అభిమానం, అవివేకం లేకుండా, అనురాగదోషాన్ని జయించి, ఆత్మజ్ఞాన తత్పరులై, కోరిక లన్నిటినీ విడిచిపెట్టి, సుఖదుఃఖాది ద్వంద్వాలకు అతీతులైన జ్ఞానులు శాశ్వతమైన ఆ బ్రహ్మపదాన్ని పొందుతారు.

న తద్భాసయతే సూర్యో న శశాంక్ష్మో న పావకః |
యద్గత్వా న నివర్తంతే తద్ధామ పరమం మమ ||

శ్రీమద్భగవద్గీత

(సీరియల్)

వ్యాఖ్యాత :

శ్రీ రావుల సూర్యవారాయణమూర్తి



ఈ సంసారవృక్షం కొమ్మలు గుడాలవల్ల పెంపొందుతూ విషయ సుఖాలే చిగుళ్లుగా క్రిందికి మీదకి విస్తరిస్తాయి. మానవలోకంలో ధర్మాధర్మకర్మబంధాలవల్ల వానివేళ్లు దట్టంగా క్రిందికి కూడా వ్యాపిస్తాయి.

న రూపమస్యేహ తథోపలభ్యతే
నాన్తో న చాదిర్న చ సంప్రతిష్ఠా |
అశ్వత్థమేనం సువిరూఢమూలం
అసంక్షయే దృఢేన చిత్వా ||

తతః పదం తత్పరిమార్గితవ్యం
యస్మిన్గతా న నివర్తంతి భూయాః |
తమేవ చాద్యం పురుషం ప్రపద్యే
యతః ప్రవృత్తిః ప్రసృతా పురాణీ ||

దాన్ని సూర్యుడు కాని, చంద్రుడు కాని, అగ్నికాని ప్రకాశించజేయలేరు. దేనిని పొందితే మళ్ళీ సంసారానికి రానక్కర లేదో అలాంటి పరంధామం నాది.

మమైవాంశో జీవలోకే జీవభూత స్సనాతనః |
మనష్ఠష్ఠాణ్డీర్ద్రియాణి | పకృతిస్థాని కర్షతి ||

నాలోని శాశ్వతమైన ఒక అంశమే మానవలోకంలో జీవాత్మగా పరిణమించి ప్రకృతిలోని జ్ఞానేంద్రియాలనూ, మనస్సునూ ఆకర్షిస్తుంది.

శరీరం యదవాప్నోతి యచ్ఛాశ్వత్థామతీశ్వరః |
గృహీత్వైతాని సంయాతి వాయుర్గన్ధానివాశయాత్ ||

వాయువు పువ్వులనుంచి వాసనలను తీసుకుపోయే టట్లుగా జీవుడు శరీరాన్ని ధరించేటప్పుడూ, విడిచిపెట్టేటప్పుడూ ఇంద్రియాలనూ, మనస్సునూ వెంటబెట్టుకు పోతాడు.

శ్రోత్రం చక్షుః స్పర్శనం చ రసనం ప్రాణమేవ చ ।
అధిష్ఠాయ మనశ్చాయం విషయానువసేవతే ॥

ఈ జీవుడు చెవి, కన్ను, చర్మం, నాలుక, ముక్కు అనే ఐదు జ్ఞానేంద్రియాలనూ, మనస్సునూ ఆశ్రయించి శబ్దాది విషయాలను అనుభవిస్తాడు.

ఉత్కామస్తం స్థితం వాపి భుజ్జానం వా గుణాన్వితమ్ ।
విమూఢా నానువశ్యన్తి పశ్యన్తి జ్ఞానచక్షుషః ॥

మరో శరీరాన్ని పొందుతున్నప్పుడూ, శరీరంలో వున్నప్పుడూ విషయాలను అనుభవిస్తున్నప్పుడూ, గుణాలతోకూడి వున్నప్పుడూ కూడా ఈ జీవాత్మను మూఢులు చూడలేరు. జ్ఞానదృష్టి కలిగినవాళ్లు మాత్రమే చూడగలుగుతారు.

యతన్తో యోగినశ్చైనం పశ్యన్త్యాత్మన్యవస్థితమ్ ।
యతన్తోఽప్యకృతాత్మానో నైనం పశ్యన్త్యచేతనః ॥

ప్రయత్నం సాగించే యోగులు తమలోని పరమాత్మను దర్శిస్తారు. ఆత్మసంస్కారంలోని అవివేకులు ప్రయత్నించినా ఈ జీవాత్మను తిలకించలేరు.

యదాదిత్యగతం తేజో జగద్భాసయతేఽఖిలమ్ ।
యచ్ఛంద్రమసి యచ్ఛాన్నా తత్తేజో విద్ధి మామకమ్ ॥

సూర్యుడిలో వుండి జగత్తునంతదీని ప్రకాశింపజేసే తేజస్సు, చంద్రుడిలో, అగ్నిలోవుండే తేజస్సు నాదే అని తెలుసుకో.

గామావిశ్య చ భూతాని ధారయామ్యహమోజసా ।
పుష్టామి చౌషధీ స్సర్వాః సోమో భూత్వా రసాత్మకః ॥

నేను భూమిలో ప్రవేశించినా ప్రభావంతో సర్వభూతాలనూ ధరిస్తున్నాను. అమృతమయ్యుడైన చంద్రుడిగా సమస్త సస్యాలనూ పోషిస్తున్నాను.

అహం వై శ్వానరో భూత్వా ప్రాణినాం దేహమాశ్రితః ।
ప్రాణాపానసమాయుక్తః పచామ్యన్నం చతుర్విధమ్ ॥

“వై శ్వానరుడు” అనే జరరాగ్నిరూపంతో సకల ప్రాణుల శరీరాలలోనూ వుండి ప్రాణాపానవాయువులతో కలిసి, నాలుగురకాల ఆహారాలను జీర్ణం చేస్తున్నాను.

సర్వస్య చాహం హృది సన్నివిష్టో
మత్త స్మృతిర్ జ్ఞానమపొహనం చ ।
వేదైశ్చ సర్వైరహమేవ వేద్యో
వేదాన్తకృద్వేదవిదేవ చాహమ్ ॥

సర్వప్రాణుల హృదయాలలో వున్న నావల్లనే జ్ఞానకం, జ్ఞానం, మరపుకలుగుతాయి. వేదాలన్నిటివల్ల తెలుసుకోవం సినవాణ్ణి నేనే. వేదాంతాలకు కర్తనూ, వేదాలను ఎరిగినవాణ్ణి నేనే.

ద్వావిమౌ పురుషౌ లోకే క్షరశ్చాక్షర ఏవ చ ।
క్షరస్పర్వాణి భూతాని కూటస్థోఽక్షర ఉచ్యతే ॥

ఈ లోకంలో క్షరుడనీ, అక్షరుడనీ ఇద్దరు పురుషులున్నారు. సశించే సమస్తప్రాణుల సముదాయాన్ని క్షరుడనీ, మార్పులేని జీవుణ్ణి అక్షరుడనీ అంటారు.

ఉత్తమః పురుషస్తస్యః పరమాత్మేత్యుదాహృతః ।
యో లోకత్రయమావిశ్య బిభర్త్యవ్యయ ఈశ్వరః ॥

ఈ ఉభయులకంటే ఉత్తముడు నాశనంలోని ఈశ్వరుడిగా మూడు లోకాలలోనూ వ్యాపించి, వాటిని పాలిస్తున్న పరమాత్మ.

యస్మాత్క్షరమతీతోఽహమ్ అక్షరాదపి చోత్తమః ।
అతోఽస్మి లోకే వేదే చ ప్రథితః పురుషోత్తమః ॥

నేను క్షరుడిని మించినవాడినీ, అక్షరుడికంటే ఉత్తముడినీ కావడంవల్ల లోకంలోనూ, వేదాలలోనూ పురుషోత్తముడిగా ప్రసిద్ధి పొందాను.

యో మామేవ మసమ్మాఢో జానాతి పురుషోత్తమమ్ ।
స సర్వవిదృజతి మాం సర్వభావేన భారత ! ॥

అర్జునా! అజ్ఞానం లేకుండా అలా నన్ను పురుషోత్తముడిగా తెలుసుకునే వాడు సర్వజ్ఞుడై అన్నివిధాల నన్నే ఆరాధిస్తాడు.

ఇతి గుహ్యతమం శాస్త్రమ్ ఇదముక్తం మయాఽనఘః ।
ఏతద్బుద్ధ్వా బుద్ధిమాన్ స్యాత్ కృతకృత్యశ్చ భారత !

అర్జునా! అతిరహస్యమైన ఈ శాస్త్రాన్ని నీకు చెప్పాను. దీన్ని బాగా తెలుసుకున్నవాడు బుద్ధిమంతుడూ, కృతార్థుడూ అవుతాడు.

ఇలా ఉపనిషత్తులు, బ్రహ్మవిద్య, యోగశాస్త్రం, శ్రీకృష్ణార్జున సంవాదం అయిన శ్రీమద్భగవద్గీతలోని “పురుషోత్తమప్రాప్తియోగం” అనే పదిహేనవ అధ్యాయం సమాప్తం.

రమ్యలీలయం లో రమణీయక

(గతసంచిక తరువాయి)

కాబేలివై స్వల్పజంతువులను అరుదుగా భక్షించడం కాదయ్యా ఈ కుడుములు నతి రసంబులు దృష్టిగా భుజియించవయ్యా! వందివై తుంగగడ్డలను కరకర నమలడం కాదయ్యా, ఈకరజికాయలు, వడలు, గారెలు, ఇడ్డెనలు రుచిరుచిగా భుజియించవయ్యా! హిరణ్యకశిపుని రక్తాన్ని పానం చేయడం కాదయ్యా, ఈ తేనెపానకమును పానము సేయవయ్యా! ఇంతవరకు బ్రహ్మచారిగా వుంటూ ఆహారనియమాన్ని పాటించావు. ఇంకనీయిష్టం, భ్రమతీర అన్నియుభక్షించ వయ్యా! — అని ఈశ్వరుడు ఈసడింపుగా ఇంపుగా పల్కినాడు. అవన్నీ తిన్నాడో లేదో గానీ మాటలు మాత్రం తక్కువతిన్నాడా మాధవయ్య. ఓవన్నగాభరణా! చక్కని పునుక కంచం పుచ్చుకొని యొక్క డెక్కడో బిచ్చ మెత్తినాసరే ఆకలితీరక చివరకు విషం మెక్కడంకాదయ్యా, ఇప్పుడీదివ్యాన్నాన్ని ఇష్టంగా భుజించవయ్యా! భూతములను చంపి తిని అంతటితో పరితృప్తి చెందక పావనుండైన చిరుతొండ భక్తుని శిశు మాంసము భక్షించుట కాదయ్యా, ఇప్పుడీ భక్ష్యంబు లన్నియు భుజియించవయ్యా! అని లోగుట్టు బయట పెట్టాడు ముకుందుడు.

‘ఈడిగదాని కల్లుకుండ వలన

కలిగిన మాలిన్యం తొలగి

పోతుందిలే. ఇదిగో నా యెంగిలి తిను’

అని తన భుక్తశేషాన్నాన్ని శివు ధారగించే కనకపాత్రలో వేశాడు హరి. శంకరుడు

శ్రీ ఏ. వి. రమణప్రసాద్

సంతోషించాడు. ‘నీవు ఆకలికి ఆగలేక బోయదాని యెంగిలిపండ్లు తినలేదా! ఆ

దోషం పోవాలంటే ఇదిగో నా యెంగిలి తిను’ మని శివుడు తన అన్నాన్ని హరి వశ్యేరంలో వేశాడు. విష్ణువు ఆనందించాడు.

‘అహ! ఏమి నీ శీలము. నీ గొప్పతనము కన్నప్పకేయెఱుక. ఎందుకులే ఇప్పుడదంతా. నా చెల్లెలు ముందు నిన్ను చిన్నబుచ్చడం ఖావ్యం కాదు’ — అన్నాడు హరి.

‘నీ చపలత్వ మెట్టిదో గోపసుందరులకే తెలుసు. ఎందుకులే రమాదేవి ముందునిన్ను రట్టు గావించడం’ అన్నాడు హరుడు.

‘అవునవును. నీ నిశ్చల చిత్తము మోహిసీదేవి బాగుగా ఎఱుంగును’ — అని కేశవుడు నుడువగా —

‘నిజమే మరి. నీ కామ సంకల్పము బ్రహ్మదులకు తెలుసుకదా’ అన్నాడు శివుడు. ఇట్లు హరిహరులు అన్యోన్యముగా వాడు

లాడుకొను చుండగా ఇక తమవంతు తప్ప దన్నట్లు హిమతనూజ రమాదేవితో ‘ఓ చిగురుబోడి! భోజనము చేయకున్నా వేమిటి? చక్కెరపొంగలి మెక్కడానికి సంకోచ మెందుకమ్మా! పెళ్ళికూతురువు. నీవే ఇవన్నీ భోంచేయాలి’ అని వల్కుచూ నవ్వుచుండగా యమున విన్నది.

పెండ్లికొడుకు గడుసరి, నోరు విప్పితే పెడసరి. మాటకు మాట వడ్డిస్తున్నాడు. అతనికి ఎవరి సహాయమూ అక్కరలేదు. పెళ్ళి కూతురు సిగ్గరి. మాటాడితే ముక్తసరి. పాపం! బదులు పలుకలేక పోతోంది. ఆడ వడుచు ఆటవడ్డిస్తోంది. అందుకే కూతురు తరువున తల్లి వచ్చింది. యమున అంది కదా! “ఏమ్మా! పార్వతీ! పెళ్ళికూతురు వదార్థాలు ఒకటి కూడా భక్షించడం లేదు. సిగ్గేమో? పోనీలే పసిబిడ్డకదా! ఏం తింటుంది?



విధి భగవంతునిచేసి!

మోక్షాదయాన్నిస్తుందింప జేసి, భగవంతునిసాక్షాత్పదనలో తన్మయముగావించు స్థితియొక్కసేద్యం.

చక్కని సంగీత ముతో, మధుర మైన పాటలను, పుష్పములగాయన గాయకులు శ్రీయం.బాల మురళీ కృష్ణ, శ్రీమతి పి.సుశీల, శ్రీజి.భగవంతుని, కుమారిశౌరద, శ్రీవి.రామారావులు-అద్భుతముగా గానముచేసిన.....

1. రామకృష్ణగానసుధ

రచన: శ్రీమధురభవానందస్వామి. సంకేతం: శ్రీ బి. చిట్టె బాబు.

వెల: రు. 40-00
రిజిస్టరు పోస్టులో: రు. 44-00

మనభారతీయ సంస్కృతి వైభవాన్ని గూర్చి శ్రీమాతాజీ త్యాగీశ్వరండులవారి అసర్గళ్యపద్యసము.

2. భారతీయ సంస్కృతి

గానము: శ్రీజి. భగవంతుని, కుమారి శౌరద. వెల: రు. 30-00
రిజిస్టరు పోస్టులో: రు. 34-00.

* పైరెండుకేసెట్స్ తీసుకున్నవారికి పోస్టేజీ ఉచితము.

కేసెట్స్కు:-

శ్రీరామకృష్ణభక్తసమాజము,
బాపట్ల - 522101.
(గుంటూరు జిల్లా)

(10)

‘నీవు మునుకొని బ్రహ్మాండముల

నీనినావు

కనుక నీ కడు పతి ఘనముగా నుండు అటుగాన భక్త్య భోజ్యాదు లెన్నైన పటు తీవ్రముగ నీవు భక్షింపగలవు.’

కావున నీవు కోరినవన్నీ వడ్డిస్తాను, తినవమ్మా!” — అని వల్కింది. దానికి బదు లేమివ్వాలో పార్వతికి తోచలేదు.

‘అత్తగారూ: పాలు త్రాగడం కూడా చేతగాని పనిబిడ్డ అని కూతురును వెనకేసుకొని మాట్లాడుతున్నారా: నిజంగా మీ అమ్మాయి బాలికయే అయినచో భర్త కొరకు తపమెట్లు చేసింది? మా అన్న నెలా వలచింది? అమ్మా! మీ కూతురు పసిబిడ్డా! కాదు అసాధ్యురాలు. బహుసూత్రధారి. మహాసాత్త్వికులకుపైతం గర్వము పుట్టించగలదు. కపటంబుతో కాలగతుల భావించగలదు. పేదలను ధనవంతులుగను. ధనమదాంధులను ధనహీనులుగను మార్చగలదు. ఎల్లజాతులను చవలర గావించగలదు.’ — అని ఇక్కడ పార్వతీదేవిచేత వెంగమాంబ ఇందిరను నిండాస్తుతి గావించి లోకమాతగా లోకానికి తెలియజేసింది.

ఆంధ్రవాఙ్మయంలో బువ్వము బంతిని ఇంత సుదీర్ఘంగా వర్ణించినది శ్రీనాథుని తరువాత వెంగమాంబయే అని చెప్పవచ్చును. శ్రీనాథుని బువ్వము బంతి రసకజన కలాపము కాగా వెంగమాంబ బువ్వము బంతి సరసవచోవిలాసము.

ఆ విధంగా హరిహరులు, రమాగిరిజలు మేలము లాడుకొను చుండగా సాగరుడు నవ్వుచూపచ్చి “మీరు బలవంతులు. ఆనందభరితులు. ఒక్కొక్కరికన్న ఉత్తమోత్తములు. మీకు భేదములేదు. ఓ జలజాతా! సమస్తలోకాలూ నీ చిన్నిబొజ్జలో శ్రీరామరక్షగా వున్నవయ్యా. నీ ఆకలి తీర్చుటకు నే నెంతవాణ్ణి. నా కల్గినయంతమాత్రమున పక్కరించుచున్నానని, లోకసహజంగా ఆడపిల్లతండ్రిగా పల్కినాడు.

జలజాసనాదులు ఆ జలరాశి మాటలకలరి, ముదమంది తృప్తిగా భుజించి లేచి కరప్రక్షాళనములు గావించినారు. అందరికినీవిడెము లిప్పించినాడు పెండ్లికోడుకు. అందరును ఇష్టకథావినోదముల సంతోషమగుల్లెయున్నారు. అటు ఇటు చూచాడు హరి. ఎవరూ చూడలేదనుకున్నాడు.

“శ్రీ వేంకటేశ డాశీత జనావనుడు....

అంతనచ్చటనుండి హాటక కలశ

మెంతయు బ్రీతితో నెలమి నెత్తుకొని

వేటొక్కవిడిదికి వేడ్కతో”..నరిగినాడా.

తానందరికి తాంబూలా లిప్పించాడు. మరి: తన కిచ్చేవారు? రారు. వారు రావాలనుకున్నా ఆ చోటు చాటు కాదుకదా! అందుకే చటుకున అటనుండి విడిది కేగినాడు. ఊరికి వెళ్ళితే ఊహిస్తారనికాబోలు! కనక కలశాన్ని కై బూని కదిలాడు. ఇదంతా కాంతకోసం కాంతుని వలవంత అని పసికట్టినారు సాగరాంగనలు. ఇందిరను ముందరిడుకొని వచ్చి వివరించి విడిదిలోనికి పంపించి సర్వోపచారాలూ చేయించారు. కాంక్షతీరింది కన్నయ్యకు, కప్పరపు విడెము కరకరా నమలుతున్నాడు. అందరి వదలి, శేషహామము విడిచి ఎందు కిలా వచ్చాడో అర్థం కాలేదు అమ్మవారికి.

“జలజాతనయన నాస్వామి యిచ్చటికి యలసినచ్చిన దేమి యానతివోయి!”

అని అడిగింది.

“మజ్జనకు నివ్వేసాలచేత

నళికింప దలచి నే డలిగి వచ్చితివా’

‘చెల్లె లోపార్వతి కవట

అన్నంబుసాల కిట్లలిగివచ్చితివా’

“తిరుపణాచారై న దెప్పింతు ననిన

హరుని వాక్యముల కిట్లలిగి వచ్చితివా”

‘పేదవారింటిలో పెండ్లి యాడితిని

యాదాయ మేమని యలిగి వచ్చితివా’

“పెండ్లికి దీసిన అప్పెట్లుదీర్తునని

విచారమునగిట్లలిగి వచ్చితివా”

(37 వ పేజీ)


సాంస్కృతిక భారతావనిలో 'ఋషికేష్' పుణ్యస్థలాన్ని గూర్చి విననివారు అరుదు. హరిద్వార్ కు ఈశాన్యదిశలో ౭4 కి. మీ. దూరంలో ప్రశాంత ప్రకృతివాతావరణంలో 'ఋషికేష్' పుణ్యక్షేత్రం ఉంది. దీని వైశాల్యం 11.20 చ. కి. మీ. ఉంటుంది. జన సంఖ్యదాదాపు 30 వేలు. హిమాలయాలలో ఉంది. దక్షిణపు దిక్కున పవిత్ర గంగానది ప్రవహిస్తుంటుంది. మిగిలిన మూడు దిక్కులలో హిమాలయాల రమణీయ ప్రకృతి శోభ చుట్టి ఉంటుంది.

"రవ్యమహాముని" ఇక్కడ పొర తపస్సు చేశాడని, భగవంతుడు "హృషికేశ"డనే నామంతో దర్శనమిచ్చాడని ఇక్కడ స్థల పురాణం చెబుతుంది.

"హృషిక" మనగా త్వక్, పాడి, పాద, పాయు, ఉపస్థలు. వీనినే విషయేంద్రియ ములంటారు. హృషికములను గెల్చినవాడు 'ఋషి' అవుతాడు. హృషిక + ఈశుడు — హృషికేశుడు ఇంద్రియములకు అధిపతి — భగవానుడు (విష్ణువు రూఢి అర్థం). సహజంగా మానవుడు విషయేంద్రియములకు



హృషికేశుని శ్రీ మహావిష్ణువుగా ఈహించి ఇక్కడ గంగాతీరంలో 'భరత



ఇక్కడనుండి డెహ్రాడూన్ 42. కి. మీ., ముస్సోరి 77కి. మీ., దేవప్రయాగ 70కి.మీ, రుద్రప్రయాగ 1.9 కి. మీ., కర్ణప్రయాగ 170కి.మీ, యమునోత్రి 288కి.మీ, గంగోత్రి 258 కి.మీ. ఉత్తర కాశి 154 కి. మీ., కేదార నాథ్ 228 కి. మీ., బదరీనాథ్ 298 కి. మీ. దూరంలో ఉంటాయి. దేశవిదేశాలనుండి నిత్యము అనేక వేల సంఖ్యలో యాత్రికులు ఈ పుణ్యస్థలిని దర్శించుకొని పునీతులౌతుంటారు.

"ఋషికేష్" కు అర్థం ఏమిటి ?

ఈ నాటి "ఋషికేష్" పూర్వం 'హృషికేశ్' గా వ్యవహరింపబడేది. సత్యయుగంలో

దాసుడైతే, ఆ విషయేంద్రియములే భగవానునిచే శాసింపబడతాయి. ప్రతిజీవి హృదయస్థానమే భగవన్నిలయం అని ఆర్యవాక్కు —

హృదయం హృషికేశస్థానం సర్వేంద్రియ వ్యాపార నిరోధకతా రూప శక్తిః తత్ర సత్త్వాత్.

శ్రీమద్రామానుజాచార్యులవారు హృషికేశ్ ను గురించి ఈవిధంగా ప్రపచించారు—


జ్ఞాన శక్తి బలైశ్వర్య వీర్య తేజసాం నిధిం స్వసంకల్పకృత జగదుదయ విభవ లయలీలం హృషికేశమ్.

మందిర్' నిర్మించారు. శ్రీమహావిష్ణువుకు భరతుడనే నామము కూడ ఉంది. అయితే భరత దేవాలయంలో కల శ్రీమహావిష్ణువుని శ్రీరాముని అనుజుడు "భరతుడు" గా కూడ కొందరు చెప్తారు. భరత మందిరానికి 108 సార్లు ప్రదక్షిణం చేసినవారికి బదరీ నారాయణుని సేవించిన ఫలితం కలుగుతుందని యిక్కడి వారి నమ్మకం.

సూర్యభగవానుని విగ్రహం

భరత మందిరానికి ప్రదక్షిణంచేసే సమయంలో ఒక విషయం యాత్రికుల హృద

షేక్ మాలాలి



విశ్వవిఖ్యాతమైన 'లక్ష్మణరూలా' మరియు వెనుక
'స్వర్ణాశ్రమ్' ను చిత్రంలో చూడవచ్చు.

యాన్ని కలిపివేస్తుంది. గర్భగుడివెనుకవైపు సూర్యభగవానుని విగ్రహం, ముఖము, చేతులు వికృతం చేయబడి ఉన్నవి. కారణం అడిగితే ఔరంగజేబు దండయాత్రల ఫలితమని అక్కడ పూజారి చెప్పాడు. భరత మందిరానికి దాపులో హనుమాన్ మందిర్ ఉంది.

కాలగతిలో "హృషీకేశుడు" ఋషీకేశుడు గాను, హృషీకేశ్ ఋషీకేశ్ గాను మారి ఈ పుణ్యస్థలి సర్వదా సాధుసమాజముతోను, భక్తబృందాలతోను విలసిల్లుతూ వస్తుంది.

త్రివేణీ ఘాట్

యమున, సరస్వతీ అనే చిన్న ఉపనదులు ఋషీకేశ్ లో 'గంగ'తో సంగమిస్తాయి. ఆ సంగమస్థలిని "కుట్టాభ్రకము" అంటారు. శ్రీరాముడు ఉత్తరఖండంలో కొంతకాలం యిక్కడ తపస్సు చేశాడని స్థానికులు చెప్తారు. సంగమం ఒడ్డున శ్రీరఘునాథ దేవాలయం ఉంది.

ప్రతిరోజు వేలాది యాత్రికులు పూర్వకులకు త్రివేణీ ఘాట్ లో పిండప్రదానం చేస్తారు. సంధ్యాసమయంలో చిన్న చిన్న బుట్టల్లో పుష్పములు, దీపములు అమర్చి

గంగా ప్రవాహంలో వదులుతారు. ఇలా చేస్తే తమ పూర్వుకులకు పుణ్యఫలాలూ, మోక్షప్రాప్తి చేకూరుతుందని వారి నమ్మకం. సంధ్యాసమయపు చిరు చీకట్లలో లేత నీలవర్ణంగా కానవచ్చే గంగాప్రవాహంలో బంగారు వన్నెలతో వెలిగే సహస్రాధిక దీపాలు "నీలకాంత మణులా!" అన్న భ్రమకు లోనుచేస్తాయి. అర కిలో మీటరు వెడల్పు, ఒక కిలో మీటరు పొడవున దీపమాలికలు ఆకాశంలో నక్షత్రమాలికలను ధిక్కరిస్తూ 'హరిద్వార్' వైపు వయనిస్తుంటాయి.

త్రివేణికి పైన "చంద్రభాగ"నది గంగతో కలుస్తుంది. ఆ సంగమస్థానాన్ని 'మాయాకుండ్' అంటారు. మాయాకుండ్ కుట్టాకుండ్ ల మధ్య 1 కి. మీ. పొడవున ఋషీకేశ్ నగరం ఉండేది. కాని ఈనాడు అది 5 కి. మీ. పెరిగి లక్ష్మణరూలా వరకు వ్యాపించింది.

జగత్ ప్రఖ్యాతమైన 'లక్ష్మణరూలా'

ఋషీకేశ్ బస్ స్టాండు నుండి 5 కి. మీ. దూరంలో విశ్వవిఖ్యాతిగాంచిన లక్ష్మణరూలా ప్రతి యాత్రికుని ఆహ్లాదంతోపాటు ఆనందాన్ని కలిగిస్తుంది. ఇక్కడ గంగా


నది తూర్పునుండి వడమర దిక్కుకు చాల శీఘ్రగతిని ప్రవహిస్తుంటుంది. ఉత్తరఖండంలో శ్రీరాముడు 'గంగ'ను దాటడానికి అనువుగా అంబులతో ఒక వంతెనను కూర్చాడని స్థానికుల కథనం. కాలగతిలో అక్కడ మధ్యలో ఏ ఆధారం లేకుండ నారతాళ్ళతో ఒక వంతెనను ఏర్పరచి, దానికి ఒక చెక్కపెట్టెను వ్రేలాడదీసి, అందులో మనుష్యుల్ని కూర్చోబెట్టి వేరే తాడు సాయంతో నదిపై చేరవేసేవారు.

క్రీ. శ. 1889 సం. లో ఒక విషాద సంఘటన జరిగింది. కొందరు యాత్రికులు చెక్కపెట్టెలో కూర్చొని 'గంగ'ను దాటుతూ నదీమధ్యలోకి వచ్చేసరికి, తాడు తెగి అంతా గంగ పాలై నారు. ఆ హృదయ విదారక దృశ్యాన్ని జయపూర్వకు చెందిన ఒక జమీందారిణి నిల్చుని చూస్తుండిపోయింది. వెంటనే కుమారుడైన సేత్ సూరజ్ మల్ శ్రీ ప్రసాద్ జీను మామూలు తాడు స్థానే లోహపు తాళ్ళతో వేలాడే వంతెన నిర్మించ వలసినదిగా కోరింది. ఈనాడు మనకు కనిపించే వంతెన 197 లో ప్రభుత్వం నిర్మించింది. దీని పొడవు 450 అ. ఎత్తు 70 అ. ఈ వంతెనపై నిత్యం కొన్ని వేల యాత్రికులు నడుస్తుంటారు. యాత్రికుల గమనానికి ఈ వంతెన కదుల్తూ ఉయల లాగఉగుతూ వినోదాన్ని కలిగిస్తుంది. ఈ వంతెన దాటినవారు 'ముక్తి' పొందు తారని భక్తుల విశ్వాసము. ప్రపంచంలోని ముఖ్యదర్శనీయ దృశ్యాలలో లక్ష్మణరూలా ఒకటి.

ఇక్కడే ఉత్తరపు గట్టుమీద లక్ష్మణుడు తపస్సు చేసిన స్థలములో లక్ష్మణ దేవాలయం వెలసింది. దానికి దగ్గరలోనే లక్ష్మణ రూలా హోటలు ఆధునిక సౌకర్యాలతో యాత్రికులను ఆకట్టుకుంటుంది. యాత్రికులు మొదట లక్ష్మణ దేవాలయం దర్శించి, లక్ష్మణ రూలా దాటగనే పదమూడు అంతస్తులతో ఆధునాతనంగా కట్టబడిన పెద్దదేవాలయం 'స్వర్ణాశ్రమ్' లోకి వెళతారు. దీనినే 'కైలాస'

నందమందిర్' అంటారు. అందు ప్రతి అంతస్తులో విభిన్న దేవీదేవతల విగ్రహాలు ఉన్నాయి. 13వ అంతస్తులో ధ్యాననిష్ఠలో కూర్చున్న 'శివమూర్తి' దర్శన మిస్తాడు. అక్కడ గంగోత్రినుండి తెచ్చి సీలు చేసిన 'గంగాజలము', పూజచేసిన రుద్రాక్ష, తులసీ మాలలు భక్తులకిస్తారు. అక్కడ నుండి సంపూర్ణ ఋషి కేశనగర దర్శనం అవుతుంది. హిమాలయ రమణీయ ప్రకృతి శోభ తిలకించ వచ్చును. క్రింద పర్యటాలను చీల్చు కుంటూ పరుగిడు గంగా ప్రవాహదృశ్యము అహ్లాదకరం గాను, మనోహరం గాను ఉంటుంది.

కైలాసానంద మందిరానికి పడమరగా భారత్ కా సాధు సమాజ్, మహర్షి ధ్యాన విద్యాపీఠ్, గీతాభవన్, పరమార్థనికేతన్, ఆశ్రమాలు ఉన్నాయి. ఈ ఆశ్రమాల్లో నిత్యము వేదము, గీత, రామాయణ మహాభారత తదితర పురాణముల ప్రవచనం, భజనలు, కీర్తనలు జరుగుతుంటాయి. ఇక్కడ ఎందరెందరో సాధుపుంగవులు దర్శన మిస్తారు. ఈ ఆశ్రమాల్లో భక్తులకు ఉచిత భోజన పనతి సదుపాయాలు ఉన్నాయి. గీతాభవన్లోని 'శివమందిరం' ఒక ప్రత్యేక ఆకర్షణ. దీనజనోద్ధరణ, పరమార్థనికేతన్ ములు కావటం మరొక విశేషం. మార్గ



ఆదిశంకరులచే స్థాపించబడిన 'కైలాస ఆశ్రమ్'

ఉద్దేశ్యం. వేదనికేతన్ దాపులో మహేష్ యోగి ఆశ్రమ మున్నది.


పై ఆశ్రమములకు స్వర్గాశ్రమానికి మధ్య మార్గమున కిరువైపుల మామిడి తోటలు మిక్కుటంగ ఉన్నాయి. ఈ మామిడిచెట్లు మే, జూన్ నెలలలో పుష్పించి అక్టోబరు, నవంబరు మాసములలో ఫలవంతములు కావటం మరొక విశేషం. మార్గ

మంతా సిమెంటు పూయబడి యిరువైపుల యాత్రికుల విశ్రాంతికొరకు బెంచీలు వేయబడి ఉన్నాయి. ప్రతి నూరు గజాలకు మంచినీటి కుళాయి ఉంది. చిన్న చిన్న ఫలహార కాలలు, టీ దుకాణాలు ఉన్నాయి.

కర్ణాశ్రమము

ఋషి కేశకు 74 కి. మీ. దూరంలో కోట్ ద్వార్ అనే గ్రామం ఉంది. అక్కడినుండి 6 కి. మీ. దూరంలో 'మాలిని' అనే ఉపనది ఒడ్డున కర్ణాశ్రమము ఉంది. దుష్కంతుడు, శకుంతలను గాంధర్వ వివాహం చేసుకున్నది యిక్కడే! ఆ తపోభూమిని దర్శించుకున్న సాహితీ ప్రేయులకు మహాకవి కాళిదాసు దుష్కంతునిద్వారా చేసిన మనోహర వర్ణనలు తప్పక స్ఫురిస్తాయి.

నీవారాః శుకగర్భ కోటర
ముఖభ్రష్టాః తరూణామధః
ప్రస్నిగ్ధాః క్వచిదింగుదీ వలభిదః
సూర్యంత ఏవోపలాః,
విశ్వాసోపగమాత్ అభిన్నగతయః
శబ్దం సహంతే మృగాః



ఋషి కేశలో గంగాతీరావ వివిధ ఆశ్రమాలు

[38 వ పేజీలో]

శ్రీ రామాయణ రహస్యము

[హిందీమూలం: పూజ్యపాదశ్రీ 108 రామచంద్ర డోంగ్రే మహారాష్ట్ర.]

అనువాదం: డా॥ కె. శివసత్యనారాయణ.

ప్రకాశకులు: శ్రీనివాసా పబ్లిషర్స్, నర్సాపురం.

ప. గో. జిల్లా. (ఆంధ్రప్రదేశ్)

మొ: రూ. 12-00.]

ప్రపంచ సాహిత్యంలో రామాయణానికి సాటి రామాయణమే. ఏ ముహూర్తాన వాల్మీకిమహర్షి ఆ కావ్యాన్ని రచించాడో, అది మొదలుగా ఆ కావ్యం ఈనాటి వరకు అదే నిత్యనూతనత్వంతో వెలుగుతుంది. భారతీయభాష లన్నిటిలో ఆ కావ్యానికి అనువాదాలు వెలశాయి. ప్రపంచభాష లన్నిటిలోను ఆ కథ వ్యాపించింది. ఖండాంతరాల్లోను, ద్వీపాంతరాల్లోను కూడ రామనామం వినిపిస్తుంది. రామకథా సంబంధి స్థలపురాణాలెన్నో ఆయా చోట్ల వ్యాపించాయి.

భారతీయ సాహిత్యంలో వాల్మీకి రామాయణం అధికావ్యం. హిందువులకి అది వేద తుల్యం. సీతారాములు వారి దృష్టిలో జగ న్నాతావీతరులు. వారవతరించినది లోకోద్ధరణకు. ఆచరించిచూపినది ఆదర్శజీవితం. నెలకొల్పినది రామరాజ్యం.

“రమంతే యోగినోఽనంతే
నిత్యానందే చిదాత్మని,
ఇతి రామపదేనాసౌ
పరంబ్రహ్మభిధీయతే.”

అని శ్రీరామ రహస్యోపనిషత్తులో శ్రీరాముని పరబ్రహ్మ స్వరూపం వెల్లడించబడింది. అది ఆనంద నిధానం. అందుకు యోగిజనులే సాక్షులు.

“మూలప్రకృతి రూపత్వాత్
సా సీతాప్రకృతిః స్మృతా,
ప్రణవప్రకృతి రూపత్వాత్
సా సీతాప్రకృతి రుచ్యతే.”

అని సీతోపనిషత్తులో సీత మూలప్రకృతిగా, ప్రణవప్రకృతిగా వర్ణించబడింది. ఇట్లున్న ఈ ప్రకృతి పురుష లీలా

విలాస వివరణమే రామాయణ మహాకావ్యం. బాలకవి, బాలయోగి, హరిరామనాథ్ గారి మాటల్లో “వాల్మీకి రామాయణం మానవుని స్వస్వరూపం దగ్గరకు అడుగులు వేయిస్తుంది. తులసీదాసుగారి శ్రీరామచరిత మానస్ జీవుని ఏకంగా స్వస్వరూపంలో లీనం చేసేస్తుంది. స్వస్వరూపమే ఈ విశ్వరూపం. అదే పరమాత్మ స్వరూపం. ఆయనకు రూపం లేదు. అయినా సమస్తరూపాలు ఆయనవే. మానవశరీరంలో కటివరకు శక్తితత్వం. ఆపై పురుషతత్వం.”

రామాయణ కథలో ఎన్నెన్నో చిత్ర విచిత్రమయిన జీవితసమస్యలు వినిపిస్తాయి. వాటన్నిటికీ ఆదర్శాత్మకమైన పద్ధతిలో సమాధానాలుకూడ అందులోనే కనిపిస్తాయి. రాముడు ఆదర్శ పురుషోత్త

గ్రంథసమీక్ష

ముడు. సీత ఆదర్శ పత్నినతాశిరోమణి. ఆ ఆదర్శ మెరిగి అనుకరించడమే మానవునికి ఇహపరసాధనమైన ఉపాయం. సీతారామ సదానుస్మరణ మీ ఆదర్శచరణకు దోహదం..

పూజ్యపాదశ్రీ 108 రామచంద్ర డోంగ్రే మహారాష్ట్ర గారు హిందీభాషలో వ్రాసిన ఈ ‘శ్రీ రామాయణ రహస్యము’ శ్రీరామకథా వివరణతోపాటుగా ఆయా చోట్లగల అతి నిగూఢమైన ఆధ్యాత్మిక రహస్యాలన్నిటినీ అతిసరళమైన సంగ్రహమైన శైలిలో వివరిస్తుంది. తెలుగు అనువాదకులు డా॥ కె. శివసత్యనారాయణగారు హిందీభాషాకోవిదులు. విశేషించి రామభక్తులు. ఈ గ్రంథాన్ని తెలుగులో వ్రాసి ఆస్తికులైన వారందరికీ ఉపకారం చేసినవారయ్యారు. అనువాదం సాఫుగా, సరళంగా అదే మూల మన్నంత చక్కగా సాగింది. ఇక ఈ గ్రంథంలో, రామాయణంలోని ఏడుకాండల కథ అంతా చిన్నచిన్న సంభాషణలుగా, తీరుబడి ఉపదేశాలుగా వర్ణించబడింది. వాల్మీకి, తులసీదాసు, ఏకనాథుడు రామా

యణకర్తల రచనా విశేషాలన్నీ తరిచిచూచి మేలు గ్రహించి, లోకవృత్తమెరిగి తదను రక్తికరమైన శైలిలో ఈ గ్రంథం సంతరించబడింది.

“మాతృపితృభక్తి, బంధుప్రీతి, నిగ్రహ శక్తి, సదాచారము, సరళత, ఏకపక్షీ ప్రతము, సత్యవాక్యాలన, ఔదార్యము, శరణాగతవాత్సల్యము, నిర్భయత్వము, మధురభాషణత్వము మున్నగు సద్గుణాలన్నీ శ్రీరామునిలో చోటుచేసుకొన్నాయి. ఆయన సకల సద్గుణాభిరాముడు. శ్రీరాముడు తల్లిదండ్రుల యెడ అనన్యమైన భక్తి గల్గియుండేవాడు. కొందఱు చదువుకొన్నవాళ్లు నేడు దేవాలయానికి వెళ్లి భగవంతునకు నమస్కారం చేస్తారు. కాని తమ గృహంలోవుండే భగవత్స్వరూపులైన తమ ముదుసలి తల్లిదండ్రులకు నమస్కరించరు. అది వారికి నామోషి! భగవంతుడు నీవు నాకైతే నిత్యము నమస్కరిస్తున్నావు. కాని నియింటి దగ్గరున్న వృద్ధులైన తల్లిదండ్రులకు నమస్కరిస్తున్నావా? అని అడిగాడు. ‘ఒకప్పుడు చేసేవాడిని కాని బి.ఎ., పాసైన తరువాత చేయడం మానేశాను.’ చదువుకొన్నవాడు జవాబిచ్చాడు.

“ఏ చదువువలన తల్లిదండ్రులకు నమస్కరించడానికిగాని సేవచేయడానికిగాని సంకోచం కలుగుతుందో అటువంటి చదువు ఎందుకు? తల్లిదండ్రులకు సేవచేయనివాడు దేశానికి సంఘానికి లేక భగవంతునకు ఎలా సేవచేయగలడు?”

పై ఉద్ధరణ ఈ గ్రంథంలోని కథాకథన విషయ వివరణాలకి ఉదాహరణ. ఈ రోజుల్లో ఇటువంటి గ్రంథాలెంతైనా ఆవశ్యకం. శ్రీ సత్యనారాయణగారు చక్కని గ్రంథాన్ని ఎంచి అనువదించారు. గ్రంథముద్రణ కూర్పుతీర్పులన్నీ చాలా బాగున్నాయి. 250 పేజీలకు పైగా ఉన్న యీ పుస్తకం వెల: 12-00 కూడ చాల సరసంగా

(88 వ పేజీలో)

వికాలమైన మహాన్నతమైన ఆ వృక్షం వైపు చూస్తుంటే యేమనిపిస్తుంది? ఈ వృక్షం యెన్ని తరాలనుండి ఈ విధంగా నిలబడి ఉందో, అసలీ వృక్షం ఇలా యెదగడానికి మూలమైన దీని తల్లి ఎక్కడ ఉందో, ఆ తల్లికూడా యెన్నాళ్లుగా నీడనిస్తూ వళ్లనిస్తూ ఈ జీవకోటికి సేవచేస్తుందో అని తలపింపజేస్తుంది. ఆశ్చర్యాన్ని ఆనందాన్ని కలిగించే ఇలాంటి తలపు లెన్నెన్నో మనోవీధిలో పుడుతూనే ఉంటాయి. చివరకు చెట్టుకో తల్లి ఉంది, ఆ తల్లికో తల్లి ఉండింది, ఆ తల్లికో తల్లి ఉండేది అని నిర్ణయించుకుంటాం. ఈ విధంగా వెనక్కు పోయిన కొద్ది అమ్మకోఅమ్మ అనేదే మిగిలి పోతుందిగాని మూలపుటమ్మ యెవరో తేలనే తేలదు. అప్పుడు చెట్టు అనాది అనే నిర్ణయానికి వచ్చేస్తాం మనం. ఎందుకు అనాది అనే నిశ్చయానికి మనం వచ్చామంటే,



మానవ మేధ ఎంత పరిశోధన చేయగలదో అంత చేసేసి, ఎంత ఊహించగలదో అంత ఊహించేసి, ఇక అవతలికి వెళ్లలేని స్థితిలో “అనాది” అనే మాటతో తృప్తిపడే స్థితికి వచ్చిందని అర్థం.

అలాగే ఓ వ్యక్తి విషయంలో కూడా. ఆయన సమున్నతుడు-సంస్కారవంతుడు. అతనికి తల్లికంట్రీ ఉన్నారు. వారికికూడా తల్లితండ్రులు ఉండేవారు. అదేవిధంగా ఆ వారికికూడా తల్లితండ్రులు ఉండేవారు. ఇది యెంతకూ తెగదు, ఇలాగే వెనక్కు వెళ్లాల్సి వస్తుంది. ఎంత వెనక్కు వెళ్లినా తల్లిదండ్రులు-తల్లిదండ్రులు అంటూ చెప్పుకుంటూ పోవల్సిందేగాని ఆ మూలం అంతు చిక్కదు. అందుకే చివరికి తల్లిదండ్రులనే వారు కూడా “అనాది” అనే నిర్ణయించాల్సి వస్తుంది. అయితే ఇక్కడ మనిషికి ఏకకణ

జీవి-అమీబా మూలం అని డార్విన్ అన్నాడు. జీవపరిణామ సిద్ధాంతం అంటూ మనమధ్యకు వచ్చేసి ఎలుగెత్తి అరిచాడు. అరిస్తే అరిచాడు గాక! మూలపదార్థం [చేతనమా అచేతనమా అనే చర్చకు తావు కాదిది] మాత్రం “అనాది” అని తప్పకుండా అంగీకరించాల్సి వస్తుంది. కాదన్న మాదన్న యెవడన్నాకలదోలేదో చెప్పలేం!

అదేవిధంగా ఆకాశంలో సూర్యచంద్ర నక్షత్రాలు. వీటి కథాకమామిషు ఇంతే. ఖగోళమంతటా కనిపిస్తూ దివ్యతేజస్సు వెదజల్లే ప్రస్తుత సూర్యచంద్రనక్షత్రాలు అన్నీ కలిపి ఒక సౌరకుటుంబం. కోట్లాది సంవత్సరాల క్రితం ఇప్పుడున్న ఈ సౌరకుటుంబం పుట్టింది అంటున్నారు. కొందరు వందలకోట్లు అంటున్నారు. కొందరు వేల కోట్లు అంటున్నారు. ఖచ్చితమైన తారీఖు

నిర్ణయించి చెప్పడం మాత్రం ఎవరికీ సాధ్యంకలేదు, ముందుముందన్నా అవుతుందనే భరోసా ప్రస్తుతానికి మాత్రంలేదు. మరి ఈ సౌరకుటుంబం పుట్టడానికి పూర్వపు సంగతేమిటని ప్రశ్నిస్తే, మరో సౌరకుటుంబం ఉండేది, అది కాంతిహీనమై, శక్తిహీనమై అదృశ్యమైపోయింది అనే సమాధానం వస్తుంది. అంతకు పూర్వం అని మళ్లీ అడిగితే మళ్లీ ఇదే సమాధానం వస్తుంది. ఈ సమాధానాలవల్ల కూడా చివరికి తేలేదేమిటంటే సౌరకుటుంబం కూడా “అనాది” అని. ఈ అనాది అనే మాట మానవ మేధ వికసించడానికి ఆటంకంగా ఉన్నట్లనిపించినా ఆ మాట దగ్గర ఆగి పోయిన ప్రతి వ్యక్తికి శాంతి - సౌఖ్యం సంతృప్తి లభిస్తుందనేది మాత్రం సత్యం.

భౌతికంగా కనిపిస్తున్న ఇటువంటివాటినే మనం అనాది అని ఆనందిస్తున్నామంటే

యువ వాణి

ఈ సృష్టికే మూలమైన పరమాత్మయైన పరబ్రహ్మ స్వరూపం, సంగతేమిటి అనే ప్రశ్న పుడుతుంది. ఈ ప్రశ్న పుట్టినందు వల్లనే హిందూతత్వవేత్తలూ దార్శనికులూ ఆ పరమాత్ముణ్ణి అనాది లోకే చేర్చారు. ఆయన్నొక్కణ్ణికాదు ఆయనతోపాటు మరి కొన్నింటిని కూడా చేర్చారు.

ఈ సృష్టి పరమాత్ముడే చేశాడు అనడం అందరికీ పరిపాటయి పోయింది. జగన్నిర్మాత పరమాత్ముడు అనగానే ఆయన యొక్కడ ఉండి నిర్మించాడు, ఎలా నిర్మించాడు, ఎందుకు నిర్మించాడు అనే ప్రశ్నలు పుట్టాయి. అంతేకాదు సృష్టిచేశాడంటున్నారు, ఆ చేసినాయన రూపురేఖ లేమిటి? రూపురేఖలే లేకపోతే నిర్మాణం చేసిన దెలా అని ప్రశ్నలమీద ప్రశ్నలు కురిపించారు. ఆ ప్రశ్నలూ సమాధానాలే భారతీయ సంస్కృతికి మూలకందాలైన వేద-వేదాంగాలయ్యాయి. అవి విశ్లేషించబడ్డాయి-వ్యాఖ్యానించబడ్డాయి- భాష్యించబడ్డాయి. ద్వైవిత, అద్వైత, విశిష్టాద్వైత త్రితయ సిద్ధాంతాలుగా ఇంకా ఏమేమోగా వాటి చుట్టూ అల్లుకొన్నాయి. ఎన్ని అల్లుకొన్నా, ఎన్నికప్పకొన్నా, ఎంత ఎంత ముదిరినా-ఎంత వదిరినా, ఖండించినా - మండించినా గింజుకొన్నా-తలబద్దలు కొట్టుకున్నా, లోనగుడగుడ అన్నా-బయటికి గడగడ అన్నా, ఏమన్నా - ఏమనుకున్నా చివరకు ఆ పరమాత్ముడు “అనాది” అనే దగ్గర మాత్రం అందరూ తలలు వంచేశారు. కాబట్టి పరబ్రహ్మ అనాది అనే మాటలో ఇక ఎటువంటి విప్రతిపత్తి లేకపోయింది.

అంతటితో ఉరుకోలేదు మన దార్శనికులు. పరబ్రహ్మతోబాటు వారి మనస్సు ఈ సృష్టిమీదికి, ఈ జగత్తుమీదికి, ఈ ప్రకృతిమీదికి మళ్లింది. పరబ్రహ్మచేయని ఈ ప్రకృతి యెవరు చేశారనే ప్రశ్నలు శరవరంపర

లుగా పుట్టుకొంటూ వచ్చాయి. ఎవరు? ఎప్పుడు? ఎక్కడ? ఎందుకు? ఎలా? ఏమని చెప్పాలి- ఎంతని చెప్పాలి. చర్చలు వల్ల వించాయి, మనస్సులు వికసించాయి. వేదాంతపు వెలుగులు ప్రసరించాయి. “ప్రకృతి” అనాది అని సిద్ధాంతీకరించబడింది.

అదేవిధంగా జీవుని విషయం చర్చకు వచ్చింది. విశ్వపరిణామాన్ని అంగీకరించ వచ్చుగాని జీవపరిణామాన్ని అంగీకరించ వచ్చా అనేది పెద్ద ప్రశ్న అయింది. మన స్సులో పరిణామం జరిగే ఆస్కారముంది, కాని ఓ జీవి మరో జీవిగా పరిణామం చెందే అవకాశం ఉందా అనేది మనిషి మేధను పొడిచి పొడిచి విడిచింది. సత్య సాక్షాత్కారం జరిగింది. దేవునిలాగానే జీవుడు కూడా “అనాది” అని తేలింది. ఇక దీన్నికూడా ఖండించేవారుగాని ప్రతిఘటించేవారుగాని లేకపోయారు.

తత్త్వచింతన ఇంతటితో ఉరుకునేదేనా యేమన్నా! ఉరుకుంటే మనిషిమేధ జడ మయ్యేది. మనిషిలో మనీషులు పుట్టక పోయేవారు. ఇన్ని గ్రంథాలు పుట్టక పోయేవి. ఇంతగా విజ్ఞానం ఎదగక పోయేది. మానవుడు నిత్యచైతన్య ప్రవర్తన

మానుడుగా కనిపించక జడునిగా - మందు నిగా-శిలగా కనిపించేవాడు. కాని మానవునిలోని అంతశ్చేతన నిత్యం ఉర్ధ్వ ముఖంగానే వయనిస్తుంది. ఆ కారణాన్నే మరికొన్నిటిని అనాదిగా నిర్ధారించడం తప్పనిసరి అయింది.

అందులో ప్రధానమయింది ప్రకృతి పరమాత్మల సంబంధం. ప్రకృతిలోని దివ్య శక్తుల్లో పరమాత్మతత్త్వం గోచరించ సాగింది. అలా గోచరించడానికి కారణ మంటూ వెతికితే కనిపించడంలేదు. ఈ కనిపించనిదాన్ని వట్టుకునే దెలా? నిర్వచించడ మెలా? పూర్వాపరాల్ విచారణ జరిగింది. ఈ సంబంధం ఎప్పుడు, ఎక్కడ, ఎందుకు, ఏ విధంగా ప్రారంభమయిందో ఎవరికీ అర్థం కాలేదు. ఆ కారణాన్నే ప్రకృతి పరమాత్మల సంబంధం కూడా “అనాది” అని చెప్పక తప్పలేదు.

ముడులన్నీ విప్పుకుంటూ ముందుకు పోయిన కొద్దీ మరో ముడి తగుల్తూనే ఉంది. ముడి ముడిగానే ఉంటే విజ్ఞానం అంతటితో ఆగిపోయేదే. ఆస్థితే కలిగితే ఇదివరకే మానవుడు దివ్యత్వం వైపు పోవడంగాక పశుత్వంవైపు అడుగులేసే వాడు. అలాంటి ప్రగతి ప్రతిబంధక స్థితి

నుండి దాటినవాడు కాబట్టి జీవునిలో దేవుణ్ణి దర్శించడం మొదలెట్టాడు. ఆ కారణాన్నే జీవేశ్వర సంబంధాల్ని గురించి గణాంకాల వేయనారంభించాడు. జీవునిలో దివ్యత్వం కనిపిస్తోంది. జీవుని మూలం కనుగొనడం కూడా కష్టమైపోయింది. మూలం కనుక్కోడం కష్టం, కనిపిస్తున్న దివ్యత్వం నిరూపించడం కష్టం. అందుకే జీవేశ్వర సంబంధం కూడా “అనాది” అనే స్థితికిరాక తప్పలేదు మానవునికి.

మానవునిలో దివ్యత్వంతోబాటు కనిపించే కామక్రోధ మోహలోభాలకు మూలమేమిటో అంతుచిక్కలేదు దార్శనికులకు. ఇదేదో మాయ అనే స్థితికి వచ్చారు. అందుకే మాయకూడా అనాది అయి కూచుంది. ఇంత టితో ఆగితే సరిపోయేది కాని వీటన్నింటిని కొలిచిచూపే కాలం అంతు తేల్చడానికి యత్నించి చివరకు “కాలం” కూడా అనాది అని నిర్ధారించాడు. అనాది అయిన ఇలాంటివి కొన్ని మానవ విజ్ఞానానికి పునాది కాగా వాటిమీద గోడలు - మేడలు కడుతున్నాడు. శాంతిని - సౌఖ్యాన్ని అనుభవిస్తున్నాడు.

— డా॥ కపిరెడ్డి వెంకటరెడ్డి



జి. పుల్లారెడ్డి

నే తి మి రాయిలు

కర్నూలు - ఫోన్ 288 & హైదరాబాదు - ఫోన్ 220833

G. PULLA REDDY
PURE GHEE SWEETS
BUS - STAND, KURNOOL
&
STATION ROAD, HYDERABAD



మూర్ఖుని మనస్సు

ప్రసహ్య మణి ముద్దరే
స్మకర వక్త్రదంష్ట్రాంతరాత్
సముద్రమపి సంతరేత్
ప్రచణదూర్మి మాలాకులమ్.
భుజంగమపి కోపితం
శిరసి పుష్పవద్ధారయేత్
న తు ప్రతినివిష్ట మూర్ఖజన
చిత్త మారాధయేత్.

భర్తృహరి మహాకవి రచించిన పై శ్లోకానికి తెలుగులో సరళ సుందరమైన అనువాదం ఏనుగు లక్ష్మణకవి వద్యం.

మకర ముఖాంతరస్థమగు
మానికమున్ పెకలింపవచ్చు; పా
యక చలదూర్మికానికర
మైన మహాదధి దాటవచ్చు; మ

స్తకమున పూపుదండవలె
సర్పమునైన భరింపవచ్చు; మ
చ్చిక ఘటియించి మూర్ఖజన
చిత్తము తెల్పి అసాధ్య మేరికిన్.

మొసలి ముఖంలో ఉన్న మాడిక్యాన్ని సయితం బయటకు తీయవచ్చు? పెద్ద పెద్ద కెరటాలతో గట్టు కనిపించకుండా వ్యాపించిన సముద్రాన్ని గూడా ఈ దవచ్చు! పూలదండవలె మెడలో త్రాచుపామును వేసుకొని తిరుగవచ్చు. కానీ - మూర్ఖునికి ఏ విషయమైనా అవగాహన అయ్యేటట్లు బోధించి అతని మనస్సును రంజింప చేయటం అసాధ్యం!

అనగా మూర్ఖుల మనస్తత్వం అతి విచిత్రమైనది, పరమగహనమైనది.

ఈ విషయం ఇంత ఘాటుగా నిర్వచించిన మహాకవి మానవ మనస్సును క్షీర సాగరం వలె మధించిన మహనీయుడు భర్తృహరి.

తివిరి-ఇసుమున తైలంబు తీయవచ్చు
తవిలి మృగత్వస్థలో నీరుత్రాగవచ్చు!
తిరిగి కుందేటి కొమ్ము సాధింపవచ్చు!
చేరి మూర్ఖుల మనసు రంజింపరాదు.

అన్నాడు భర్తృహరి. ఇసుకనుండి తైలం తీయటం సాధ్యం కాదు. ఎండమావులలో నీరు ఉన్నట్లు కనిపిస్తుంది. కాని అసలు నీరు ఉండదు. అది నేత్రభ్రమ మాత్రమే. సృష్టిలో కుందేటికి కొమ్ము ఉండదు. అయితే - అట్టి అసాధ్యవస్తువులను అయినా సంపాదించ వచ్చునేమో గాని మూర్ఖుల మనస్సు రంజింపజేయటం మాత్రం సాధ్యం కాదని భర్తృహరి మహాకవి చాటిచెప్పాడు.

మూర్ఖత్వానికి రాబందు రెక్కలు-గుడ్ల గూబ కన్నులు ఉంటాయని డచ్చివారి సామెత.

ప్రపంచ సాహిత్యాలలో మూర్ఖుని నిర్వచనాలు హృదయంగమంగా ఉంటాయి.

వెలుగుబాట

డా॥ నందూరి రామకృష్ణమాచార్య

అరేబియా దేశ సారస్వతంలోని ఒక సుఖాపితం మూర్ఖునికి ఆరు లక్షబాలు నిర్దేశించింది.

- (1) కారణం లేని కోపం
- (2) ప్రయోజన రహితమైన వాగుడు
- (3) అభ్యుదయంలేని మార్పు
- (4) లక్ష్యంలేని అన్వేషణ
- (5) అవరిచితులను నమ్మటం
- (6) శత్రువులను మిత్రులుగా భావించటం పై ఆరూ మూర్ఖుని లక్షణాలు!

సంవన్నుడైన మూర్ఖుడు సమాజానికి ముప్పు - అని ఒక ప్రాచీన గ్రీకు కవి ప్రవచనం.

“సామంత ప్రభువు గారి మెచ్చికోలు మూర్ఖునకు మేటి విందు” అని ఆంగ్ల సుఖాపితం.

మూర్ఖునకు ప్రతిరోజు పండుగ సెలవు దినమే - లాటిను సామెత. ఒక మూర్ఖుని మెచ్చుకునేందుకు ప్రక్కనే మరియొక మూర్ఖుడు ఉంటాడు.

— స్పెయినుదేశపు సామెత

వర దుఃఖమునకు కన్నీరు కార్చలేని యువకుడు ద్విపాదవశువు;

ప్రపంచాన్ని చూచి నవ్వలేని వృద్ధుడు మూర్ఖుడు.

— జార్జి సంతాయన

అధికారంలో ఉన్న మూర్ఖుడు పిచ్చికుక్క కంటే ప్రమాదం.

— ఫ్రెంచి సామెత

నిరక్షరకుక్షియైన మూర్ఖునివల్ల దాపు రించే ఉపద్రవంకంటే పండితుడైన మూర్ఖుని వల్ల కలిగే ప్రమాదమే భయానకమైనది.

— ఎరాఎయోమోలో

స్వతంత్రంగా ఆలోచించటం చేతగాని పరప్రత్యయనేయ బుద్ధికలవాడు మూర్ఖుడు.

— కాళిదాసమహాకవి

తాను నేడు చేయగలనని రేపటికి వాయిదా వేసేవాడు మూర్ఖుడు.

— ఆంగ్ల సుఖాపితం

మహానుభావులు మహర్షులు అని ప్రసిద్ధి కెక్కినవారి మెదడులో ఒక మారుమూలలో కొంత మూర్ఖత్వం దాగి ఉంటుంది.

— అరిస్టాటిలు

అప్పుడప్పుడు మూర్ఖుడు గూడ మంచి మాట చెప్పవచ్చు.

— విలియంకూవరు

ఒకసారి డాక్టరు ఛార్లెసుగారిని - ఆసుపత్రిలో ఒక రోగి నోటికి వచ్చినట్లు తిట్టాడు కాని ఛార్లెసు మారుమాట పలుకలేదు. ప్రక్కనున్న ఒక వైద్యవిద్యార్థి - “ఆ రోగికి మీరు ఎందుకు బదులు చెప్పలేదు?” అని ప్రశ్నించాడు. దానికి డాక్టరు ఛార్లెసు గారి సమాధానం చిరస్మరణీయమైనది. “నాయనా! ఆసుపత్రిలో ఒక మూర్ఖుడు ఉన్నది చాలు” ఆసుపత్రిలోనేగాదు - మరెచ్చటనైనా ఇద్దరు మూర్ఖులు ఉండటం ఎందుకు? ఏ సంస్థ అయినా ఒక మూర్ఖుడు తోనే పేగలేదు.

అయితే — సూక్ష్మదృష్టితో చూస్తే, మూర్ఖుడే “జగ్గురువు”. యావత్ ప్రపంచం మూర్ఖునినుండే గుణపాఠాలు నేర్చుకోవాలి.

☞

శ్రీవేంకటేశ్వర గీతానవరత్నమాలికాస్తోత్ర



పండిత శ్రీ అగ్రజ సత్యనారాయణశాస్త్రి

గోవింద గోకులానంద
యశోదానంద నందన
రాసక్రీడానంద బృందా
రాధాకృష్ణ నమోస్తుతే ||

తింటి గారెలు తినవలె
వింటి భారత కథాశి వినవలెఁ జుమ్మి
ఊంటి తిరుమల లోపల
కంటి శ్రీ శ్రీనివాసుఁ గనవలె ననఘా ! ||

వేంకటేశ్వర ! నాదు వివేకబుద్ధి
హైన్యమునఁ జేసినట్టి పాపాటవులను
నీదు భక్తి ప్రపత్తులనే దవాగ్ని
చేత దహించి మమ్ము రక్షింపుమయ్య ||

శనివారంబని వేంకటేశ్వర నినున్
సంప్రీతి గావించు మే
మనుచున్ పెద్దలు పిన్నలు నివధిగ
నాహారంబులందున్మహా
మునిధర్మంబు వహించురెల్ల రెలమి
నోదంబుతోఁ బూర్ణ భ
క్తిని సేవించు రదెంత పుణ్యదినమో
దేవా ! కృపన్ బ్రోవవే ||

ధరలో నెవ్వడు సుప్రభాతములచేత
న్వేద ఘోషంబులన్
వరుసన్నంగళవాద్య గానకళలన్
వై ఘానసారావళిన్
సురబృందంబులచే భజింపబడు
విష్ణుప్రక్రియన్వేంకటే
శ్వరనామంబున సంస్తుతింపబడు
పో సర్వేశ ! నిన్మోల్పదన్ ||

దేవకీపుత్రుడే యనఁ దిరుమలందు
వేంకటేశ ప్రభుండవై వెలసినావు
ఆర్తజనరక్షణము సల్పుమయ్య నీవు
వకుళ హృత్పీఠాంగ ప్రపన్నవరద ! ||

వారాహకల్పానవై నతేయానిత
వై కుంఠ తిరుమలవట్టణంబు
బ్రహ్మాదిదేవతా ప్రార్థనాంగీకృతా
ర్చావతారాఽగమాఽర్చాశ్రయంబు
స్థానిక యాత్రిక స్నానదానవవిత్ర
గంగాదినిలయ పుష్కరజలంబు
జాతిమతాచార శౌచభేదాఽభావ
పుణ్యస్థాధునివాస భూతలంబు
నిత్యకళ్యాణభూషణ నిత్యభోగి
విమల మునియజ్ఞరక్షక వేషధారి
కలియుగాశేష మానవకామ్యదాత
వై ప్రసిద్ధుండవగు నీకు వందనంబు ||

శుక్రవారాన వేదవిధిక్రమాభి
షేక సువిశిష్టవస్త్ర విశేషవస్త్ర
కవచ సాహస్రనామ సగ్ర్వజ్రమకుట
శోభితుని నిన్ను శ్రీనివాసాభిధాన !
సర్వదర్శన మొనరించు సకలజనుల
పాపములఁబాపి కాపాడు వాసుదేవ !
ముక్తులై ధన్యులౌదురు ముదముతోడ
శేషగిరివాస ! మహనీయఁ చిద్విలాస ! ||

పూర్వమావేదవతి విష్ణుమూర్తిగూర్చి
అధిక తపమాచరించి లంకాధినాథు
డింతి కరమునుఁ దాక శపించి తనువు
వీడి సదృశిత్తోడ నా విష్ణుదేవు
డనుచునో వేంకటేశ్వర ! నిను వివాహ
మాడెఁ బద్మావతి యనంగ నాఖ్యతోడ ||

భక్తితాత్పర్య మట్టిదో వాసుదేవ !
అట్టి నీ మహనీయత్యమెన్నఁ దరమె !
భక్తిచే వేంకటేశ్వర ! భవవిनाశ !
వందనము సల్పు మమ్ముఁ గాపాడుమయ్య ||

శ్రావణలక్ష్మి

గృహలక్ష్మి

హరితవర్ణపు చీర చుట్టుకుని, నీలిమబ్బు రై కతాడిగి వచ్చచేమంతులు సిగలో తురు ముకుని, తొలకరి జల్లుల నవ్వులతో, చల్లగా పలకరిస్తూ, నూతన వధువులా వయ్యారి నడకలతో వస్తుంది శ్రావణలక్ష్మి.

గృహసీమలను రంగు రంగుల రంగ వల్లులతో అలంకరించి, గడవలకు పసుపు కుంకుమలను దిద్ది, గుమ్మాలకు వచ్చని మామిడి తోరణాలు కట్టి శ్రావణలక్ష్మికి ఘన స్వాగతం పలుకుతారు స్త్రీలు.

శ్రావణమాసం స్త్రీలమాసం. నోములు, వ్రతాలు, ఉపవాసాలతో వారికి విశ్రాంతి అనేది ఉండదు. ఐనా రెట్టింపు ఉత్సాహంతో వారు శ్రావణలక్ష్మిని సత్కరిస్తారు.

తమను అదుపులో పెట్టిన ఆషాఢం తప్పు కుని శ్రావణం రాగానే నూతన వధూవరులు హాయిగా గాలి పీలుస్తారు.

నూతన వధువుచేత ఈ మాసంలో మంగళగౌరి నోము ప్రారంభం చేయిస్తారు. మాంగల్యరక్షకోసం దీక్షగా గారీదేవిని ప్రీతితో పూజిస్తుంది నూతన వధువు.

తర్వాత ముఖ్యంగా వయోభేదం లేకుండా ప్రతిస్త్రీ తప్పక ఆచరించే వ్రతం వరలక్ష్మి వ్రతం. శ్రావణ పున్నమి ముందు వచ్చే శుక్రవారం నాడు ఈ వ్రతం చేస్తారు. సంవదకోసం లక్ష్మీదేవిని ఆరాధించే వ్రతం ఇది.

శ్రావణ శుక్రవారం రాగానే ప్రతి ఇల్లు బంధు మిత్రులతో సందడిగా ఉంటుంది. స్త్రీలు వేకువనే లేచి అభ్యంగన స్నానంచేసి, ఇల్లు, పరిసరాలను శుభ్రంచేసి, వరలక్ష్మి దేవికి ప్రత్యేకస్థలం నిర్దేశించి, మండపం తయారు చేస్తారు. వారి వారి తాహతునుబట్టి

వరలక్ష్మి ప్రతిమను తయారుచేసి, రకరకాల ఆభరణాలతో ఆ దేవిని అలంకరిస్తారు. తర్వాత వరలక్ష్మీదేవిని కలశంతోసహా ఆ మండపంలో ప్రతిష్ఠించుతారు. రంగు రంగుల పూలతో, గంధము, అక్షతలతో ఆ దేవిని పూజిస్తారు, సేవిస్తారు.

జయదాయిని వరమేశ్వరి
జయ జయ వరలక్ష్మి
భయము బాపి సౌభాగ్యము
దయచేయగదే జననీ జయ॥

నిదురజెందు చారుమతిని
నిర్వాజంబగు కృపతో
గదిసి మేలు కొలిపి యామె
హృదయ మెరిగి వర మొసగిన జయ॥

ఇరుకెలంకులందు నిలచి
సురలు సుధాకలశములతో

కర మభిషేకింప కనక
కమలపీఠి నధివసించు ॥జయ॥

శ్రావణభృగు వాసరమున
దేవదేవి నిన్ను భక్తి
పూవులవత్రాక్షతలచే
పూజించిన వారె ధన్యులు ॥జయ॥

అంటూ భక్తిశ్రద్ధలతో ఆ దేవిని కీర్తిస్తారు. వలురకాల పిండి వంటలుచేసి ఆ దేవికి నివేదిస్తారు. ఒక ముత్తైదువను పిలిచి, ఆమెను వరలక్ష్మీదేవిగా భావించి, భోజనంపెట్టి, పిండివంటలు ఆమెకు వాయనంగా ఇస్తారు. ఆ సాయంత్రం ముత్తైదువుల నందరినీ పేరంటానికి పిలిచి పసుపు కుంకుమలను, పండు తాంబూలాలను ఇచ్చి వారిని సత్కరించి, వారిచే దీవన లందుతారు.



స్త్రీలకోసం మనపెద్దలు ఏర్పరచిన వ్రతి నోము, వ్రతి వ్రతం వెనుక ఓ పరమార్థం తప్పక గోచరిస్తుంది. అది తెలుసుకుని ఆ వ్రతంకానీ, నోముకానీ, ఆవరించి నప్పుడే వాటికి సార్థకత లభిస్తుంది.

ఈ వరలక్ష్మీవ్రతం చేయడంలో కూడ ఓ పరమార్థం ఉంది. పూజ పూర్తయ్యాక, వరలక్ష్మీ వ్రతకథ చెప్పి చివరన ఓ వాక్యం వలుకుతారు. శక్తి తప్పినా భక్తితప్పరాదు అని. యథావిధిగా వ్రతంచేయడానికి అర్థిక శక్తి లేకపోయినా భక్తిశ్రద్ధలలో మాత్రం లోపం ఉండకూడదు. భక్తిగా వ్రతంచేస్తే ఫలితం పూర్తిగా లభిస్తుంది. “పుష్పం కానీ వ్రతం కానీ చివరకు తోయమైనా భక్తిగా అర్పిస్తే ప్రీతిగా పుచ్చుకుంటా”నని భగవంతుడు చెప్పిన మాటను, అందరికీ గుర్తు

డేలా వ్రతి నోము చివరన, ఫలశ్రుతిగా ఆ మాటను ఏర్పరచారు పెద్దలు.

సహజంగా అనూయకు ఆలవాలం స్త్రీ మనస్సు అని నానుడి. ఈ అనూయభావం వారి మనస్సులలోంచి పోవడానికి ఈ పేరం టం చేయడం అనేది ఓ దారి. తన సొదీ స్త్రీని లక్ష్మీదేవిగా భావించి, ఆమె పాదాలనండి నమస్కరించడం అనేది ఎంతో ఉన్నత మైన భావం. ఎదుటి మనిషిలో దైవాన్ని దర్శించే బాటను సున్నితంగా స్త్రీల మనస్సుల్లో ఏర్పడేలా చేశారు పెద్దలు. ఆ భావం కలిగినపుడు సొదీ స్త్రీపై అనూయ జనించేందుకు అవకాశం లేదుకదా!

పూర్వం చారుమతి అనే బీదరాలు ఉండేదని, ఆమెచాలా సదాచారం, సత్స్థిలత ఓర్పుకలిగిన స్త్రీ అనీ, కొంతకాలం గడిచాక

లక్ష్మీదేవి ఆమెను కరుణించిందని వరలక్ష్మీ వ్రతకథ. ఈ కథలో చారుమతికి ఉన్న గుణాలన్నీ వ్రతి స్త్రీకి ఉండవలసిన సద్గుణాలే. శుచి, శుభ్రతగలచోట లక్ష్మీ స్థిరనివాసం ఏర్పరచుకుంటుందన్న భావం స్త్రీల మనస్సుల్లో నాటి వారికి సదాచారం, సత్స్థిలం అలవడడానికే పెద్దలు ఈ వ్రతాన్ని ఏర్పరచారు. అదే ఈ నోములక్ష్యం.

ఇలా మనకోసం మెరపుతిగలా కదలి వచ్చే శ్రావణలక్ష్మి ఇంటింటా సిరులు పంచుతుందని ఆశిస్తూ శ్రావణలక్ష్మిని ఆహ్వానిద్దాం. ఆమెకు మనసారా స్వాగతం వలుకుదాం.

— శ్రీమతి శిష్టా వసుంధరాదేవి

దశభుజ గణపతి

సామాన్యంగా చాలామంది ఆస్తికులు ఎన్నో ఆలయాల్లో వినాయకుని విగ్రహాలను చూచియుంటారు.

అయితే దశభుజగణపతిని చాలా కొద్ది మందే చూచియుంటారు. ఈ దశభుజగణపతి ఆలయం మరో విశేషంతో కూడికొనియుంది. అనంతపురం జిల్లా రాయదుర్గం తాలూకాలో దశభుజగణపతి ఆలయం వుంది.


రాయదుర్గం ప్రాంతం అలనాడు భూపతి రాయల పరిపాలనలో విలసిల్లింది. ఆ తరువాత పాళెగాండ్రుకూడా ఈ ప్రాంతాన్ని పరిపాలించారు. రాయదుర్గం కొండపై అధిరోహించే మార్గానికి ప్రారంభంలో (ఆత్మకూరు వీధిలో) దశభుజగణపతి ఆలయం వుంది. విశాలమైన ఒకేరాతిపై దశభుజములతో అలరారే వినాయకుని తొడపై స్త్రీ విగ్రహంతోపాటు మలచారు.

కొంత మంది వృద్ధులు, పురాణాల్లో గణపతికి సిద్ధి-బుద్ధి అనే భార్యలున్నారని చెబుతుంటారు. ఈ యాలయాన్ని సిద్ధి వినాయకుని ఆలయమని కొంతమంది అంటున్నారు. వేములవాడలో శ్రీ రాజరాజేశ్వరి దేవాలయంలో చతుర్భుజగణపతి విగ్రహముంది. ఈ గణపతి తొడపై కూడా స్త్రీ విగ్రహం మలచబడివున్నందున దీనిని లక్ష్మీగణపతి అని అంటున్నారు.

దశభుజములతో పాటు స్త్రీ విగ్రహం మలచబడిన వినాయకుని ఆలయం రాయదుర్గంలో మాత్రం వుంది. ఇలాంటిది మరెక్కడనూ లేదు.

— జయసుమన్





రారా, నా రతనాలమూట, యవిచార ప్రచారంబులం
దేరా, యెందులకేగినావుర, మహాదృష్టంబు దృష్టంబ వీ
వైరాజిల్లుట మాకు సర్వులకు, సమ్యక్స్ఫూర్తి మన్నూర్తి వౌ
దే, రోలెక్కుట యుట్లు కొట్టుటలుమేలే, పాలు లేవాయెనే.

రోలంబాలక, లోలబాలక, నినున్ రోషించి చేయెత్తి నేఁ
జాలన్ ప్రేయఁగ నొక్కప్రేటయిన, నీ సావాసగాండ్లిందజే
మో లజ్జింప రకార్యధోరణికి, వాదోవచ్చు నీ మీదికే
చాలుంజాలును వారి యాగడము, లుత్సర్జింపు తత్సఖ్యముల్.

క్రేపులనాకుమన్ జనెడు కేవల మాతృసమాదర ప్రధా
ప్రావణగోకదంబకము పచ్చిక వట్టునఁ దెండియుండ, నే
దో పనిమీద వెన్దిరిగి యూరికి వచ్చుట, గోవకాంతలన్
రాపిడివెట్టుట, వినరా, తగవా నగుటాటు చెయ్యులున్.

కాళిండినదిలోని యమ్మడుగువంకన్ బొకురా, యద్ది నా
గాళీ జుష్టము, దుష్టవన్నగ విషవ్యామిశ్ర నీరంబులన్
గ్రోలన్ వ్రాలెను గోవు అన్నదతికిన్ రూపించు నిర్మికుండై
వ్యాళాహరి కలావధారి స్వశిఖావ్యాలోల బర్హచ్చవుల్.

‘అన్నా,’ ‘యేమిర,’ ‘గోవులేవి?’ ‘చనె నీరానంగఁ
గాళిండిలో’;
‘ఈన్నేయవ్వి సజీవ,’ ‘మేమిభయ,’ ‘మందున్నాడు
పెన్నాగు,’ వా

నిన్నేమించుటయెట్లు’ ‘యెట్టులని సందేహించి కూర్చున్ననా
వన్నంబొ మనమంద’ యంచుటుకు గోపాలుండు మారక్షయౌ.

గోపాలా, యదుబాల, బాలకరధృత్ గోవర్ధనోర్విద్ర, గో
పీ, పీనస్తన గోత్రచంచలకరా, వేణూదితాస్వాద్య గీ
తాపీయూష సరత్పురాపుత దిగంతా, ప్రీత సుస్వాంత, రా
ధావర్యంక నిరంకనిస్తుల రసాధారా, జగన్మోహనా.

నిలునిలుమంచునుంబిడునెట్టనఁ బర్విడు తల్లి చేరులో
వల, ఫెళఫెళ్ళనన్ భీదురపాతముబోని రవంబు, జంటమ
ద్దులు విటుగంబడన్, నడుమదూతిన రోలును లాగికొంచు నీ
వలి కరుదెంచు స్మేరముఖ వద్దుని వెన్నుని మూర్తి నెన్నెదన్.

చనుగవనున్ విషం బలది, చన్దుపిచ్చుట కేగుదేరి వ
చ్చిన ఫలధాతి దానవిని జేరఁగనిచ్చి, వయస్సుతోనమల్
వనివడి నాచికొన్న పసిపాపని పాటవమేమి చెప్ప! నం
జనన జయిష్టు విష్టు విలసన్నహిమోత్తర లీలగా కిలన్.

అందఱు గోపికాంగనల కందజ కందఱు కృష్ణు లున్న యా
చందము నద్భుతంబు పరసంబుగ లెప్పగ నిర్వహించి, కా
ళింది కడింది పైకత తలిన్ శరదిందు మరిచిఁ బొల్పు వ
స్పందునిఁగొల్తు యోగవిభు, సాంద్రసాశ్రయ
హృక్కుశేకయున్.

తవుఁతలకట్టునుం దవిలి తద్దఁ జనించెడు పించియంబుతో
సవనవలాడు నెమ్మొగమునన్ నగురేక సమావహిల్లఁగా
చెవులను జేతులన్ మెడరుచి ప్రచురమ్ములు సొమ్ములారును
త్సవ కరనందనందన అసత్ శిశుమూర్తి నెదన్ భజించెదన్.

మ్రోలను గవ్వముంచుకొని ముగ్ధమనోజ్ఞ బహూహ లేలుకొం
బోలి యశోదయున్నతటి, నాయ్యనఁ జేర్చొని వెన్నముక్కుగా
వ్రాలుచు వీపునన్, మెడఁగరద్యయిఁ గూర్చుచు, జెక్కు
దోయిపై

మౌళికలావ మద్దు యదుకుండల మండను లీల నెన్నెదన్.

‘తెజవరనోరు, మన్నినుట తెల్లమయౌ’ నను తల్లికిపు నో
రైజమటతోడఁదోచె సముదీర్ణ చరాచర జీవసంచయౌ
ద్దుర జలజోద్భవాండమఱి! దుర్భర విభ్రమ మగ్గునామె నే
డైజఁదెరదించి వాతెజను, దేరువవోటు తదంకళాయివై.

(285 పేజీ)



వరిత్రాతాయ సాధూనాం
వివాళాయ చ దుష్కృతామ్,
ధర్మ పంథావనార్థాయ
సంభవామి యుగే యుగే.

అని శ్రీకృష్ణుని వచనము. దుర్జనులను శిక్షిస్తూ, సజ్జనులను రక్షిస్తూ ధర్మాన్ని నిలుపుటకై భగవంతుడు యుగయుగంలోను అవతరిస్తాడని భావం.

గడచిన అనంతకాలంలో పుట్టిన లోక కంటకు అనేకులను వరిమార్చి లోకంలో ప్రశాంతతను కలిగించుటకై పరమాత్ముడు నలుమార్లు అవతరించాడు. వానిలో ముఖ్యంగా చెప్పకొని పూరింపదగ్గని దశావతారాలు.

“మత్స్యః కూర్మో వరాహశ్చ
నారసింహోఽథ వామనః,
రామో రామశ్చ కృష్ణశ్చ
బుద్ధః కల్కిరేవచ.”



అని వరుసగా శ్లోక రూపంలో చెప్పబడ్డాయి. ఈ దశావతారాల్లో కొందరు కృష్ణావతారానికి బదులుగా బలరామావతారాన్నికూడ చెప్పడం కద్దు. అసలు ‘శ్రీకృష్ణుడు’ అవతారం కాదు. సాక్షాత్తు పరబ్రహ్మ స్వరూపమే. సాక్షాత్తుభగవంతుడే ఆయన, అని మరికొందరి పెద్దలమాట. బలరామకృష్ణుల్లో ఏ ఒక్కరిని స్వీకరించినా ఇరువురను స్వీకరించినట్లే అని కూడ చెప్పడం కద్దు.

ముఖ్యంగా శ్రీకృష్ణావతారం, శ్రీకృష్ణ లీలలు, శ్రీకృష్ణపాత్ర ఇత్యాదిగా మన భారతీయ వాఙ్మయంలో అనేక చోట్ల అనేక గ్రంథాల్లో వర్ణింపబడ్డాయి. ‘గీతగోవిందం’ లో జయదేవుడు, శ్రీకృష్ణ లీలాతరంగిణిలో నారాయణతీర్థుడూ, ‘శ్రీకృష్ణకర్ణామృతం’ లో లీలాశకుడూ - ఇలాగ ఎందరో మహాకవులు శ్రీకృష్ణుని సుసంపన్నంగా తనివితిర వర్ణించి మహాభక్తులుగా కూడ ప్రసిద్ధిని పొందారు. ప్రధానంగా ఆంధ్రసాహిత్యంలో, జానపదవాఙ్మయంలో, శతకవాఙ్మయంలో, హరివంశభాగవతాది మహాకావ్యాల్లోను, అనేక యక్షగానాల్లోను ఈ కృష్ణపాత్ర కడు మనోజ్ఞంగా వర్ణింపబడింది.

పదకవితాపితామహుడు. హరి యవతారము అయిన శాశ్వపాక అన్నమాచార్యులు తన పద సాహిత్యంలో శ్రీకృష్ణుని యవతారమును, శ్రీకృష్ణలీలలను, శ్రీకృష్ణావతార తత్త్వాన్ని ఎలా వర్ణించాడో ఇంచుక వరిశీలించుటే ఈ వ్యాసోద్దేశం.

రామక్రియ

ఎక్కడి కంసుడు యిక నెక్కడి భూభారము చిక్కు వావ జనియించె శ్రీకృష్ణుడు॥
అదివో చంద్రోదయ మదివోరోహిణి పొద్దు
అదన శ్రీష్టఃపడందె నవతారము గదయు శంఖచక్రాలుగల నాలుగుచేతుల నెదిరించియున్నాడు ఇదివో బాలుడు॥


పసుదేవుడల్లవాడే, వరుస దేవకియదే కొనరే బ్రహ్మాదుల కొండాట మదే పొనంగగ బొత్తుల మీదడ బురుడింటి లోపల

సిసువై మహిమ చూపె శ్రీకృష్ణుడు పరంజ్యోతి రూప మిదె పొండవుల

అరిది కొరవుల సంహారమూ నిదె హరికర్ష్యము లీరో జయంతి పండుగ సేయరో

కెరలి శ్రీ వేంకటాద్రి కృష్ణుడితడడు [అన్నమయ్య ఆధ్యాత్మ సంపు 10 కీర్తన 1]

అది ద్వాపరయుగము. పేలకొలది రాక్షసులు రాజవంశమున జన్మించి లోకకంట కులై మిగుల భూభారము కల్గించినందు వల్ల, భూదేవి బ్రహ్మాది దేవతలతో కూడి తన భారము తగ్గించ వలసిందని శేషశాయి



అయిన మహావిష్ణువును ప్రార్థించినది. అందుకుగా శ్రీకృష్ణు డవతరించెను. శ్రీ కృష్ణావతారము వలన ఇక కంసుడెక్కడ నుండగలడు? కంసు డంతరించినట్లే. భూభారమూ తొలగినటులనే అని భావం.

భగవానుడు యవతరించు సమయ మదిగో. చంద్రుడూ ఉదయించుచున్నాడు. కారు చీకట్లు నిండిన రాత్రి సమయంలో. ఆ చీకట్లను తొలగించుచు చంద్రుడుదయించు చున్నాడు. అది రోహిణి నక్షత్రపు పొద్దు. అప్పుడు చతుర్భుజములు శంఖము చక్రము గద ధరించి యొకచేత అభయ మిచ్చుచూ ఇదిగో బాలకృష్ణుడు అవతరించినాడు. చంద్రుడు ఉదయించుటవల్ల చీకట్లు తొలగినట్లుగానే శ్రీకృష్ణుని ఉదయము వల్ల భూభారము తొలగునని అన్నమయ్య భావము.

ఆ బాలుని సమీపంలో అదివో వసుదేవుడు సమ్రతతో నిలిచియున్నాడు. ప్రక్కన వసుదేవుని వరుసనే దేవకీదేవి. అదిగో ఆ వైపున బ్రహ్మాదేవతలు ఆనందంతో ఆట పాటల శ్రీకృష్ణుని కొనియాడుతూ వినోదించుచున్నారు. మరల అంతటిలోనే ఆ శంఖ చక్ర గదాధారియైన కృష్ణుడు చిన్న శిశువుగా మారి తన మహిమ చూపెను గదా!

చరాచరమున కంతటికిని ఆధారమైన వరంజ్యోతి స్వరూప మిదియే! ఈ బాల కృష్ణుడే పాండునందనులను బ్రదికించి నాడు. అదిగో ఆశ్చర్యము! కౌరవసంహారముకూడ చూడుడు. అట్టి శ్రీహరికి అర్ఘ్యము లియ్యరో. నేడే శ్రీకృష్ణజయంతి. ఆ జయంతిని ఎంతో భక్తితో ఆనందంతో చేయవలసి వది. అదిగో ఆ ద్వాపరయుగం నాటి

అన్నమయ్య బాలసూత్రాన్ని

శ్రీకృష్ణుడే వేంకటాద్రిలో (తిరుమల) లో నిలిచియున్నవాడు.

అని అన్నమాచార్యులు శ్రీకృష్ణ జయంతిని గూర్చి భక్తి పూర్వకముగా కీర్తించినాడు. ద్వాపరయుగంలో శ్రావణ మాసం, బహుళ అష్టమినాడు రాత్రి రోహిణి ఖౌద్ధున శ్రీకృష్ణ జననం జరిగింది. మరి ఈ కలియుగంలో కూడ తాళపాక అన్నమయ్య కృష్ణావతారమును ప్రత్యక్షముగా దర్శించినట్లు “అదిగో” చంద్రోదయము, రోహిణి నక్షత్రము, చతుర్భుజుడు శంఖచక్ర గదాదుల ధరించినమూర్తి ‘అదివో’, వానిని చూచి ఆనందించిన దేవకీ వసుదేవులు ‘వారే’ బ్రహ్మాదుల కొండాట ‘మదే’. పాండవులను బ్రదికించి అర్జునునకు చూపించిన విశ్వరూపము “అదే”. మహాభారత కురుక్షేత్ర సంగ్రామంలో కౌరవ సంహారము ‘నిదే’. అని


“అదివో, అదే, నిదిగో, నిదే” అని చిన్నవదాలతో అలనాటి శ్రీకృష్ణ జననాన్ని శ్రీకృష్ణ లీలలను శ్రీకృష్ణావతార తత్వాన్ని తాను స్వయంగాదర్శించిమీరూ దర్శించండి అని మనలనూ ప్రబోధిస్తున్నాడు అన్నమయ్య.

ఎప్పటి ద్వాపరయుగం! ఎప్పటి శ్రీకృష్ణుడు!! మనకు గోచరమగునా? అని సందేహించనవసరం లేదు. ఆ ద్వాపరయుగంలోని కృష్ణుడే! కంసుణ్ణి వధించిన కృష్ణుడే, పూతనా తృణావర్త శకటాసుర సంహారము, కాశీయగర్వభంజనము, నరకాసురవధ, శిశుపాలవధ కావించి భూభారమును తొలగించిననాటి శ్రీకృష్ణుడే, కౌరవ నాశనముచేసి పాండవుల బ్రదికించి వరంజ్యోతియైన శ్రీకృష్ణుడే నేడు వేంకటాద్రిపై శ్రీవేంకటేశ్వరునిగా నిలచినాడు అని తాళపాక అన్నమయ్య ఉపదేశించినాడు. అనగా అన్నమయ్య తిరుమల శ్రీవేంకటేశ్వరునిలో సాక్షాత్తుగా అలనాటి ద్వాపరయుగంనాటి శ్రీకృష్ణావతార విశేషాలను దర్శించినాడు. అంతేకాదు ఈ ఒక్క సంకీర్తనతో భాగవత భారత విష్ణుపురాణాదులలో వర్ణించబడ్డ శ్రీకృష్ణావతార తత్వాన్ని అంతయు మనకు దర్శింపజేసినాడు. ఇలాంటి శ్రీకృష్ణజయంతిని, శ్రీకృష్ణలీలలను, శ్రీకృష్ణుని చిలిపి పనులను వర్ణించే పాటలను అన్నమయ్య కోకొల్లలుగా భక్తితో పాడి వరమగానములుగా లోకమున కందించినాడు.

తిరుమల శ్రీవారి ఉట్ల ఉత్సవం

తిరుమలలో శ్రీవారికి శ్రీకృష్ణజయంతి నాడు జరిగే ఉట్ల ఉత్సవాన్ని దర్శించి అన్నమయ్య అనేక కీర్తనల్లో కీర్తించినాడు. వానిలో మచ్చున కొకటి.

ఉట్ల అనగానే ఉట్లమీది పాలు, వెన్నా, మీగడా వెను వెంటనే ఆ పాలను, వెన్నను దొంగిలించే వెన్నదొంగ చిన్నికృష్ణుడు జ్ఞాపకం వస్తాడు. అంటే అలనాటి ద్వాపరయుగంలో బాలకృష్ణుని చిలిపి పనులనూ ఉట్లగొట్టి వెన్నలు దొంగిలించడం వంటి




లీలలను స్మరించుకుంటూ మళ్ళీ ఆనందంతో ఉట్లతో ఉత్సవం జరుపుకోవడమే ఉట్ల ఉత్సవమంటారు. పైగా ఎప్పుడంటే అప్పుడు ఈ ఉత్సవాన్ని చేయరు. శ్రీకృష్ణునికి సంబంధించిన ఉత్సవం కాబట్టి శ్రావణమాసంలో శ్రీకృష్ణజయంతి నాడే నిర్వహింపబడుతుంది. ఈ ఉట్ల పండుగ చాల పూర్వం నుంచీ తిరుమల శ్రీవేంకట ప్రభువునకు జరుపబడుతున్నట్లు మనకు ఎన్నో శాసనాధారాలున్నాయి. అలాగే వైభవోపేతంగా జరుగుచున్న శ్రీనివాసుడి ఉట్ల పండుగ వేడుకలను తాళపాక అన్నమాచార్యులు అనేక కీర్తనల్లో వర్ణించి కీర్తించియున్నాడు.

బో?

ఎటువంటి యాగదేదే యీ కృష్ణుడు జొటజొట గారంగానే జుట్టి మీగడలు!





కొట్టెగృష్టుడు వాడె కోలలెత్తి పుట్టపై
దట్టముగ గొల్లెతలు దాచిన పాలులు
చుట్టిన చక్కిలములు చొక్కపు నురుగు
లునుఁ బెట్టిన కాగులతోనే పెంచులుగఁజేసినే॥

దొంతులు దించి దించి దొరకొని
కృష్ణుడు బంతిఁజక్కెర వెట్టి గోపాలులకెల్ల
మంతనాన వద్దని మానుపఁబోతేఁదాను
కొంతవారి నోరఁ బెరుగులు చమరీనే॥

వీదులెల్ల దానె శ్రీవేంకటాద్రి కృష్ణుడు
అదిగొని మెసగీని యడుకులెల్ల
కాదని పెనఁగితేను కాఁగిలింపి గొల్లెతల
సోదించి కుచము అంటి సొంపుగాఁ
గూడినే॥

పై పాటలో కృష్ణుని ఆగడపు పనులు
వర్ణింపబడినాయి. ఉట్లను కోలలతో కొట్టి
గొల్లెతలు దాచిన పాలు, చక్కిలములు
నురుగులు కాగులతోకూడ పెంచులు పెంచు
లుగా పగులకొట్టినాడట.

ఉట్లపై దొంతరలుగానున్న కుండలను
దించి అందులోని చక్కెరలను గోపాలులకు
పంచుతుండగా వద్దని వారిన బోవువారి

నోళ్ళలో కూడ పెరుగులు చమురుకూడట
వెన్నదొంగ కృష్ణుడు అన్నివీధులూ తనవే
అన్నట్లుగా తిరుగుతున్న శ్రీవేంకటాద్రి
కృష్ణుడు యటుకులను మెక్కుతున్నాడు.
వద్దని వారించే గొల్లెతలను కొగిలించుకొనే
వాడు కొండకృష్ణుడు అని అన్నమయ్య
శ్రీకృష్ణుని ఉట్లపండుగను వర్ణిస్తూ ఆనాడు
ఎన్నో రకములయిన ఉట్లు కట్టబడినట్లు
మరొకకీర్తనలో ఇలా వర్ణించినాడు.

శంకరాభరణం

అక్కలాల చూడుఁడందరును
నిక్కివారివట్టి నేడు గృష్టుడు॥

ఆనవాల పుట్టి అడుకుల పుట్టి
పానకపుటుట్టి బలిమినే
ఆనుక కోలల నంది యంది కొట్టి
తేనె పుట్టి గొట్టి దేవకి సుతుడు॥

పెరుగుపుట్టి మంచిపేరిన నేతిపుట్టి
సరివెన్నపుట్టి చక్కెరపుట్టి
వెరపుతాఁగట్టి వెస బాలులతో
బొరుగుపుట్టి గొట్టి పొంచి రాముఁడు॥

మక్కువ నలమేలుమంగఁ గూడి నేడు
చొక్కి శ్రీవేంకటేశుడు వీధుల

నిక్కి పుట్టెల్లా నిండాఁ గొట్టె పుట్టి —
చక్కిలాలు గొట్టి జగతీశుఁడు॥

బాగా ఇగురకాచిన పాల (ఆనవాల)
పుట్టి, అటుకులపుట్టి, పానకపుటుట్టి, తేనెపుట్టి
ఇన్ని ఉట్లను దేవకి సుతుడు కోలలతో
ఎగిరి ఎగిరి కొట్టినాడట.

అట్లే పెరుగుపుట్టి, గట్టిగ పేరిన నేతిపుట్టి,
వెన్నపుట్టి, చక్కెరపుట్టి, బొరుగుపుట్లను
పొంచి పొంచి బలరాముడు కొట్టివాడట.

మక్కువతో శ్రీవేంకటేశుడు అలమేలు
మంగతో కూడి వీధులలో కట్టబడిన ఉట్ల
నెల్లా నిక్కినిక్కి కొట్టినాడట అని అన్నమా
చార్యులు అనేక రకములయిన ఉట్లను,
ఉట్లపండుగ వేడుకలను వర్ణించినాడు.
ఈ వినోదములెల్ల ద్వాపరయుగము నాటి
చిన్నికృష్ణుని చిలిపిచేష్టలకు నిదర్శనములు.
ఈ వేడుకల్లో పాల్గొనువారు కృష్ణుని వేషం
ధరించి ఉట్లను గొట్టుదురు. అంటే ఈ
ఉట్లను కొట్టువారే గోపాలకృష్ణు డన్న
మాట. ఈ ఉట్లపండుగ వేడుకలు శ్రీవారి
ఉత్సవమూర్తి ఎదుట వీధులలో నిర్వ
హింపబడుతవి. నేడు కూడ తిరుమల
శ్రీవారికి ఈ ఉట్లపండుగ ఉత్సవాలు
రోహిణీనక్షత్రం ప్రధానంగా గల రోజున
మనంగా నిర్వహింపబడు తున్నాయి. *

తైత్తిల్యం మా న్న గమః పార్థ
వైతత్త్వయువవద్యతే,
క్షుద్రం హృదయ దౌర్బల్యం
త్యక్తోపి తిష్ఠ వరంతవ. (గీత 2-3)

“ఓ అర్జునా! అధైర్యమును పొందకుము. ఇట్టి పిరికితనము నీకు తగదు. నీవమగు ఈ మనోదుర్బలత్వమును విడనాడి లెమ్ము! కర్తవ్యమునకు గడంగుము.”

మనోదౌర్బల్యముచే, అధైర్యమును చెందినవారై, కర్తవ్యము దెలియక సాహసముతో ముందడుగు వేయలేని మానవాళి సర్వజగద్రక్షకుడైన, సకలలోక పాలకుడైన శ్రీకృష్ణ పరమాత్మ ఉత్తేజపరచి, కర్తవ్యమును గడంగునట్లు చేయుటకుగాను అర్జునుని ముఖముగా యిచ్చిన సందేశము ఈ శ్లోకములో ఇమిడి యున్నది.

ఇది చాల అద్భుతమైన శ్లోకము. గీతా సందేశమంతయు యీ ఒక్క శ్లోకంలోనే యిమిడి యున్నది. పిరికితనముచే, మనోదౌర్బల్యముచే జడప్రాయులైన మానవాళి నెల్ల చైతన్యవంతులుగా ముందుకు నడవగల్గిన అద్భుతశక్తి యీ శ్లోకమునకు కలదని చెప్పట అతిశయోక్తి కానేరదు. ఎందరో మహానుభావులు మానసికంగా క్రుంగి, పిరికితనము పొందినవారై కర్తవ్యము బోధపడక, నిష్పహయస్థితిలో నున్నపుడు చైతన్యపరచి, ధైర్య సాహసముల నిచ్చి ముందుకు నడిపినట్లు వారి చరిత్రలను పరికించిన మనకు తెలియగలదు. వివేకానందుడు, మహాత్మాగాంధీ స్వయంగా అట్లు ఉత్తేజమును పొందినట్లు చెప్పుకున్నారు. గీతావతనంచేసే ప్రతివారు గూడ యీ శ్లోకంచే ఉత్తేజముపొంది, చైతన్యవంతులై కర్తవ్య పురుషులు కాగలరని అతిశయోక్తి కానేరదు.

స్వామి వివేకానంద, ఈ శ్లోకముయొక్క అద్భుతశక్తిని యీ విధముగా చెప్పారు.


“ఈ ఒక్క శ్లోకమును చదివినయెడల గీత యంతయు చదివిన ఫలితమును మనుజుడు పొందగలడు. ఏలయనిన గీతయొక్క సందేశమంతయూ దీనిలో యిమిడి యున్నది.”

మనము ఏకార్యమునకు పూనుకొన్ననూ, ఉత్సాహ, ధైర్య సాహసములతో ముందుకు నడవాలి. భయమునకు, పిరికితనమునకు తా వివ్వరాదు. భయం, పిరికితనములు మనిషి వివేకమును పోగొట్టుతాయి. అవి చోటుచేసుకుంటే దౌర్బల్యముతో మనిషి మంత్రించినట్లు కట్టిపేయబడతాడు. అన్యాయాలను, అక్రమాలను, అపమానాలను తలవంచుక భరించేటట్లుచేస్తుంది. సంఘ విద్రోహాలను, దోపిడీదారులను, గూండా

లను ఎదుర్కొని న్యాయం ధర్మ రక్షణకు నిలబడే శక్తి క్షీణిస్తుంది. వారికి తల ఒగ్గిటట్లు చేస్తుంది.

భయము పిరికితనము మొదట చోటు చేసుకొని క్రమముగా సకల దుర్బలత్వములు చేరుకుంటాయి. ముఖ్యముగా ఇవి మనిషిని స్వధర్మాచరణం నుంచి కూల దోస్తుంది. కర్తవ్య విమూఢుడై చేస్తుంది. అందుచేత లోకంలో ధర్మరక్షణ, సాధుజన రక్షణ అన్నవి కుంటుబడుతవి. అన్యాయాలు, అక్రమాలు, దౌర్జన్యాలు ప్రబలుతాయి. మానవజాతీ ఆరాచకములతో అంతరిస్తుంది.

మనిషి ఏ వనినై నా సమర్థతతో చేయాలంటే, మనోదౌర్బల్యమును పిరికితనాన్ని తొలగించుకోవాలి. అప్పుడు మనిషిలో ధైర్యసాహసాలు నెలవు చేసుకొంటాయి. అట్టి ధైర్య, సాహస గుణాలు కలచోటనే



దేవుడు కూడా వసిస్తాడని శాస్త్రాలు ఘోషిస్తున్నాయి.

ఉత్సాహం సాహసం ధైర్యం
బుద్ధి శృక్తిః పరాక్రమః
షడేతే యత్ర తిష్ఠంతి
తత్ర దేవోఽపి తిష్ఠతి.

భగవానుడు వ్రయత్నాధీనుడు. కర్తవ్యదీక్షుడైనవానికి భగవానుడు విజయాన్ని చేకూరుస్తాడు. కర్తవ్యదీక్షుడైన వానిలో పైశ్చోకంలో చేప్పిన ఆరు దైవగుణములు వచ్చి చేరుతవి. ఇట్టి దైవ గుణములు ఎచ్చట ఉంటాయో అవట విజయంతథ్యం. ప్రతివ్యక్తి కర్తవ్యదీక్షుడై స్వధర్మాన్ని సక్రమంగా నిర్వహిస్తాడు. కావున అక్రమాలు, అన్యాయాలు, దౌర్జన్యములకు చోటులేక సర్వత్రా ధర్మము, న్యాయము ప్రతిష్ఠింపబడి లోకం సుఖిక్షంగా ఉంటుంది.

భగవానుడు “క్షుద్రం హృదయ దౌర్బల్యం” అని హెచ్చరిస్తున్నాడు. మానసిక బలహీనత క్షుద్రగుణం. మనస్సు దుర్బలమైతే అన్ని అవలక్షణాలు దొంగల్లాగవచ్చి చేరి మనిషిని దోచుకుంటవి. అట్టి వానికి మరణమే శరణ్యం. అందుకే మనోదుర్బల్యం

అత్యం మరణంతో సమానమని చెప్పబడింది.

పిరికివాళ్ళనే మరణం త్వరగా కబళిస్తుంది. సర్వశక్తులుడిగి దుర్బలుడైన వానిని సర్వులు పీడిస్తారు. ఎదిరించేకత్తి లేక వానికి బలికావలసినదే. అట్టివాడు మనిషిగా ఉన్నా మృతతుల్యుడే. మరణతుల్యంగాబట్టి మనోదుర్బలత్వం క్షుద్రగుణమని భగవానుడు హెచ్చరిస్తున్నాడు.

భగవానుడు పిరికితనం. అధైర్యం తగదని హెచ్చరించాడు, ఇది మానవాళికందరకు చేసిన హెచ్చరిక. ఎందుకంటే మనిషికి పిరికితనం సహజగుణంకాదు. అతడు ఆత్మస్వరూపుడు. దైవగుణోభితుడు. అతనిలో దైవత్వం అధికంగా ప్రతిఫలిస్తుంది. పరిపూర్ణత్వాన్ని పొందటానికి సృష్టిలోనే సహజంగా అర్హుడైనవాడు. కాబట్టి అట్టి ఉన్నతుడైన మానవునికి పిరికితనం సహజగుణంకాదు. అందుచేత అది వానికి తగని లక్షణం. దీనికి భిన్నంగా పిరికితనానికి చోటిస్తే అది స్వాపరాధము అవుతుంది. అట్టియెడ మానవుడు స్వధర్మాచరణము నుండి దూరమౌతాడు. అందుచే లోకంలో

ధర్మగ్లాని జరుగుతుంది. అధర్మము, అన్యాయాలు వీరవిహారంచేసి, సర్వత్రా అశాంతి నెలకొని మానవాళి వినాశమునకు దోహదం చేస్తుంది. అందుచే మానవునకు పిరికితనం పనికిరాదని జగద్రక్షకుడైన శ్రీకృష్ణవరమాత్మ మానవాళిశ్రేయస్సు గోరినవాడై మిక్కిలి దయతో హెచ్చరిస్తున్నాడు.

భగవానుని హెచ్చరికను మానవాళి ఖాతరుచేయకున్న వినాశము కోరికెచ్చుకున్నట్లే అవుతుంది. కాబట్టి భగవానుని హెచ్చరికను సర్వ మానవాళి అనుసరించి, జాగృతినొంది, చైతన్యవంతులై దైవగుణములను బొంది జీవిత సుఖమును పొందాలి. అప్పుడే లోకకల్యాణము జరుగుతుంది. ధర్మము నాలుగు పాదముల నడుస్తుంది.

ఇట్టి అద్భుతశక్తిగలిగిన ఈ శ్లోకాన్ని భగవానుడు మానవాళికి దయతో యిచ్చిన వరప్రసాదంగా భావించి నిత్యం పారాయణంచేసి, చైతన్యవంతులై, కర్తవ్యదక్షులై భగవానుని అనుగ్రహాన్ని పొంది సుఖశాంతులతో మనుగాత.

— సాయిశ్రీ

(28 వ పేజీ తరువాయి)

అలివేటి నివయంబు లారయుడుని న్నయ్యామునాంభఃస్థితున్
బలవద్యాళ వివేష్టితావయపు, దుర్వారోరుమూర్చాగతున్
లులితాందోళిత దృఙ్మనోవితతికిన్ దోస్సార విస్సారని
స్తులవేగోద్ధత తాండవాకృతిగఁ దోడ్దోదోచు నిస్సోల్పెదన్.

హేలాలోలము లోలచూడము సమాకృష్టాంగనానిక, ము
ద్వేలశ్రీకము, భీకరాహిషణ పంక్తిన్యస్త పాదాంకమున్
కాళిండి తడినీ నితంబతట సంక్రాంతాద్భుతక్రీడ, మా
శాశీవ్యాప్త యశస్కముం గొలుతు నిత్యానందగోపాలమున్.

బృందాగుల్మవనావనీవర రసావిర్భావ పుంభావ మూ
ర్తిం, దారుణ్యవిలాస భాసవరనారీలోక సమ్మోహనా
ధ్యుం, దివ్యాద్భుత విక్రీయాప్రచుర యోగోద్భూతి
విక్రాంతు సా
నంద స్వాంతుని; గోపవేషుని హృదంతర్వేది నర్పించెదన్.

సాలతమాల తాళ తరుజాల వినిల కళిందజాపగా
కూల తటాసుకూల వినిగూఢ భవదృహు చోద్య బాల్యలీ
లా లహరుల్ చెలంగినవి రాసవిలాసగ గోపకామినీ
లోల విలోల వర్తన, ల లోలమహత్తర యోగసిద్ధులై.

నందకిశోర! గోకులజనప్రకరాఖిల చిత్తచోర! సం
స్పందిత వేణువాద పరిసర్పిత మోహవశీ కృతాంగనా
బృంద సమావృతా! భువనవిశ్రుత! విచ్యుతధర్మ భర్త్రితా
క్రందనభాగ్దనావన వరా! వరమాశ్రయ! ధర్మసంశ్రయా!

శాపగ్రస్త విముక్తి దక్షము, కనత్ శ్యామాంగ మర్చింతు, నా
క్షేపోదర్క రిపుప్రభుప్రహతికృత్ శ్రీరమ్య సమ్మన్యమున్,
పాపోదగ్ర ధరాధిపప్రకర విధ్వంసాహవోత్పాదకం,
బాపద్బాంధవ, మూర్తివారకము, గీతాలాప గోపాలమున్.

శ్రీకృష్ణగీతావదాన

శ్రీకృష్ణులవారికి అష్టభార్యలు !
ఆపై వదహారువేల మంది ఇష్టప్రియునులు !!

వీరంతా ఎవరికివారే తాము మాత్రమే శ్రీవారి మనసుకెక్కిన వారి మని మురిసి పోయే మదవతులు. వీరందరూగాక శ్రీకృష్ణుడికి రాధ కూడా వుంది. వారి అనుబంధం స్థూల భావనకు లోకదూషితం' అంతశ్చక్షువులకు అదొక ఆత్మపరమాత్మిక సంబంధం. అతిలోక సౌందర్యవతులైన అంతమంది కాంతామణులుండగా అతి సామాన్యయైన రాధమీద కృష్ణుడికి చెప్పరాని అనురాగం ఎందుకు చెప్పమో అని నారదులవారికి ఓసారి ఒక సందేహం వచ్చింది-

“స్వామీ! తమకు ఆ రాధమ్మ మీద ఎందుకంత పక్షపాతం? ఏమిటి ఆవిడ

ప్రత్యేకత?” అంటూ ఆ కలహభోజనుడు శ్రీకృష్ణుడిని కొంతగా ప్రశ్నించాడు.

‘ఈ చెప్పుడు మాటలకే మొచ్చే గాని నారదా! నీతో నాకొక పనుంది. చేసిపెడ తావా చెప్పు?’ అన్నారు శ్రీకృష్ణులవారు చిరునవ్వు నవ్వుతూ!

“అవశ్యం! అనుజ్ఞ ఇవ్వండి” అన్నాడు నారదుడు.

“నాకు విపరీతమైన శిరోవేదనగావుంది. నా భక్తులలో ఒకరి పాదధూళిని తెచ్చి దానితో చందనచర్ప చేస్తే అది ఉపశమిస్తుంది. కనుక ఆ పాదధూళిని సంపాదించు” అన్నారు భగవానులు.

‘అదెంతవని!’ అంటూ ముందుగా రుక్మిణీదేవి వద్దకు వెళ్ళాడు నారదుడు.

“తల్లీ! నువ్వు పరమసాత్త్వికురాలివి. పతివ్రతవి! నీకు మించిన భక్తురాలు వేరెవరున్నారు? మీ నాథునికి శిరోవేదనగా వుంది. మీ పాదధూళియే దానికి పరమాంజనమట! కనుక దానిని నాకు ప్రసాదించండి” అంటూ అభ్యర్థించాడు. ఆ మాటలు విని-

‘అమంగళము ప్రతిహతమగు గాక’ అంటూ చెవులు మూసుకొంది రుక్మిణీదేవి.

‘ఏమిటి? శ్రీకృష్ణభగవానుడి నుదుటిపై నా పాదధూళిని ఉంచటమా? ఎంత అవచారం! ఆయన సాక్షాత్తు శ్రీమహావిష్ణువు. ఆ దేవదేవుని పాదాలను జలజాతానన వాసవాదులు తలపై పెట్టుకొంటారు. అటువంటి స్వామి శిరసుపై నా పాదధూళివడితే నేను పాపకూపంలో పడిపోనా?’ అంటూ విలవిలలాడిపోయింది దాదేవి.

నారదుడు తన భక్తి సూత్రాలను వల్లెవేశాడు. కాని ఆమె ఆ పని తనవల్ల కాదంది. చివరికి నిరాశతో ఆ జగదాలముని జాంబవతిని ఆశ్రయించి ఆమె పాదధూళిని అడిగాడు. ఆ కోరికకు జాంబవతి తీరికగా నవ్వి ఇలా అంది.

“నారదా! నువ్వు బ్రహ్మమానస పుత్రుడివి! బ్రహ్మజ్ఞానివి! నీ వేదాంత పరిజ్ఞాన



మేమైంది? సాక్షాత్తు ఆ శ్రీమహావిష్ణువే శ్రీకృష్ణుడయ్యాడు. ఆ పరబ్రహ్మనికి సహస్ర శీర్షాలూ; సహస్ర పాదాలూను! ఇంతకీ మా శ్రీవారి శిరోవేదన ఏ శిరసు కని? చాలుచాలు పోవయ్యా! నీ మాటలతో నన్ను ఆటవట్టించలేవు” అంటూ పరిహాసంతో ఆమె నారదుణ్ణి సాగనంపింది. ఇక అక్కడి నుంచి సత్యభామ ఇంటికి పోదామా అనిపించింది. ఆవిడకూడా తన మాటలను ‘అసత్యం’ గా కొట్టిపారేయడం తథ్యం! పాపం! ఆ దేవమునికి దిక్కుతోచలేదు.

చివరి ప్రయత్నంగా ఆతడు రాధమ్మ ఇంటికి వెళ్ళాడు. ఆ సమయంలో ఆమె స్నానం చేసి వస్త్రధారణలోవుంది. నారదుడు కాసేపు వాకిట వేచివుండి ఆ తరువాత నారాయణ! నారాయణ! అంటూ లోనికి

వెళ్ళాడు. రాధాదేవి అర్ఘ్యపాద్యాదులతో నారదుణ్ణి ఆవరించింది. ఆమె ఆతిథ్యం స్వీకరించాక, మెల్లగా తాను వచ్చినవని చెప్పాడు నారదుడు.

“అయ్యయ్యా! స్వామికి శిరోవేదనా? నారదా! వచ్చిన వెంటనే ఈ వార్త చెప్పక ఎందుకు కాలహరణం చేశావు? స్వామికి నేను ఉపచారాలు చేయాలి” అంటూ రాధాదేవి వీధిలోకి పరుగిడబోయింది. అతికష్టం మీద ఆమెను ఆపి- ‘అమ్మా! మీరు పరుగెత్తి ప్రయోజనం లేదు. స్వామివారి శిరోవేదనకు మందు మీవద్దనే వుంది. అది తీసుకు పోయేందుకే నేను వచ్చాను” అంటూ విన్నవించాడు నారదుడు.

‘ఆ ఔషధమేదో సెలవివ్వండి. తక్షణం తీసుకొస్తాను’ రాధాదేవి ఆతృతగా అడిగింది!

‘అది నీ పాదధూళియే తల్లీ!’ అన్నాడు నారదుడు. మరి ఆ మాట చెప్పేమి అంటూ రాధమ్మ తన పాదాలను మట్టిలో ముంచి కాళ్ళకంటుకొన్న ధూళిని తీసి ఒక బరిణెలో వుంచి నారదుడి చేతికి యిచ్చింది.

‘స్వామీ! శీఘ్రమే బయలుదేరండి. అలసిస్తే స్వామికి ఏమవుతుందో ఏమో?’ అంటూ నారదుణ్ణి త్వరపెట్టింది.

‘అమ్మా! బాగా ఆలోచించే ఈవని చేశావా? నీ పాదధూళిని ఆ పరమాత్మ శిరసుపై వుంచటం పాపం అవుతుందేమో?’ నారదుడు తన ధర్మసందేహం వెలిబుచ్చాడు.

‘స్వామీ! నాకు కావలసింది నా శ్రీకృష్ణుడు శిరోవేదన తొలగి సుఖంగా ఉండటం. అందుకోసం నేను ఏమైనా చేస్తాను. ఇందులో పాపపుణ్యాల ప్రసక్తి లేదు” అంది రాధమ్మ నిబ్బరంగా, నిర్భయంగా! ఆ క్షణంలో రాధామాధవుల ప్రేమ తత్త్వం అవగతమైంది నారదుడికి!!

తథాస్తు అంటూ నారదుడు ఆమె పాదధూళి బరిణెను తీసుకెళ్ళి శ్రీకృష్ణుడికి ఇచ్చాడు.

‘ఎవరిదీ పాదధూళి?’ క్రిగంట చూస్తూ కొంటెగా అడిగాడు శ్రీకృష్ణుడు.

‘స్వామీ! ఇది ముగ్ధభక్తురాలయిన ఓ ముద్దరాలిది’ అన్నాడు నారదుడు.


‘ఎవరవిడ?’ మళ్ళీ అమాయకంగా అడిగాడు శ్రీకృష్ణుడు.

‘భక్తజన పక్షపాతివి! ఆ మాత్రం మీకు తెలియదా?’ అంటూ చిరునవ్వుతో అక్కడి నుంచి నిష్క్రమించాడు నారదుడు.

— ‘కృష్ణచైతన్య’

సప్తగిరి

రాగలహరి



శ్రీకృష్ణలీలలు

(స్థిరయో కేసెట్టు)

సర్కారు: శ్రీ పి. కాయప్ప; M/s. విజయలక్ష్మి మ్యూజిక్ సర్వీస్. 46-98 బుద్వాల్ పేట, కర్నూలు. వెల: రూ. 32-00.

“ఓంకారం సృష్టికి మూలాధారం, వేదానికి ఆది, నాదానికి నాంది ఓంకారమే” అని చెప్తూ, ఈ సృష్టిలో దుష్టులను శిక్షిస్తూ, శిష్టులను రక్షిస్తూ, భగవంతుడిని ప్రార్థిస్తూ, కీర్తిస్తూంటాడని, ఈ ప్రపంచంలోని మానవుని జన్మవృత్తాంతముతో మొదలు పెట్టి “శ్రీకృష్ణలీలలు” పాటల రూపంలో భక్తి

మరియు భావ యుక్తముతో ఈ కేసెట్లో పొందుపరచబడినది.

“కృష్ణలీలలు” వర్ణించి చెప్పిన కాంచన అలనాటి ద్వారక కనులముందుంచారు. ఇందులోని భక్తియుక్తమైన పాటలు పి. సుశీల, బి. వసంత, ఎస్. పి. శైలజ గానం చేశారు.

కొన్ని పాటలకి కూర్చిన సంగీతం భావాతీతముగా ఉన్ననూ, “లీలామానుష విలాసరూపాగోపాల” అనే పాటలో పి. సుశీల, కృష్ణుని బాల్యం తెలుపుతూ రాగ, భావాల కలయికతో పాడారు. బి. వసంత పాడిన శ్లోకము మనోహరముగా ఉన్నది. ఎస్. పి. శైలజ పాడిన పాటలు ఆమె స్వరమునకు తగినటులే ఉన్నవి.

శ్రీ చిరంజీవి రచించి, శ్రీ జె. పురుషోత్తమ్ సంగీతం సమకూర్చిన “శ్రీకృష్ణ లీలలు” బహుళ ప్రజాదరణ పొందగలదు.


— డా॥ బి. రజనీకాంతరావు



1937-జనవరి నా జీవితంలో మరువలేని నెల అది. విజయనగర మహారాజుసంస్కృత కళాశాలలో విద్యార్థిగా ఉంటున్న రోజులవి. సెలవుల్లో కళాశాల విద్యార్థులు వదునైదు రోజులు ఎక్కడికైనా వెళ్లి రావడానికి తక్కువ రేటు రైలు టిక్కెట్లు మీది ప్రయాణం చెయ్యవచ్చు. ఆ పద్ధతిన నేను విజయనగరం నుంచి మద్రాసుకు టిక్కెట్టు తీసుకుని బయల్దేరాను. నాతో మా చిన్నక్క మరీది దారాముక్కల చిన్న యజ్ఞేశ్వర శర్మ (చిన్న అని పిల్చేవారు సాలూరు ప్రాంతం అంతా) వచ్చాడు. నాకు చిన్న వ్పడు మా తల్లిదండ్రులు చేసిన మ్రొక్కు బడి తీర్చుకోవాలని గూడూరు వద్ద దిగి తిరుపతి వెళ్ళాము. అప్పుడు కొండమిదికి నడచి గానీ డోలీలమీంచి గానీ వెళ్ళాలి. మేము నడిచే వెళ్ళాము.

చుక్కల పర్యవేక్షకు వెళ్ళేసరికి నాకు చుక్కలు కనిపించాయి. గాలిగోపురంవద్ద కూర్చుని వేంకటేశ్వరస్వామిని హేళనచేస్తూ ఒక పద్యం చెప్పాను. (అప్పుడు ఆశువుగా చెప్పేవాణ్ణి. శతావధాన్లుగారి తరిఫీదు ప్రభావం అది.) ఎవరు చెప్పిన పద్య మది బావా! అని మా చిన్న బావ అడిగాడు. ఎవడో చెప్పినది చదవడం నా ప్రారబ్ధమా? చెళ్ళ పిళ్ళ వారి శిష్యుడవు నీకు తెలియదా? అని ధీమాగా అన్నాను. ఏవైనా చెప్పదువు గాని, వేంకటేశ్వరుడి మీద ఆలాటి హేళన పద్యాలు చెప్పితే చెంపవాయగొడతాడు! సుమా అన్నాడు మా బావ. అదేదో చూస్తాను అని మరొక పద్యం చెప్పాను. నీ కేదో వట్టింది-అని ముందడుగు వేశాడు. నేనూ

లేచాను ఈడుపు కాళ్ళతో ఏడుపు మొగంతో పైకి వెళ్ళాను. స్వామి దర్శనం చేసుకొని తిరుగు ముఖం వట్టాము.



మా కన్న ముందు బయల్దేరిన డోలీవాని కన్నా వడివడిగా అడుగులు వేస్తూ నేను ముందు దిగాను. అరగంట ఆలస్యంగా వచ్చాడు మా బావ. నిజంగానే పెనుగాలి త్రోసివేసినట్టు ఎదో ఆవేశముతో వచ్చాను. నా స్థితి మా బావ కనిపెట్టుతూనే ఉన్నాడు.

మేము బస చేసిన యింటి యజమాని 'రండి, కులాసాగ వెళ్ళి వచ్చారా' అని అడిగాడు. వచ్చామన్నాను నేను. నా మాట ఆయనకి తెలియలేదు. మళ్ళీ అడిగాడు.

జవాబు చెప్పాను. ఆయన మా బావతో అన్నాడు. 'ఈయన నోరు అడిస్తాడు గాని ఆ మాట ఏదో పైకి రాలేదేమిటయ్యా! అని. నేను ఆయన మాట వింటూనే ఉన్నాను. జవాబు చెప్తునే ఉన్నాను. కాని ఆయనకి వినిపించదది.

ఒక గడియ అయే సరికి బుగ్గలూ పెద వులూ పొంగి పోయాయి. ఏదో బాధ. ఆయనా మా బావ కలిసి నన్నొక వైద్యుడి వద్దకు తీసుకువెళ్ళి పరీక్ష చేయించారు. ఆయన నోరు తెరచి బ్యాటరీలైటు వేసి చూశాడు. ఏమీ లేదే. లోపల అంతా బాగానే ఉంది. అని అన్నాడు.

ముగ్గురం ఇంటికి వచ్చాము. మా బావ చెప్పాడు. వీడు స్వామివారిని హేళనచేస్తూ పద్యాలు చెప్పాడు. స్వామివారు కొట్టారు దెబ్బ-అని. అలాగా? ఈ యింటి యజమాని కాగితం కలం ఇచ్చి ప్రార్థిస్తూ పద్యాలు వాయండి అని అన్నాడు. వెంటనే నక్షత్రమాల' పేరుతో ఇరవై యేడు పద్యాలు వాశాను. ఇరవై ఆరో పద్యం వ్రాసే సరికి నోటి వాపూ బాధా ఏష్యమై పోయాయి. నా మాట ఎదుటి వారికి విని పించింది. ఆ పద్యం ఇది.

'ఏమి తలంచితో పెదవు లేమియు నాడవు

దౌడ సాగ దిం

కేమి గతిన్ నుతించునను నీతడు

తిట్టిడి వాడె యంచు; ఓ

స్వామి! భయంబు లే దరయ;

జంకడుగా కల మూరు భావముల్

వేమరు: దావ సన్నికలు

పెండిలి యాగునె వేంకటేశ్వరా!

—శ్రీ యామిజాల పద్మవాభస్వామి

ఏజెంట్లు కావలెను




తిరుమల తిరుపతి దేవస్థానం ఆర్థధర్మప్రచారానికై అనేక ధార్మిక గ్రంథాలను ప్రచురిస్తున్నది. ఈ ధార్మిక గ్రంథాలను విక్రయించుటకు ఏజెంట్లు కావలెను. ఆసక్తిగల పుస్తక విక్రేతలు ఈ క్రిందివారిని సంప్రదించండి:

వివరములకు:

వెల్ ఫేర్ ఆఫీసరు,

దేవస్థాన ప్రచురణలు,

తి. తి. దేవస్థానములు, తిరుపతి - 517 501.



ప్రముఖుల సందర్శన

ఆంధ్రప్రదేశ్ ప్రభుత్వ ప్రధాన కార్యదర్శి శ్రీ శ్రావణ్ కుమార్ ఐ.వి.ఎస్., తిరుమల తిరుపతి దేవస్థాన సంక్షేమ సంస్థలైన శ్రీ వేంకటేశ్వర బాలమందిర్, శ్రీ వేంకటేశ్వర కృత్రిమావయవ కేంద్రం, వికలాంగుల శిక్షణ మరియు ఉపాధి కేంద్రాలను 22-7-1984 న సందర్శించారు. వికలాంగుల సంక్షేమంకోసం ఇటు వంటి కేంద్రాలను రాష్ట్రంలోని ఇతర ప్రాంతాలలో ఏర్పాటు చేయాలని ఆంధ్రప్రదేశ్ ప్రభుత్వ సంకల్పం. ఇందుకుగాను వీరు ప్రభుత్వానికి నివేదిక సమర్పిస్తారు. దేవస్థాన కార్యనిర్వహణాధికారి శ్రీ జి. కుమారస్వామిరెడ్డి ఐ.వి.ఎస్., మరియు ఇతర దేవస్థాన అధికారులు వెంటరాగా వివిధ విభాగాలను పరిశీలించి, దేవస్థానం చేస్తున్న కృషిని అభినందించారు.

చిత్రాలు:

1. శ్రీ వేంకటేశ్వర బాలమందిర్.
2. శ్రీ వేంకటేశ్వర కృత్రిమావయవ కేంద్రం.
- 3, 4, 5, 6. శ్రీ వేంకటేశ్వర వికలాంగుల శిక్షణ మరియు ఉత్పత్తి కేంద్రం.



ఉన్నది. ఇట్టి గ్రంథానికి ప్రకాశనార్థం ద్రవ్య సహాయం చేసిన తిరుమల తిరుపతి దేవస్థానంవారి దాతృత్వం సఫలం. ఇతరులు కూడ ఈ సత్కార్యానికి తోడ్పడడం ముదావహం. గ్రంథం పిన్న పెద్దలందరూ చదువతగినది.

— ముట్పూరి సంగమేశం

భారతనామానుక్రమణిక

(1 2 3 4 5 భాగములు)

రచయిత : శ్రీ పురాణపండ శ్రీచిత్ర.

ప్రాప్తిస్థానము : శ్రీ పురాణపండ శ్రీచిత్ర

పురాణపండవారి వీధి

అలమూరు (తూ॥ గో॥ జిల్లా)

భారతదేశ మనగా రామాయణ మహాభారత భాగవతము లనివిజ్ఞుల నిర్వచనము. ఆమహాగ్రంథముల పావిత్ర్య ప్రశస్త్యలట్టివి. ఇందులో మొదటిది కావ్యము. రెండవది ఇతిహాసము. మూడవది పురాణము. కాలక్రమము ననుసరించి మహాభారతము ద్వితీయమైనను గ్రంథవిస్తృతి, ఇతివృత్తవైపుల్యము, విషయ బాహుళ్యము, లౌకికపారలౌకిక విజ్ఞానసమృద్ధి దృష్ట్యా మహాభారత మద్వితీయము. అందుకే మహాభారతేతిహాసము నకు పంచమ వేదమను ప్రసిద్ధి కలిగినది. కనుకనే వ్యాసభారతము నుద్దేశించి నన్నయ భట్టారకుడు—

“ధర్మతత్త్వజ్ఞులు ధర్మశాస్త్రంబని
యధ్యాత్మవిదులు వేదాంతమనియు
నీతి విచక్షణుల్ నీతిశాస్త్రంబని
కవివృషభులు మహా కావ్యమనియు
లాక్షణికులు సర్వలక్ష్య సంగ్రహమని
యైతిహాసికు లితిహాసమనియు
పరమ పౌరాణికుల్ బహుపురాణసముచ్చయంబని మహిఁ గొనియాడుచుండ
వివిధవేదతత్త్వవేది వేదవ్యాసుఁ
డాదిముని పరాశరాత్మజుండు
విష్ణు సన్నిభుండు విశ్వజనీనమై
పరగుచుండఁజేసె భారతమ్ము”

అని పొగడినాడు.

మహాభారతము మన ప్రాచీన విజ్ఞాన సర్వస్వము.

అందుకే—

“యదిహాస్తి తదన్యత్ర
యన్నే హాస్తి న తత్కృచిత్”

అనగా మహాభారత మందున్నదే ఇతరత్ర కలదనియు అందులో లేనిది మరెచ్చటను లేదనియు చెప్పట జరిగినది. సముద్రమున కేతమెత్తినట్లు మహాభారతము లోని విషయముల గూర్చి ఎందరెన్నిచెప్పినను, ఎంత కాలమునుండి చెప్పుచున్నను దానికి తరుగులేదు. పాశ్చాత్య పరిశోధన విమర్శన పద్ధతులు మన దేశమున గూడ వ్యాపించిన తరువాత మహాభారతమును గూర్చి తీరు తీరు గ్రంథములు వెలువడినవి, వెలువడుచున్నవి. అట్టివానిలో “మహాభారత నామానుక్రమణిక” యొకటి.

“ఇందులో మహాభారతమున ప్రసక్తమైన లోకములు, ద్వీపములు, దేశములు నగరములు, జనపదములు, సముద్రములు, నదీనదములు, సరోవరములు, కుండములు, తీర్థములు, వనములు, పర్వతములు, దేవదేవతలు, మాతృకలు, యక్ష గంధర్వనాగులు, నక్షత్రములు, అప్సరసలు, రాక్షసులు, అసురులు, దైత్యదానవులు, ఋషులు, మునులు, రాజులు, ఇతరమనుజులు, స్థానములు, వస్తువులు, పర్వము” లాదిగా గలవాని పేర్లు వాని సంక్షిప్త వివరణములు అకారాదిక్రమములో కూర్చబడినవి. ఆయా పేరుల ప్రసక్తి మహాభారతమునం దెచ్చబెప్పట ఏయే ముఖ్య సందర్భములందు వచ్చునో దాని వివరణ మిందు గలదు. ఇది జిజ్ఞాసువులకు పరిశోధకులకు మిక్కిలి సహాయకారిగా నుండును. అందువలన ఇట్టి నామానుక్రమణికలు అంగ్లభాషలోను హిందీలోను అనేకము ప్రకటింపబడినవి.

తెలుగులో “భారతనామానుక్రమణిక” పేరుతో నొకగ్రంథము పురాణపండ శ్రీచిత్ర గారు సంగ్రహించినారు. ప్రకాశకులు ఆలమూరు అధ్యాత్మ ప్రచారక సంఘమువారు.

మొదటిభాగము ఆ-జా ఆద్యక్షర నామములు 104 పుటలు ఒక సంపుటముగను (1981), రెండవభాగము క-ఘ ఆద్యక్షర నామములు 114 పుటలు ఒక సంపుటముగను (1982) మూడవభాగము, చ-ద ఆద్యక్షర నామములు 88 పుటలు, నాలుగవభాగము ధ-ల ఆద్యక్షర నామములు 90 పుటలు, ఐదవభాగము వ-హ ఆద్యక్షర నామములు 100 పుటలు మరియొక సంపుటముగను (1982) ప్రకటించినారు. మొత్తము వెల 8+8+18=34 రూపాయలు. ఇది తిరుమల తిరుపతి దేవస్థానముల వారు, మరికొందరు వదాన్యు లొనర్చిన ఆర్థిక సాహాయ్యముతో ప్రకటితమైనది. వివరణము సరళవ్యావహారికము. రచయిత పురాణపండ శ్రీచిత్రగారు మూడవభాగమునకు వ్రాసిన భూమికలో (పుట V)—

“వ్యాసభారతం మానాన్న గారి భారతం గీతాపెస్ గోరఖ్ పూర్ వారి భారతం ఆధారంగా పది సంవత్సరాల నిర్విరామకృషితో భారతనామానుక్రమణిక తయారు చేయగలిగాను. 1902 సంవత్సరమందు ఈ రకమగు గ్రంథం ఇంగ్లీషుభాషలో ఎనిమిది వందల పుటలతో తయారైంది. అది 1904లో లండన్ లో ప్రచురింపబడింది. దానిని తయారుచేసింది శ్రీ డా॥ సోరెన్సెస్ ఆ మహానుభావుడు తయారుచేసిన ఆ గ్రంథం లబ్ధంకాదు. ఇభించినా ధర అధికం. అందరికీ అందుబాటులో లేదు. ఆ గ్రంథమే ఇభించిన ఇంకా వివరంగా వ్రాసి ఉండేవాడిని” అని తమ కృషిని గూర్చి చెప్పుకొన్నారు.

పురాణపండవారి కృషి ఇంగ్లీషు, హిందీ భాషలు రాని తెలుగు పాఠకులకు కొంత వరకువయోగించు నట్టిదే. వారు పేర్కొన్న గీతాపెస్ గోరఖ్ పూర్ వారి “మహాభారత కీ నామానుక్రమణిక” పేరుతో 1982 లోనే గొప్ప హిందీ గ్రంథము ప్రకటించినారు. కాపీరైటు బాధలు తప్పించుకొనుటకో యేమో అటనట రెండు మూడు వాక్యములు విడిచిపెట్టి చేసిన ఆంధ్రానువాదమే ఈ తెలుగు “భారతనామానుక్రమణిక”.. అంతేకాదు

ఆ హిందీ గ్రంథమునకు కాశీ విశ్వవిద్యాలయ మహాపండితులు వాసుదేవ శరణ అగ్రవాలగారు సంతరించిన భూమికయే (V పుటలోని ఐదుపంక్తులు VII పుటలోని పొంత గొడవ తప్ప) తెలుగు భూమికగా సంగ్రహించినారు. డాక్టర్ సోరెన్సేన్ గురించి ఆతడు సిద్ధము చేసిన ఇంగ్లీషు భారత నామాను క్రమణిక గురించి దాని యువ లబ్ధి గురించి వ్రాసిన వ్రాతలుకూడ అగ్ర వాలగారిమాటల కనువాదములే. సోరెన్సేన్ గారి గ్రంథము 1963లో మోతీలాల్ బనార్సీ దాస్ వారు ముద్రించిన సంగతికూడ వీరికి తెలియనట్లున్నది. హిందీ ఇంగ్లీషు భారత నామానుక్రమణికలలో ఒకే పేరును గూర్చిన సమాచారమునందే యే తావుల ప్రసక్తమైనదో ఆకరము లీయబడినవి. తెలుగు పాఠకు లట్టి సౌకర్యము కోల్పోయి నారు. ఆ యా విశేషములు తెలియవలె నన్న తెలుగువారు మరల సంస్కృత భార తమో హిందీనామానుక్రమణికయో సోరె సేన్ ఇంగ్లీషు గ్రంథమో ఆశ్రయించ వలెను. ఈ తెలుగు భారతనామానుక్రమ ణిక గోంట్ పూర్వారి హిందీ గ్రంథమునకు (అనుమగ్ర) అనువాదమని ఒక్కవాక్య మైనను చెప్పకపోవుట మహావచారము.

— సీతాపతి

శ్రీ రామచంద్రశతకము

[రచయిత: శ్రీ ప్రఖ్య శ్రీరామచంద్రమూర్తిశాస్త్రి. పుటలు: 42, వెల: ఆమూల్యము, ప్రాప్తిస్థానము: రచయిత, చాగల్లు, పశ్చిమగోదావరి జిల్లా.]

అలనాటి శ్రీరామచంద్రుని పునీత పాద స్పర్శ చేతపులకరించిపోయినది మన ఆంధ్ర దేశము. కనుకనే తెలుగునేల నలుచెఱగులా రామాలయాలు కనబడని జనపదాలు కాని, రామనామస్మరణ హృదయాలయంగా చేసు కొని వరపశించని తెలుగువారుగాని కన బడరు. భద్రాచల రామవైభవాన్ని స్మరించి, తరించిన కంచెర్ల గోవన్న మొదలు నేటివర

కెందరో మహాభాగులు ఆ శ్రీరామపాదార విందాలను తమ హృదయ కేదారాల్లో నిక్షిప్తంచేసుకొని, అక్షరమైన అక్షరశతక మందారాలను ఆవిర్భవింపజేశారు. అలాంటి కవిజా సుమార్చన, విదేశీయ విపరీత విజా తీయ పరీతమైన ఈ కళ్ళలపురోజుల్లోగూడ వెలుపడుతున్నాయంటే ఆ చిద్విలాసుని మహిమాసంపత్తి నిత్యనూతనమని చెప్పక తప్పదు. సార్వకాలిక, సార్వజనీనమైన విశ్వ కల్యాణాపాది ఆరామచంద్రుని స్మరణ వైభవము. సద్యోహృద్యంగా, సహృదయ నైవేద్యంగా శ్రీ ప్రఖ్య శ్రీరామచంద్రమూర్తి శాస్త్రిగారు ప్రకృతం శ్రీరామచంద్రమూర్తి శాస్త్రిగారు శ్రీరామచంద్ర శతకాన్ని కృతికర్త, కృతిభర్తల నామాలకుభయత్ర సంక్రమించేటట్లు శ్లేషాశ్లేషంతో కూర్చారు. పండిత పామర జనరంజకమైన భాషాసారశ్యంతో, భావసౌకుమార్యంతో ఈ శతకం శ్రీరాముని రూపగుణవైభవాలను ప్రత్యక్షంలోనూ ప్రత్యక్షంచేస్తున్నదనటం సత్యదూరం కాదు. ప్రాచీనతెలుగు సాహితీమూర్తులైన నన్నయ, పోతనాదిమనీషుల కవితా శిల్పాల నాకశింపుజేసుకున్న రీతినీతులెన్నో యిందు దర్శన మిస్తాయి.

“బ్రహ్మవేత్తలు పరబ్రహ్మమటంచును, ధర్మవేత్తలకు సద్ధర్మ మగుచు” అన్నట్టి పద్యాలు ఆదికవి భావశబలతకూ, పంకజనాభ నీ పాదపద్మముల సేవచేయగలేని చేతులేల “అన్నట్టి పద్యాలు భక్తకవి పోతనా మాత్యుని సుకుమారభావప్రదర్శనకు నిదర్శనాలని చెప్పవచ్చును. ఏమాటమానోట ఇను మారు ముమ్మారు పలుకవేడాను తేనెలోలుకు నట్లు, ఏపాట మానోట సాపాటు మరపించి పాడ నేడును” వంటి పద్యాలు మధురవీణా నిక్వజాలై వీనులవిందుచేసి అలనాటి ప్రబంధ కావ్యరచనా కామనీయకతను స్ఫూతికి తెస్తాయి. సీసపద్యాల్లో ఈ శతకం చెప్పబడి మకుటం ఆదిలో యివ్వబడింది.

ద్రాక్షాపాకమైన శైలియే ఈ శతక పద్యాలలో ఆద్యంతంనిండి అంతరసీమలను ఆ పాతమధురం, ఆలోచనామృతం అయిన

ముముక్షుత్వభావసిద్ధిని కలిగిస్తుంది. “మరి నామస్మరణంబు ఆ ర్తరక్షణమయ్యు ముక్తి నిదానము మూలశక్తి” అని, “శాస్త్రముల్ నేర్చిన శాస్త్రిగాను” అంటూనే సర్వవేదోప నిషత్సారభూతమైన మోక్షాన్ని సూక్ష్మ మార్గంలో అందించారు. విషయవివరణ లేకుండా షష్ట్యంతాల్లాగా కొన్ని పద్యాలకు పద్యాలే భగవత్సంబోధనామృతంలో కురిపించారు. “హే! కృష్ణగోపాల! హే రఘు నందనా,” “వరదరాజ గజేంద్రవరద గోవింద” వంటి సీసాల కవితాసవం సహృదయ హృదయస్పర్శి అవుతుం దనటంలో ఆవంతై నా సందేహం లేదు.

కొన్ని భక్తిభావాల పునరుక్తిగూడ ఈ శతకంలో అవిరళంగా కనబడుతుంది. “సుగ్రీవుడేపాటి సుంక మిచ్చెను నీకు”, నారాయణా యను నాస్వరమ్మును నోరార పల్కెడు నోరు నోరు” వంటి పద్యాలపునరుక్తి రసభావవ్యక్తీకరణమున పునరుక్తి దోషం గాదని సమర్థించుకోవచ్చును, “శత్రుసోద రునికి శరణన్నమాత్రాన నమ్మి రాజ్యము నీయ నమ్మగలమె” వంటి వ్యాజస్తృతి పద్యాలుగూడ రచయిత బహుముఖ ప్రతిభా పాటవానికి తార్కాణాలు. “ముక్కుమూసు కొనుచు మూఢముగాచేయు తపోచ్ఛాంద సత్వాన్ని వేమనలా ఖండించటం బాగున్నది.

ఐహికానందం, ఆధ్యాత్మిక ప్రతిపత్తి ఇబ్బడిముబ్బడిగా కనిపిస్తున్న ఈ శతకం రాశిలో చిన్నదైనా వాసిలో విశిష్టమైనది. ఈ కొద్దిపుస్తకంలో అచ్చుతప్పలు విశేషంగా దొరలటం విచారకరం. మాత్రమూర్తి, సదా, రాజులలామా, నియమక్షబుల, రామా వరార, పరత్మ వంటి ముద్రరాక్షసాలు ఎలుకవాహన, పూర్ణచవటవంటి విరుద్ధ ప్రయోగాలు పాఠకులకు చిడిముడి పాటను కలిగించినా, సరసులకు కవి కులగురుని ఏకో హి దోషో గుణనన్ని పాతేని మజ్జతీందోః కి రణేషీవాంకః” సూక్తిని స్ఫురణకు దెస్తుంది.

“ధర్మో రక్షతి రక్షితః” అన్న నుడికి సార్థకత వహించిన తిరుమల తిరువతి

దేవస్థానం వారు ఇలాంటి ధార్మిక గ్రంథాలకు చేయూతనీయటం ఆ స్థికమహాజనులకు చైతన్యదీపకళిక అవుతుంది. విద్యవృత్తలైన రచయిత ఇత్యాదిగ్రంథాలను మిక్కిలిగా వెలార్చి, ఆంధ్రశారదను అవిరళభక్తి సుమాలతో అర్చిస్తారని ఆశిద్దాం.

“ సుచంద్ర ”

భారతకథలు - అంతరార్థము

[రచయిత: శ్రీ దేవరకొండ శేషగిరిరావు ఎం. ఏ. ప్రతులకు: శ్రీ డి.వి. సుబ్బారావు. 8-14-2 రెడ్ క్రాస్ రోడ్డు గాంధీనగరం కాకినాడ—518004. మూల్యము: రు. 15-00]

మహాభారతం - ఆర్షవిజ్ఞాన సర్వస్వముగా విశ్వజనీనముగా వ్యాసమహర్షి రచించినట్లు నన్నయ మహాకవి అభిభాషణం. ఒక మహానదికి ఎన్నో ఉపనదులు ఉన్నట్లు, ఏమహాతపాసానికైనా, ఉపాఖ్యానాలు, అంగభూతములైన ఉపకథలు ఎన్నో ఉంటాయి. వీటి అన్నిటి అంగాంగి భావం-అంతరార్థాలు సూక్ష్మదృష్టితో అనుశీలించ వలసియుంటుంది. సమగ్రబోధకు మహాభారతం పంచమవేదంగాను ప్రసిద్ధం.

“ధర్మమూలం జగత్ సర్వం
ధర్మశ్చక్రతి మూలకః,
భారతం పంచమో వేదః
శ్రుతి సర్వస్వ విస్తరః”.

శ్రీ దేవరకొండ శేషగిరిరావు గారు—
“భారత కథలు — అంతరార్థము” అనే యీ గ్రంథంలో చదువరులకు ఈ సూక్ష్మదృష్టి ప్రసాదించారు. ఇందు వృత్రాసుర సంహారము, శునశ్శేపునికథ - త్రిపురాసుర సంహారము-క్షీరసాగర మథనము-సావిత్రి-ఉదంకుని కథ - సువర్ణోపాఖ్యానము మున్నగు కథలలోని అంతరార్థాలు వివరింపబడ్డాయి. క్షీరసాగరమథనం మేల్కొన్న కుండలినీశక్తి గాథగా, ఉదంకుని గాథ కాలకాలదర్శనంగా, శునశ్శేపునికథ పాశ విముక్తిగా, సువర్ణోపాఖ్యానం వేదాత్మ వివరణగా రచయిత అంతరార్థాలు వివరించారు.

ఈ కథలు వేదవాఙ్మయంలో బీజప్రాయాలుగా ఉన్నవి - ఏ విధంగా మహాభారతంలో శాఖోపశాఖలతో విస్తరించి వృక్షప్రాయములుగా భాసించుచున్నదీ రచయిత ఈ గ్రంథంలో హృదయంగమంగా వివరించారు. అందుచేత, మహాభారతం “ఇతిహాసం” మాత్రమేగాక — అది ఏ విధంగా “పంచమవేదం” అయిందో శ్రీ దేవరకొండ శేషగిరిరావుగారు ఈ గ్రంథములో సోదాహరణంగా నిరూపించారు.

అర్థవివరణలోనే ప్రాయశఃకముగా పండితులలో ఏకగ్రీవత సిద్ధించదు. ఇంక, అంతరార్థ వివరణ మాట వేరే చెప్పాలా? ఈ అంతరార్థాలు కేవలం ప్రజ్ఞావాదాలు కాకూడదా? అని ఎదురుప్రశ్న వేసే విమర్శకులు ఉండవచ్చు. అంతేకాక, ఆధునికులు మరో ప్రశ్నకూడ వేస్తారు. అసలు కవి చెప్పదలచుకున్నది ఎందుకు సుస్పష్టంగా చెప్పకుండా అంతరార్థం లోపలమాలపెట్టి ఎందుకు చెప్పాలి? సావిత్రిగాథ, గాయత్రీ మంత్ర వ్యాఖ్యానం అని సుస్పష్టంగా వేద వ్యాసమహర్షి ఎందుకు చెప్పకూడదు? అని ఐదంయుగీనులు ఎదురు ప్రశ్న వేయవచ్చు.

ఈ గ్రంథంలో శ్రీ దేవరకొండ శేషగిరిరావుగారు - వైదిక వాఙ్మయంలో నుండి ఎన్నో ఉదాహరణలు వివరించి సోపనత్తికంగా ఆ యా గాథలకు “అంతరార్థాలు” వివరించారు. అందుచే ఇవి కేవలం ప్రజ్ఞావాదాలు కావు. శ్రీ శేషగిరిరావుగారి స్వకపోల కల్పనలుగావు - అయితే - ఈ గాథలలో విద్వాంసులు మరెవరినీ అంతరార్థాలు చూపించవచ్చు. ఈ గ్రంథంలో భారతంలోని అన్ని గాథలకు శ్రీ దేవరకొండ శేషగిరిరావుగారు “క్షుణ్ణంగా” అంతరార్థాలు వివరించినట్లు చెప్పకోలేరు. ఈ గ్రంథం మహాభారతానికి ఒక ఉపోద్ఘాత ప్రాయమైనది మాత్రమే. అందుచే “భారతకథలు-అంతరార్థం” అనే యీ గ్రంథమునకు అనుబంధముగా రెండవ మూడవ ఇత్యాది భాగాలు వెలువడ వలసియున్నది. ఇక -

“అంతరార్థం” — అసలు రచయిత ఎందుకు సుస్పష్టంగా ప్రతిపాదించకూడదు? అనే చిక్కుప్రశ్న మిగిలి ఉంటుంది. ప్రకృతి - బంగారాన్ని మట్టితో రాయితో కలగావులగం చేయకుండా ఎందుకు నిర్మలమైన ముద్దగానే భూమిలో నిక్షేపించకూడదు? అని ప్రశ్నిస్తే ఏమి ప్రయోజనం? ప్రకృతిలో మట్టి రాయని శుద్ధిచేసి బంగారం సంపాదించాలి. ఇతిహాస పురాణాలలో అమూల్యమైన అంతరార్థాలు గూడ ఆ విధంగానే విశేషవరిత్రమ చేసే సాధించాలి. మహాభారతాన్ని - కేవలం ఒక గాథగా, ఇతిహాసంగా చదువుకుని సంతృప్తి పడే సహృదయులు ఉండవచ్చు. అది ఒక వద్దతి. ఆ పంచమవేద మహా సాగరంలో మునిగి అనర్థరత్నాలను వెలికితీసే మహానుభావులు మరెవరికొందరు ఉంటారు.

శ్రీ దేవరకొండ శేషగిరిరావుగారు, మహాభారత సాగరంలో కొన్ని అమూల్య మణులను వెలికి దీశారు. ఇంకా తీయవలసిన మణులు ఎన్నో ఉన్నాయని వేరుగ చెప్పనక్కరలేదు. ఆ వనికి భవిష్యత్ కాలంలో శ్రీ దేవరకొండ శేషగిరిరావుగారు - ఇతర విద్వాంసులు పూనుకోవచ్చు.

“అద్యాపి రత్నాకర ఏవ సింధుః”

— శ్రవణం

శ్రీ ఆదిశంకరాచార్య విరచిత
శివానంద సౌందర్యలహరులు
(సరళ శాత్పర్య సహితం)

[అనువాదకుడు: శ్రీ పురాణపండ్ రాకృష్ణమూర్తి;
ప్రకాశకుడు: సనాతన దర్శనాచార్య ప్రచురణసంస్థ,
81-1-23 శివరాం నంబూర్గి, రాజమండ్రి-1
మూల్యము రు. 5/-]

మోక్షసాధన సామగ్రి యందు భక్తి గరియసి యని నిర్వచించిన శ్రీ శంకర భగవత్పూజ్యపాదులవారు భారతదేశమును భారత భారతీ వాఙ్మయమును సర్వాస్థిక భక్తజన హృదయములను అపార భక్తి కవితా తరంగ స్థావితము చేసిరి. ఆయన

రచించిన అనేక స్తోత్రములు, నిఖిల దేవతా కృపాలాభములు, అనల్ప కవితామృత ప్రవాహములు, శ్రేయోనిధానములు, పండితులకు పామరులకు ఉపకారకములు.

మంత్రమయవాణియైన శ్రీ భగవత్పాదుల కవితావాణిని యథాతథముగ అనువదించుట తేలికపని కాదు. 'నీటికొలదితామర' యన్నట్లు - ఆ రచనలు - ఎవరికి తగినట్లు వారికి అవగాహన అగుచుండును. అతి సామాన్యులకు కూడ అవగాహన అయినట్లే తోచినప్పటికి పండిత ప్రకాండులు సైతము పూర్తిగా అవగాహన చేసికొంటిమని చెప్పటకు వీలు కాని ప్రగాఢత్వము కలిగినవా రచనలు. కేవలము సాహిత్య దృష్టితో చూచినను వాల్మీకి వ్యాసుల రచనల ప్రక్కనుండవలసినవి.

ఈ సనాతన ధర్మవాణి ప్రచురణ సంస్థ వారు - తమ తొలి ప్రకటనగా - శ్రీ భగవత్పాదుల స్తోత్ర రచనలలో ప్రముఖమైన శివానందలహరి, సౌందర్యలహరి అను వాదము నెన్నుకొనుట ముదాపహము. వారి కృషి చక్కగా సాగి సకలాస్తిక లోకము చేత సమాదరింపబడవలెను.

సంస్కృతమున ధాతుప్రయోగము అతి ప్రగాఢభావ పుష్టిని వెల్లార్చుటలో కడు హృదయ సౌభగులు పోవును. అందు శ్రీ భగవత్పాదుల శ్లోకములందు మరియును. ఈ రెండు లహరులు - ముఖ్యముగా సౌందర్యలహరి - సాహిత్య సౌందర్యలహరి. అందు కనియే ముప్పదియాఱు వ్యాఖ్యానములు పుట్టినవి. భగవత్పాదుల రచనలలోని

సాహిత్యస్వాధువును, మంత్రశాస్త్ర రహస్యమును, భక్తిలహరిని, అలంకారధ్వని వైభవమును - సంస్కృతము నుండి సరాసరి తెనుగునకు తెచ్చుటే సులభము కానిదై యుండ - యీ అనువాదకులు హిందీపై ఆధారపడి అనువాదమును చేసిరి. అందు చేత వాక్య విన్యాసాదులు సరళముగా నున్నను మూలమునందున్న చమత్కార భావ శబలత - పూర్తిగా - పుష్టిగా వెలుపడినట్లు తోచదు. అయినను అనువాదకుని భక్తి శ్రద్ధలు తెలుగు కైలిలోని సాధు సరళత్వములు ప్రస్ఫుటముగా నున్నవి.

— రామహరిత

(15వ పేజీ తరువాయి)

తోయాధార పథాశ్చ పల్లల శిఖా నిష్యంద రేఖాంతాః॥

భారత ప్రభుత్వం ప్రస్తుతం ఇక్కడ వన్యమృగ సంరక్షణ కేంద్రం నెలకొల్పింది.

నీలకంఠ మహాదేవ్


లక్ష్యణ ఝూలానుండి నైరుతీ దిశలో 12 కి. మీ. దూరంలో సముద్ర మట్టానికి 5,500 అ.ఎత్తున నీలకంఠమహాదేవ్ మందిర్ ఉంది. అక్కడ నుండి తిలకిస్తే హిమాలయ ప్రకృతిశోభ చాల నేత్రవర్షంగా ఉంటుంది.

ఆశ్రమాలన్నీ దర్శించుకున్నవారు పరమార్థ నికేతన్ పద్మ పడవలద్వారా నదిని దాటుతారు. ఇక్కడ గంగానది దాదాపు 600 మీ. వెడల్పు ఉంటుంది. లోతు 25 అ. నుండి 250 అ. వరకు ఉంటుంది. ముప్పయి ఏనుగులు ఒక దానిమీద ఒకటి నిలబడితే ఇక్కడ మునిగి పోతాయని నావికులు చెప్తారు.

ఆధ్యాత్మిక, సాంస్కృతిక కేంద్రాలు

ఋషీకేష్ నుండి లక్ష్యణ ఝూలా మార్గములో కైలాస ఆశ్రమము, యోగనికేతన్, శివానంద ఆశ్రమము, దర్శన మహా విద్యాలయము మున్నగు ఆధ్యాత్మిక, సాంస్కృతిక కేంద్రాలను యాత్రికులు దర్శిస్తారు. వీనిలో అనేకమంది దేశ-విదేశీ విద్యార్థులు శిక్షణ పొందుతుంటారు. అందులో కైలాస ఆశ్రమము ఆదిశంకరులచే స్థాపించబడినది.

ఋషీకేష్ లో గమనింపదగిన విషయం మరొకటున్నది. మార్గం వెంట కరివే పాకు చెట్లు ఘుమఘుమలు వెదజల్లుతుంటాయి. ఇంకా వివిధ వృక్షజాలం వర్చుకొని ఉంటుంది. 'గంగానది'కి ఇరువైపుల జ్ఞానపుష్పాలు పెరుగుతాయి. వీటి ఫలాలను 'జ్ఞానఫలాలు' లేక 'ముక్తిఫలాలు'



గీతామందిర్ లో శివాలయం

అంటారు. ఇవి సీమరేగు కాయల్లాగ ఉంటాయి. వీరుచి చాల మధురంగా ఉంటుంది. రూపాయికి 15 నుండి 20 కాయలదాక యిస్తారు. రైలు స్టేషన్ లో దిగినా 'జ్ఞాన ఫలాలు' దర్శన మిస్తాయి. ఇవి ఆస్వాదించిన వారికి "జ్ఞానం," తద్వారా 'ముక్తి' కలుగుతుందని భక్తుల నమ్మకం. ఈ ఫలాలు మరెక్కడా పండక పోవటం ఆశ్చర్యకరమైన విషయం.

ధర్మశాలలు

ఋషీకేష్ లో యాత్రికుల సౌకర్యార్థం టూరిస్టు సెంటర్లున్నవి. ఇవికాక దాదాపు యాభయికి పైగా ధర్మశాల లున్నవి. కాలీకమ్లీ వారి ధర్మశాల, పంజాబు సింధ్ క్షేత్రము ప్రసిద్ధిచెందినవి. ఈ ధర్మశాలల్లో ఆధునిక సౌకర్యాలు అన్నీ ఉన్నాయి. యాత్రికులకు ఏ విధమైన భయము, యిబ్బంది ఉండవు. ఏ మాత్రం డబ్బు చెల్లించకుండా నాలుగైదు రోజులు ధర్మశాలల్లో ఉండవచ్చును. 'కాలీకమ్లీ' వారి ధర్మశాలవారు యాత్రికులకు నిత్యం అన్నదానం కూడ చేస్తారు. తిరుపతి - తిరుమల దేవస్థానం వారి ఆంధ్రాశ్రమము ఆంధ్రులకు ప్రత్యేక స్వాగతం పలుకుతుంది. ప్రక్కనే ఆలయంలోని శ్రీ వేంకటేశ్వరుడు అందరకు అభయం యిస్తుంటాడు.

ఝృషీకేష్ లో అన్ని విధాలైన భోజనాలు దొరుకుతాయి. దేశంలో ప్రధాన నగరాల నుండి రైలు సౌకర్యముంది. ఉత్తర ప్రదేశ్ రోడ్డు రవాణావారి బస్సులు ఉన్నాయి. అనేకములైన టూరిస్టుసంస్థల బస్సులు ఉన్నాయి. 20 కి. మీ. దూరంలో 'భనియావాలా' విమానాశ్రయం (డెప్రో డూన్) ఉంది. హిందీ భాగా ప్రచారంలో ఉన్న భాష. పంజాబీ, ఘర్వాలీ భాషలు కూడ వినిపిస్తుంటాయి. ఆంగ్లం చాల అరుదుగా వింటాము.

విశ్వ సంస్కృతికి భారతదేశం కేంద్రమనుకుంటే పవిత్ర భారతావనికి ఆధ్యాత్మిక హృదయం ఝృషీకేష్.

(12వ పేజీ తరువాయి)

ఏల వచ్చితివయ్యా! అని పరిపరివిధములుగా ప్రశ్నించింది. 'శివుడు, చంద్రుడు నీవు చేసినవనికి అవిరళంబుగ చాల హాస్యంబు సేయతలచుచున్నారు. ఇంక దయచేసి లేసి రావోయి; సదమలచరిత నా స్వామి రావోయి!' అని ప్రార్థించింది. ఎందుకువచ్చాడో ఏమని చెప్పగలడు? ఎలా గైతేనేం వచ్చినవని అయింది. అందుకే దరహాసకలితాస్యుడగుచు ఇందిర కరపద్మ మింపొందబట్టికొని అందుండి కదలి యేగి నాడు.

శేష హామము ముగిసింది. సర్వ కృత్యాలూ నెరవేర్చారు. ఎంత కలుముల రాణి అయితే నేం? కన్నకూతురుకు ఇవ్వ వలసిన వన్నీ ఇచ్చారు తల్లిదండ్రులు. ముందుగా ముద్దులపట్టికి ముత్యపుటాడిఁ బ్రాలుగట్టి మురిసిపోయారు. ఆడపడుచుకు 'ఒడిబియ్యం' కట్టి ఆనందించడమనేది నేటికీ రాయలసీమలో కనిపిస్తుంది.

దివ్యాశ్వబృందాల్ని, కరిరథావళులను, దానదాసీజనాల్ని ఇందిరకోసం నందనంద నుని కందించారు సాగరదంపతులు.

మామను, సోముణ్ణి, అత్తలను శేషా చలానికి ఆహ్వానించాడు అచ్యుతుడు. మంగళతూర్యముల్ మొరయ శుభలగ్న ముందు అందరును శేషాద్రిపైన స్వామి వారి నగరంలో ప్రవేశించారు. విందు చేయించాడు వేంకటేశ్వరుడు. అత్తమామ లకు ఆదిదంపతులకు చందన తాంబూలాది కనకాంబరాలను కరుణతో సమర్పించు కున్నాడు.

కలుముల చెలితోడ కడలి కేగంగ అను మతి ఇమ్మని అల్లుణ్ణి అర్థించాడు రత్నా కరుడు.

"మామా! ఒక్కక్షణంకూడా నా భార్యను వదలి నేనుండలేను. నేను నాలక్ష్మిని పంపించ లేను" అని నిర్మోహమాటంగా చెప్పేశాడు క్రొత్తల్లుడు. చింతాక్రాంతుడయ్యాడు సముద్రుడు. 'శ్రీపన్నగాధీశా! పటుకృపా


సాంద్రా! సర్వేశ్వరా! సర్వాత్మకా! సర్వ సాక్షి! సద్ర్భహ్మ! నీవు యెఱుంగని నీతి కలదా! నాలచ్చిమి పసిబిడ్డ. దాన్నివదలి వెళ్లుటకు మాకు కాళ్ళెట్లాడునయ్యా! మా ఇంట ఆటలే మరిగిన బాల నీయింట పని పాట్లు చేయు నే లీల! బ్రహ్మాండరూపంబు హిసగచాడ జాలని యింతి సురుచిరంబుగ సేవచేయు నే రీతి? ఇంతదనుక తల్లులచెంత చనువుగానుండిన ముద్దుగూన భయభక్తు లెరుగని చాన, కాన దయచేసి ఈ మాటు మా వెంట పంపవే మహితాత్మా!', అని ప్రార్థించినాడు.

అందులకు వనజోదరుడు నవ్వి వకుళా దేవికి కనునైగ చేశాడు. అప్పుడామె హరి వాంఛితం బెరింగి 'సాగరా! బహుజన్మ సంస్కారమహిమవలన ఈ ఆదిదేవత నీకు కుమార్తెయైనది. వేదాంతవేద్యుడైన శ్రీ మహావిష్ణువు నీకు అల్లుడైనాడు. వారిని మానవమాత్రులుగా నీవు భావించు చుంటివా? వారు నీకు అత్తీయు లగుట నీ భాగ్యము. నీ సుతను స్వామి చెంగట నుంచుము. మీకంటెను అధికముగా నీ దేవిని నేను గారవించెదను' అని పల్కి వకుళ సిరి నంకపీఠమున జేర్చుకొని నెమ్మొము నిమురుచుండగా కడలిరాయడు తన కాంతల నందరికిని ఊరటబల్కి తన కుమార్తెను సమీపించి "అమ్మా! వకుళమాలికను మనము రంజిల్లగా మన్నింపుము. పతికి ప్రేయంబుగా నడచుకొనుము. భగవంతుని దర్శింపవచ్చిన భక్తకోటలకు అన్నపానము లిచ్చి ఆదరించుచుండుము. మునుపటివలె ఆటలాడకుము. బాధ్యతగా ఇంటి పెత్త నము వహించియుండుము. లోభగుణము లేక అందరికిని అవ్వారిగాగ వరములిచ్చు చుండుము. నీ పతి నవ్వులాటకు నిన్ను పొగడినను, తెగడినను పొంగకుము; క్రుంగకుము. ఒకే విధముగా పతిని సేవించు చుండుము. పతివ్రతయైన పనితకు జగమంతయు కరతలామలక మగును. కావున సర్వ మంగళవై పరమాత్ముని ఇల్లాలివై లోక మును రక్షింపుము" అని సముద్రుడు

కూతునకు బుద్ధులు సెప్పినాడు. వెంగమాంబ కలంలో, కడలిరాయని గళంలో శకుంతల నత్తవారింటికి పంపే కణ్వుడు కనిపిస్తాడు ప్రతిపాఠకునికి హృదయఫలకంలో.

సముద్రుడు మళ్ళీ అల్లునివై పు తిరిగి "ఓ శేషగిరివాస! నామీద వాత్సల్యముంచి నాపట్టిని కుశలంబుగా నేలుకొనుము. తప్పొప్పులను దిద్ది మన్నించి బ్రోచుము. నా కుమార్తెను నీ చేతుల్లోనుంచుచున్నాను. పాలముంచెదవో, నీటముంచెదవో, నీదే భారం' అని పలికినాడు. వనధినిగాంచి వాసుదేవుడు 'ఓ మామా! ప్రేమతో మీరు చెప్పిన చందమున మీ బిడ్డను ప్రఖ్యాతి గాంచునట్లు ఉరమున నిడుకొందును. ఈ కొస్తుభమణి తోడ మీ పుత్రికారత్నము సంతతము నా వక్షంబుపై నుండును. మీకు చింత వలదు, అని పలికి వారందరినీ వీడ్కొలిపి శ్రీ వేంకటేశ్వరుడు ఆనంద నిలయమునందు నిరుపమానము లైన నిత్యోత్సవములతో వరమసంతోషభరితుడై యలరారుచు బహుభాగ్యములను వరుసగా గైకొని భక్తులకు వరము లిచ్చుచు శ్రీ పన్నగాద్రిపై స్థిరముగా పెన్నిధానమై వెలసి యుండెను.

ఇట్లు అలమేలుమంగతో ఆనందముగా సులలిత లీల సుఖించినట్టి శ్రీ శేషాచలా ధీశుడగు వేంకటరమణుడు ఆ చంద్ర తారా ర్కము మహాపుణ్యులు చదువుటకొరకై తన పాదముల చెంతనుంచబడిన శ్రీ రమా పరిణయ కావ్యమును గైకొని తరిగొండ వెంకమాంబ రమణీయ కవితా మరంద ధారలను భక్తశ్రేణి హృదయారవిందముల పై వర్షించుచున్నాడు. *



ఆత్మార్పణ

నన్ను నిలుపునా తనలోకి తీసుకుంటూ-
హత్తుకుంటూ - ఒరుసుకుంటూ - రాజీలే ని
ఋజుమార్గంలోకి నన్ను ఆకర్షించుకుంటూ -
తనలో లీనం చేసుకుంటూ - నాలో ప్రవ
హిస్తోందో, నన్ను ప్రవహంప జేస్తోందో
తెలియనియకుండా నా ఏకాగ్రతను తన
వైపు మళ్లించుకొన్న మనోజ్ఞ అసదృశాను
భూతికి లోను చేసిన అదృశ్య హస్తస్పర్శ.

అదే ప్రభూ, నన్ను కాంతిరేఖను చేసింది.
నీ వర్ణనాతీత అనుపమాన సౌందర్య విలసిత
వదనాన్ని దర్శనీయం చేసింది. నా
తృప్త తీరలేదు.

నన్ను శబ్దతరంగాన్ని చేసింది - నీ
ఆలయశోభస్కర శుభ ప్రాంగణాన ఘంటా
నాదానై నీయశస్సును ప్రణయించేందుకు
వా తమకం హెచ్చింది.

నన్ను పుష్పాడిరేణువునుగా చేసింది.
నీ సాన్నిధ్యాన్ని పరిమళభరితం చేసి నీ
కాష్టదం కలిగించేందుకు - నా తపన
పెరిగింది.

నన్ను దీపకళికను చేసింది - నీకు నీ
రాజనమై నిలిచి తరించేందుకు. నా మోహం
పెచ్చు మీరింది.

నన్ను శబ్దాన్ని చేసింది - నీ దివ్యనామాన్ని
నేనై జనగణమనములలో మార్మోగేందుకు.
నీస్తోత్రగానంలోపదానై పరవశించేందుకు.
నా కోరిక మిగిలే ఉంది.

నన్ను కుసుమాన్ని చేసింది - నీ పాదాల
పై వాలి ధన్యత నొందేందుకు. నా కాంక్ష
ప్రబల మయింది.

కానీ నేనా చిరంతన జ్యోతి ఆదరణలో
ఇంకా మున్ముందుకు సాగలేక పోతున్నాను.
ఏదో - ఎవరో నన్ను నిలిపి వేస్తున్నారు.
నన్ను నిరోధిస్తూ అడ్డుగా మరో అవరోధం.
ఆందోళన - ఆత్మత - తొందర - భయం.
సుమప్తిలోంచి వాస్తవంలో కొచ్చాను

లాగుంది. నిటారుగా వడ్డున్న వర్ష ధారలు
మాత్రం తెలుస్తున్నాయి. చలి, కారుచీకటి.
నన్ను నడిపించిన కాంతిపుంజ మేదీ !


వీపు తడుముకున్నాను - ముట్లు - ఒళ్లంతా
రక్తపు జిగురు. గాట్లు - గాయాలు - అందుకు
కాదు నాబాధ -

నా స్వామిరూపం చెదిరి పోయింది -
నా మనసు వికలమయింది.

కానీ ఆశ విరిగి పోలేదు - పోదు. ఏదో
ఒక ముహూర్తంలో నా స్వామి నాకోసం
సప్తశిఖరాలూ దిగివచ్చి నన్ను చేకొనక
పోడు. అదే నా జీవితాశయం - నా జీవిక -

ఆశ్చర్యం. దీర్ఘ ధ్యానంతో స్వామినే
జపిస్తున్న నన్ను నిద్రాదేవి ఎప్పుడు ఒడి
జేర్చుకుందో - ఎప్పుడు నేను స్వామిసేవకు
బయలుదేరానో - నన్ను నడిపించింది ఎవరో -
ఈ చీకటిలో ముంచింది ఎందుకో నాకు
తెలియదు.

— ఓంకార్



నవశక్తినిలయం నుండి భక్తులకు విశిష్టకానుక !

జగద్గురువులు శ్రీ కంచీకామకోటి శ్రీ జయేంద్రసరస్వతి, శ్రీ శృంగేరి శారదాపీఠ మహా
సన్నిధానం, శ్రీ ఆచార్య శ్రీ శరణత్తిర్థ మహారాజ్ (గోండాల్) మరియు ఇతరసాధువుల ఆశీస్సులు
శ్రీముఖాలు గలిగిన దివ్యయంత్రాలు !

- | | |
|--|---------------|
| 1. శ్రీమహాలక్ష్మి యంత్రం 24 సెం.మీ X 24 సెం.మీ | — రు. 1000-00 |
| 2. శ్రీవక్రము, సౌభాగ్యవిజయలక్ష్మి యంత్రం 16 సెం.మీ X 16 సెం.మీ ఒక్కొక్కటి | — రు. 500-00 |
| 3. శ్రీమహామేరు (పంచలోహం) 6 సెం.మీ | — రు. 500-00 |
| 4. శ్రీమహామేరు (పంచలోహం) 4½ సెం.మీ | — రు. 300-00 |
| 5. శ్రీవక్రం, ఇతర చక్రాలు ఒక్కొక్కటి 8 సెం.మీ X 8 సెం.మీ | — రు. 115-00 |
| 6. దృష్టి నివృత్తి యంత్రం (ప్రేముతో) | — రు. 50-00 |
| 7. దృష్టి నివృత్తి డాలరు (దృష్టిదోషాల నివారణకు, వాహన ప్రమాదాల నివారణకు, పిశాచాలు
పారద్రోలేందుకు, ఇంటిలో, హ్యాట్లలో, వ్యాపారంలో ఐశ్వర్యసిద్ధికి) | — రు. 50-00 |
| 8. వివాహప్రాప్తి డాలరు (మౌలికమైనది) (శీఘ్రంగా వివాహం జరిగేందుకు) | — రు. 50-00 |
| 9. వెండికవచంతో రుద్రాక్షమాల (54 పూసలతో) (పూజజరిపి పంపబడుతుంది) | — రు. 250-00 |
| 10. స్పటికమాల (మౌలికమైనది, 54 పూసలతో) | — రు. 250-00 |
| 11. వెండికవచంతో పద్మమాల (54 పూసలతో) | — రు. 100-00 |
| 12. ఎలక్ట్రానిక్ రాగిడియము (12 రాశులకు) ఒక్కొక్కరాశికి | — రు. 20-00 |

దేవాలయాల్లో ప్రతిష్ఠించేందుకై శిలావిగ్రహాలు లభించును. దేవాలయాల్లో యంత్రస్థాపనకై యంత్రములు లభిం
చును. తంజావూరు అద్దపేట్లు ప్రత్యేక పద్ధతుల్లో అనేకరకములుగా తయారుచేయబడినవికూడ వున్నవి. ప్రత్యేక డిజైన్లుకల
అద్దపేట్లు మీ అభ్యర్థనపై తయారుచేయబడి పెద్దపెద్ద మొత్తాల్లోను, విడిగాను అమ్మకం చేయబడుతవి.

50% శాతం సొమ్ము ముందుగా పంపి అద్దరు ఇవ్వండి. వస్తువులు వి.పి.పి. ద్వారా పంపబడుతవి. (ఉత్తరప్రత్యు-
త్తరాలు ఇంగ్లీషులో మాత్రమే) విశ్వకర్మజ్ఞ, శ్రీవిద్యోపాసక స్వామిశ్రీ శ్రీ ఎన్. టి. మురుగభూషణం,

నవశక్తి నిలయ.

153-లాయడ్స్ రోడ్డు, గోపాలపురం, మద్రాసు-600086, ఫోన్ : 812013

మధావికథ



ధర్మరాజు అడిగాడు:

“కాలం అన్ని జీవులనూ తన పొట్టను బెట్టుకుంటూ ఆగకుండా పరుగులుతీస్తుంది. ఈ జీవితంలో మనిషి కర్తవ్యం ఏమిటి?” భీష్ముడు చెప్పాడు:

పూర్వం ఒక బ్రాహ్మణుడు ఉండేవాడు. వేదం బాగా చదువుకున్నాడు. ఆయనకు ఒక కుమారుడు. అతని పేరు ‘మేధావి’.

పేరుకు తగ్గట్టే అతడు మహామేధావి. పొద్దస్తమానం వేదం వల్లిస్తూ కూర్చోవడం తప్ప వేరు వ్యాసంగం లేని తండ్రిని అతడు ఇలా అడిగాడు. నాయనా! అతి వేగంగా ఆయుస్సు చెల్లిపోతుందిగదా! ఈ లోకంలో మనం చేయవలసి ఉన్న మంచినలు ఏమిటి?”

తండ్రి అన్నాడు: “ఏముంది? బ్రహ్మ చర్యంలో వేదాలు చదువుకోడం, పితృదేవతల ఋణం తీర్చుకోడం కోసం వివాహమాడి పిల్లల్ని కనడం, అగ్నిని ఆరాధించడం ఆ తరువాత అడవికి వెళ్ళి తపస్సు చెయ్యడం!”

“క్షణక్షణం మనం కొట్టబడుతున్నాం. ఒకమూల అతిదారుణమైన ముట్టడి జరుగుతుంది. అడ్డం ఆపు లేకుండా రాలిపోతున్నాయి. అయినా నిదానంగా ఇవన్నీ చెయ్యవచ్చునని ఎంత ధైర్యంగా చెబుతున్నావు తండ్రి?” అన్నాడు కొడుకు.

“దేనిచేత మనం కొట్టబడుతున్నాం? ఏది మనల్ని ముట్టడిస్తుంది? ఏవి ఊరికే రాలిపోతున్నాయి? వివరంగా చెప్పు నాయనా! నన్ను భయపెట్టకు!” అన్నాడు తండ్రి.


“మృత్యువుచేత క్షణక్షణం కొట్టబడుతున్నాం. ముసలితనం మనల్ని ముట్టడిస్తుంది. రాత్రులూ, వగళ్ళూ అదేవనిగా రాలిపోతున్నాయి” అన్నాడు మేధావి.

ఇంకా ఇలా అన్నాడు: “వలలో చిక్కుకొన్న చేప ఆ మాట మరచి పోయి మిట్టి పడేట్టు మనం నిదానంగా జీవించడం ఎలా సాధ్యం తండ్రి! రాత్రి రాత్రికి మన ఆయుస్సు తరిగిపోతుంది. ఏ రాత్రి తల్లిగర్భాన పడ్డామో ఆ రాత్రే మృత్యువువైపు తిరుగులేని ప్రయాణం ప్రారంభించాం. ఏ రోజు మంచినని ఒక్కటైనా చెయ్యమో ఆ రోజు నిర్లక్ష్యమైన రోజు. పరధ్యానంగా ఆకులు మేస్తున్న మేకపిల్లను తోడేలు వేసుకుపోయినట్టు ఏ క్షణమో మృత్యువు మనల్ని ఎత్తుకు పోతుంది. చెయ్యగల

మంచి ఏదో ఈ రోజే చెయ్యాలి. రేపటికి రేపటికి వాయిదా వెయ్యకూడదు. మంచి వనులు చెయ్యనివాణ్ణి మృత్యువు కబళిస్తుంది. ఎప్పుడు వస్తుందో మృత్యువు ఎవ్వడికీ తెలియదు. ముందుగా ఆహ్వానం పంపి రాదు అది. చేపలు పట్టేవాడు ఎప్పుడు తనను పడతాడో చేపకు తెలుసా? అందుచేత చిన్నతనంనుంచే ధర్మం ఆచరించాలి. ధర్మపరుడైన వాడికి ఇహలోకంలో కీర్తి, పరలోకంలో సౌఖ్యం దక్కుతాయి.

మోహంతో పుత్రుల్ని, భార్యనీ సుఖపెట్టాలనీ తాపత్రయపడేవాణ్ణి ద్రవీకున్న మనిషిని పెద్దపులి వేసుకుపోయినట్టుగా తెలియకుండా వచ్చి మృత్యువు ఎగరేసుకు పోతుంది.





బాలాజీ అర్చన

శక్తులు శ్రీ వేంకటేశ్వరస్వామిని అర్పించేందుకు తిరుపతి దేవస్థానం వారు నూతనంగా 'బాలాజీ' అర్చన పథకాన్ని ప్రవేశ పెట్టారు.

మీరు చేయవలసినదల్లా ఇండియన్ ఓవర్ సీస్ బ్యాంకు బ్యారా దేవస్థానానికి రూ. 5,000 రేటు చెల్లించడం. ఇందుకు ప్రతిఫలంగా మీరు సంవత్సరాలపాటు ప్రతినవత్సరం మీరు కొరుకున్న రోజున శ్రీ వేంకటేశ్వరులకు అర్చనసేవ చేసుకొనే మహాద్భాగ్యానికి పాత్ర అవుతారు.

మీరు చెల్లించిన డబ్బు పది సంవత్సరాలకు వడ్డీతో కలిపి రూ. 15,000 అవుతుంది. దేవుడికి పదిహేనుపేలు నమర్చించుకొన్న సంకల్పాన్ని మీకు దక్కుతుంది.

హైకర్మాలు :

అర్చన రోజున విరాళం ఇచ్చిన వ్యక్తికి వసతి పౌకర్యం కల్పిస్తారు. దంపతులిరువురూ ఆర్చన సేవలో పాల్గొన వచ్చును. కుటుంబంలోని ముగ్గురు వ్యక్తులకు సుప్రభాత దర్శనం, ప్రత్యేకదర్శనం లభిస్తుంది. ఇవిగాక అంగవస్త్రం లేక రవికగుడ్డ, ప్రసాదం లభిస్తాయి.

కార్యనిర్వహణాధికారి,

తిరుమల తిరుపతి దేవస్థానములు.

కోరికలు ఇంకా ఇంకా పెంచుకుంటూ ఎంతకూ తనివితీరని మనిషిని అడవిలో తిరుగుతున్న పసరాన్ని పెద్దపులి వేసుకు పోయినట్టు మృత్యువు ఎగరేసుకుపోతుంది. 'నాకు ఇది కావాలి' 'నాకు అది కావాలి' అంటూ కోరికలు పెంచుకునేవాడు మృత్యువు వశం అవుతున్నాడు.

మృత్యువు, ముసలితనం, వ్యాధి, నానా విధాలైన రోగాలు చుట్టు ముట్టి ఉంటే నిమ్మకు నీరెత్తినట్టు ఉండడం ఎలాసాధ్యం?

మీది మీదికి వచ్చే మృత్యు సేనను జయించేందుకు 'సత్యం' ఒక్కటే సాధనం "సత్యం" అమృతత్వాన్నిస్తుంది.

ఎవరిని వారే ఉద్ధరించుకోవాలి. కొడుకులు ఉద్ధరించరు. కొడుకులు లేకపోయినా ఫరవాలేదు. నేడో, రేపో, చచ్చిపోబోతున్నవాడికి డబ్బుతో ఏమి పని? బంధువులతో ఏమి పని? మీ తాతగారు ఏమయారు? మీ తండ్రి ఏమయారు?

మృత్యువూ, అమృతత్వం రెండూ మనిషి దేహంలోనే ఉన్నాయి. మోహం వల్ల మృత్యువునీ, సత్యం వల్ల అమృతత్వాన్నీ పొందుతాము.

విద్యను మించిన కన్ను లేదు. సత్యాన్ని మించిన బలం లేదు. రాగం అంత దుఃఖం లేదు, త్యాగం అంత సుఖం లేదు.

కొడుకు మేధావి చెప్పిన మాటలు తండ్రికి కనువిప్పు కలిగించాయి.

(మహాభారతం : కాంతివర్షం)

శ్రీ బొమ్మకంటి శ్రీనివాసాచార్యులు




సృష్టిలో మానవుడు విశిష్టప్రాణి. ఎందుకూ? అతనికి ఇతర జంతుజాలము కంటే విలక్షణమైన భాష వుంది. ఈ భాష మానవుని ప్రారంభదశలో పశువజ్ఞ్యదుల “అంటా, కుహూ” మొదలగు శబ్దములవలె అవ్యక్త అస్పష్టనాదముగా నుండేది. క్రమముగా అది వ్యక్తనాదమై - సుస్పష్టమై భాసించింది. ఎదురెదురుగా నున్న యిర్వురు వ్యక్తులు పరస్పరాభిప్రాయాలను ప్రకటించుకొనుటకై భాష ఉపయోగపడుతుంది. కానీ అప్రత్యక్షంగా ఎక్కడో వున్న వానికి తమ భావం తెలపాలంటే యీ భాషకు శక్తి చాలదు. అప్పుడే లిపి పుట్టింది. అంటే ముందుభాష, తరువాత ‘లిపి’ అని మనం భావించవచ్చు. నేటికీ ‘లిపి’ లేని అనేక భాషలు వ్యవహారంలో వున్నాయిగదా.

ఈ లిపి యిప్పటికీ సుమారు 5 వేల సంవత్సరాలకు పూర్వం కనిపెట్టబడింది అని మన మంచనా వేయవచ్చు. మనకు తెలిసిన విషయాన్ని భావితరాల కందించటంలో యీ లిపి మన కెంతో ఉపకరిస్తుంది. ఈ లిపి వ్రాసే వానిని వ్రాయసకాడు లేక లేఖకుడు అంటారు. వాఙ్మయ ప్రపంచంలో యీ లేఖకునికి చాలా ప్రాధాన్యముంది.

వేదాలను వింగడించి, పురాణాలను ప్రపంచించి సంస్కృతభాషలో అనంతమైన వాఙ్మయాన్నీ, సంస్కృతిని ప్రసాదించిన వ్యాసమహర్షికి మహాభారత రచనా సంకల్ప సమయంలో యీ వ్రాయసకాని సమస్య వచ్చింది. ఉప్పొంగి వస్తూన్న కవిత వెల్లువై ప్రవహిస్తుంది. భావాలు తరంగంగా - యెడ అంచులకు ఒరసుకుంటున్నాయి. ఆవేశం

చెప్పేటప్పుడు గణ, యతి, ప్రాసలలోగానీ, ఇతర విషయాలందుగానీ ఏవైనా పొర పాట్లు వస్తే, అప్పటికప్పుడే సవరించి సమర్థించి వ్రాయగలవాడుగా వుండాలి. ఏ పరిస్థితిలోనూ కవి ఆవేశానికి భంగకారి కారాదు. ఇన్ని అర్హతలుగల లేఖకుడు దొరకటం సాధ్యమా? వ్యాసమహర్షి సృష్టికి మూలపురుషుడైన బ్రహ్మతో ఆలోచించాడు. బ్రహ్మ ‘గణపతి’ని లేఖకునిగా సూచించాడు.

వ్యాసుడు గణపతిని గూర్చి ప్రార్థించాడు, అతడు ప్రత్యక్షమై ఏం కావాలో కోరుకొమ్మన్నాడు. వెంటనే వ్యాసుడు “నేను సంకల్పించిన యీ మహాభారత రచనకు నీవు లేఖకుడు కావాలి” అన్నాడు.



నేటి సమాజంలో అక్షరాస్యులనే చదువు కొన్నవారుగా మనం భావిస్తున్నాము. కానీ చదువు వేరు అక్షరాస్యత వేరు. మన ప్రాచీనులలో పూర్వం వేదాధ్యయనం-శాస్త్రాధ్యయనం మొదలగునవి పుస్తక పేక్షతో జరిగేవికావు. కేవలం గురువు చెప్పటం శిష్యుడు వినటం- ద్వారా చదువు సాగేది. ఈ విద్వాంసులలో అనేకులకు విద్య తెలుసు కానీ వ్రాయటం (లిపి) రాదు, అంటే మన మాశ్చర్యపడ నక్కరలేదు.

అవధులు దాటుతున్నది. ఏదో వ్రాయాలనీ, ఏదో చెప్పాలనీ, ఏదో వెల్లును యీ ప్రపంచాని కందించాలనీ అంతులేని చింతన- అంతర్మథన-వ్యాసభగవానుడి ఉద్వేగాన్ని భరించలేకపోతున్నాడు. వెంటనే ప్రారంభిదామంటే తగిన లేఖకుడు లేడు. లేఖకుడంటే సామాన్యుడా? ఎంతో తెలివైన వాడై వుండాలి. చక్కగా తప్పులులేకుండా వ్రాయగలవాడై వుండాలి. కవిహృదయం తెలిసిన వాడై వుండాలి. కవి ఆవేశంలో వేగంగా

శ్రుత్వైతత్ ప్రాహ విఘ్నేశో
యది మే లేఖిని క్షణమ్ |
లిఖితో నావత్తిష్ఠేత
తదా స్యాం లేఖకో హ్యహమ్ ||

వెంటనే గణపతి “నాకలం ఒక్క క్షణం కూడా నిలబడకుండా నీవు చెప్పాలి. ఏ వని యందు నియుక్తుడైనవానికి, ఆ వని అయిపోయేదాకా నిండుగా అవిరామంగా జరిగితేనే బాగుంటుంది. కాబట్టి అట్లా వేగంగా ఆపకుండా నీవు చెబుతానంటేనే

నేను నీకు లేఖకుడుగా వుంటాను” అన్నాడు. వ్యాసుడు మళ్ళీ ఇలా అన్నాడు.

“వ్యాసోఽప్యవచ తం దేవ
మబుద్ధ్యా మా లిఖ క్వచిత్.”

“అయితే స్వామీ! నేను నీవు చెప్పినట్లుగా నిలవకుండా పేగంగా చెబుతానుగానీ నేను చెప్పే ప్రతివాక్యం నీవు బాగా అర్థంచేసు కొనే వ్రాయాలి-అర్థంచేసుకోకుండా వ్రాయ కూడదు” అని,

ఈ వ్యాస - వినాయకుల సంభాషణలో- ‘లేఖనక్రియ’ లోనున్న కష్టము, లేఖకునికి వుండవలసిన విశిష్టలక్షణాలు మనకు బాగా ద్యోతకమౌతాయి. చీటికి మాటికి యితర ధ్యాసలో లేవకుండా, ఓపికతో ఎంతకాల మైనా వ్రాస్తూ కూర్చోగలవాడు కావాలి. ఇది సామాన్యలక్షణం. ఇక ఈ సంభాషణలో ఆపకుండా ఆశువుగా చెప్పడం కవికి, అర్థం చేసికొని వ్రాయటం లేఖకునికి, వుండవలసిన విశిష్టలక్షణాలని మనకు తెలుస్తూంది. ఈ రెండూ నిజానికి కష్టతరములైనవే.

సరే వ్యాసునికోర్కె ప్రకారం అర్థం చేసుకొని వ్రాయటానికి వినాయకుడు సిద్ధ పడ్డాడు. వ్యాసుడు కూడా ఆపకుండా చెప్పాడు. అయితే ఎంతటి మహాకవికయినా ఒక్కొక్కప్పుడు ఆవేశభంగం కలిగితే ఆశువుగా చెప్పటం సాధ్యం కాక పోవచ్చు. అప్పుడు ఉచ్చోసి వెల్లువై వచ్చే కవిత కూడా ఆగి పోవచ్చు. కాని అట్లా వీల్లే దన్నాడు గణపతి. అందుకోసమే వ్యాసుడు ఒక్కొక్కసారి చాలా క్షతనమైన శ్లోకాలను చెప్పేవాడు. మరి గణపతి అర్థం చేసికో కుండా వ్రాయకూడదు కదా!

‘సర్వశ్లోఽపి గణేశో యత్
క్షణమాస్తే విచారయన్ ।
తావచ్చకార వ్యాసోఽపి
శ్లోకానన్యాన్ బహూనపి ॥’

సర్వజ్ఞుడైన గణపతికికూడా ఆ కఠిన శ్లోకాలను అర్థం చేసికోవడానికి కొంత సమయం పట్టింది. ఆత డాలోచిస్తూ కూర్చున్నంతలో వ్యాసుని ఆలోచనకు అవకాశం

వచ్చేది. మళ్ళీ ఎన్నో క్రొత్తశ్లోకాలను ఆశువుగా చెప్పేవాడు.

వంద శ్లోకాలు కలిగిన ఒక శతకాన్ని వ్రాయాలంటేనే కవి ఎంతో శ్రమకోర్చి-ఎన్నో సమస్యల నెదుర్కొనవలసి వుంటుంది. అలాంటిది

‘యదిహ స్తి తదన్యత్ర -
యస్మిహ స్తి స తత్ క్వచిత్’

అని సర్వసమగ్ర గ్రంథంగా కీర్తింపబడిన లక్ష శ్లోకాత్మకమైన మహాభారతాన్ని వ్రాయటానికి పూర్వరంగం ఎంత వుంటుందో మన మూహించవచ్చు. ఏ కావ్యమైనా - గ్రంథమైనా రచింపబడాలంటే, అది వెల్లు చూడా లంటే కవి ఎంత ప్రధానమైనవాడో లేఖకుడు కూడా అంత ప్రాధాన్యం కల్గినవాడని మనం తెలుసుకోవాలి.

సాహితీ సమరాంగణ సార్వభౌముడైన శ్రీకృష్ణదేవరాయ లొకసారి కావ్యము రచింపుమని అనగా ఆంధ్రకవితా పితామహుడైన అల్లసాని పెద్దన తన కవితా వస్తువులను యిట్లా పేర్కొన్నాడు.

“నిరుషహతి స్థలంబు రమణీప్రియదూతిక
తెచ్చియిచ్చు క
పుర విడె మాతృకింపయిన భోజన
ముయ్యెలమంచ మొప్పుత
పురయు రసజ్ఞు లూహ తెలియంగల
లేఖక పాఠకో త్తముల్
దొరికినగాక నూరక కృతుల్ రచియింపు
మటన్న శక్యమే?” అని-

ఇచట ‘ఉహతెలియంగల లేఖక’ అని లేఖకుని గూడ కవితావస్తువులలో నొకనిగా నుడివాడు పెద్దన మహాకవి. స్వయంగా అనుభవంలో ఉన్న విషయం కాబట్టి ‘కవి ఉహ నారయువాడు’ అని లేఖక వదాన్ని విశేషణ పూర్వకంగా చెప్పి, కావ్యనిర్మాణంలో లేఖకుడు ఎంతో ప్రధానమైనవాడు అని సూచించాడు పెద్దన.

ఈ రీతిగా వాఙ్మయప్రపంచంలో లేఖకునికి ఎంతో ప్రధానస్థాన ముంది. అయితే ఆధునిక సమాజంలో కవియే లేఖకుడుగా కూడ కొద్దిపాటి తన బాధ్యతను నిర్వహిస్తున్నాడు. ఏమైనా లేఖకుని అపేక్ష బొత్తిగా లేకుండా ఏ గ్రంథము వెలుగు చూడటం లేదు. అటువంటి లేఖకునికి వాఙ్మయ ప్రపంచంలో తగు స్థానం లభించుగాక.

నిద్రాముద్రిత సాహితీజగతికిన్ నీ శక్తి
మేల్కొల్పుగా
ముద్రారాక్షసముల్ విదల్చి,
సవరింపుల్ గూర్చుటేగాక, ని
ర్మిద్రతీఁ గవిరాక్షసంబుల నవోన్మేష
ప్రభన్ దిద్దరా
భద్రంబై తెరవెన్క నీ ప్రతిభ
యుద్ధాసించుతన్ లేఖకా!

— శ్రీ మాడుగుల వాగభణిశర్మ

*

ప్రత్యేక కల్యాణోత్సవం



తిరుమల శ్రీ వేంకటేశ్వరస్వామివారి ఆర్జిత కల్యాణోత్సవం - కలవారు మాత్రమే చేయగల కైంకర్యం కాదిప్పుడు! 1981 నవంబర్ 1వ తేది నుండి ఆర్జిత కల్యాణోత్సవం రేటు 2,000 రూ.లకు పెంచబడిన దృష్ట్యా సామాన్యులకు అందుబాటులోవుండే విధంగా కేవలం 500 రూ.లతో మాత్రమే వేరొక ‘కల్యాణోత్సవం’ ఏర్పాటుయింది. గృహస్థుతోకలిసి ఐదుగురిని మాత్రమే అనుమతించే ఈ కల్యాణోత్సవంలో ప్రసాదాల వంపకం వుండదు. మిగతా అంశాలన్నీ మామూలుగానే వుంటాయి. ఈ కల్యాణోత్సవం జరిపించ దలచేవారు—

పేష్కారు, తిరుమల ఆలయం సంప్రదించవలసి వుంటుంది.

సూరసాగరం లోని ఆధ్యాత్మిక భావసంపద

మహాకవి సూరదాసు ఆమరకృతి అయిన “సూరసాగరం” ఒక ఆధ్యాత్మ భావ సుధా సాగరం. సూరదాసుని కృష్ణుడు సచ్చిదానంద స్వరూపుడైన పూర్ణపురుషుడు శ్రీమన్నారాయణుని అవతారమే శ్రీకృష్ణ పరమాత్మ. ఆత్మానంద ప్రకాశనార్థమై రాధాకృష్ణులుగా విభిన్నంగా కనుపించినా ఇరువురూ ఒక్కరే!

కృష్ణ పరమాత్మ ఒక్కచోట రాధతో ఇలా అంటాడు.

ప్రకృతి ఔర్ పురుష ఏకహి సమయో
హమ తుమ ఏకహి హైం,
భేద కేవల కహనే భరకో హై
జల ధలమే జహం కహిం భి
మైఁ రహతాహూఁ
తుమ్హారే బినా నహిం రహ సకతా
యహ వేద ఔర ఉపనిషదోనే
గాయా హై.

కృష్ణుడు లేనిదే రాధ లేదు. రాధ లేనిదే కృష్ణుడు లేడు. ఇరువురూ ఒక్కరే. గోపికలు వేదముక్కులు. బ్రహ్మ, శివుడూ, లక్ష్మీ, ఏ ఒక్కరు వీరితో సరితూగ లేరని బ్రహ్మ స్వయంగా భృగుమహర్షితో అంటాడు. రాధ గోలోకానికి అదీశ్వరి. బృందావనం రాధా మాధవుల విలాసభూమి.

ఒకసారి కృష్ణుండు రుక్మిణితో
‘యద్యపి ద్వారకా స్వర్ణ రచిత హై
యహం
సమస్త విషయ భోగప్రాప్త హై
తోభి మేరా మన సదై వ వంశీవట ఔర్
బృందావనకే లతాకుంజోం మే
రహతా హై’

ద్వారకా స్వర్ణమయమై, సర్వసుఖాలకూ
ఆస్పదమైనప్పటికీ నా మనస్సు మాత్రం

ఆ బృందావనం, ఆ లతానికుంజాలలో మాత్రమే పరిభ్రమిస్తూ ఉంటుంది అంటాడు. బృందావనం భక్తికి క్షేత్రమైతే, వేణువు అణిమాద్యష్ట సిద్ధులకు కామధేనువు. వస్త్రాపహరణమనేది భగవానునికి భక్తునికి మధ్యనున్న వ్యవధానాన్ని తొలగించటం మాత్రమే.

పురుషోత్తముడూ పూర్ణకాముడూ సచ్చిదానంద స్వరూపుడూ అగు ఆ కృష్ణుని పరమానంద స్వరూపానికి పూరణ మాత్రమే రాధ. రాసలీల అనేది అందునా కృష్ణుని సగుణరూపునిగా లీలామూర్తిగా సృష్టించి నడుమ నడుమ అజ్ఞాన జనితమైన మాయని కల్పిస్తూ కృష్ణపరమాత్మ అద్వైతతత్వాన్ని ఆనందరూపాన్ని మనకు అవగతం చేసేందుకా అన్నట్లు, సూరమహాప్రభువు సూరసాగరాన్ని వెలయించాడు. అజ్ఞాన జనితమైన మాయని కల్పిస్తూ కృష్ణ పరమాత్మ తల్లి యశోదనూ, గోపికలనూ, గోపాలురనూ, దేవాదిదేవులనూ, సమస్త సృష్టిని



మహాకవి సూరదాసు

ఎలా మరపింప చేశాడో చక్కగా వర్ణించాడు. అదంతా ఒక అపూర్వ కళాసృష్టి.

జనుషాంధుడైనా మహాకవి సూరదాసు తన మనో నేత్రాలకు కన్నట్టిన కన్నయ్య అద్భుతమైన లీలామానుష రూపంలోని మాధుర్యాన్ని, సౌందర్యాన్ని, ఆంతర్యాన్ని సూరసాగరంలో అందంగా, హృద్యంగా వర్ణించి, కీర్తించి, మధురంగా గానం చేశాడు. అందలి అపూర్వ కళాసృష్టిని పరిశీలిద్దాం.

గోవర్ధనాన్ని ఎత్తిన కృష్ణుని భుజాలు ఎంత నొచ్చుకున్నాయో అని వత్తుతున్న యశోదను చూచి బలరాముడు నవ్వుకుంటాడు. వదునాల్గు భువనములనూ తన చిన్న బొజ్జలో ఇముడ్చుకున్న ఈ మహానుభావునికి ఈ కొండను మొయ్యటం ఒక లెక్కా అని.

దానలీలా మహోత్సవంలో గోపికలు గివు ఇలాగే మమ్మల్ని వేధిస్తూవుంటే ‘ప్రజకో చాండి చలై’ - “ఈ గోకులాన్ని వదలి వెళ్ళి పోతాం” అంటూ బెదిరిస్తారు. మా గ్రామాన్ని వదలి మీరు పోలేరు. ఎక్కడ ఉంటారు అంటాడు కృష్ణుడు. ఓ యబ్బో! నీ సహాయం మాకేమీ అక్కర లేదులే “తల్లి యశోద రోదికి కట్టివేయగా ఎవరయ్యా నిన్ను విడిపించింది!” అంటారు గోపికలు. “నాకు తల్లి ఎవరూ? తండ్రి ఎవరూ? అయినా నే పుట్టగామీరుచూచారా!” అంటూ గంభీరంగా వలుకుతున్న బాలకృష్ణుని ఆంతర్యాన్ని తెలియక గోపికలు వాదానికి దిగుతారు.

ముఖ్యంగా బాలకృష్ణ పదాలలో ఈ ఆధ్యాత్మభావం సుస్పష్టంగా మనకు గోచరిస్తుంది. బాలకృష్ణుడు ఉయ్యాలలో పడుకొని కాలి బొటనవేలు చీకుతున్నాడు. దానిని సూరమహాకవి ఇలా అంటాడు.

చరన గహే అంగూతా ముఖ మేలత,
జా చరనారవింద రస సుర నర కరత
వివాద
సో రస మోహి కో దురలభ తాతే లేత
స్వాద ||

ఏ చరణ కమలామృత రసాస్వాదనానికి
వరవశించి, మానవులూ, దేవతలూ కూడా
ఆనందంతో మైమరచి పోతూ వుంటారో
అట్టి ఆనందం నాకుకూడా దక్కక పోయేనే
అని కుతూహలంతో కాలి బ్రాటనవేలిని నోట
నిడుకొని కృష్ణపరమాత్మ ఆస్వాదిస్తున్నా
డట.

తల్లి యశోద బాలకృష్ణుని నిద్ర పుచ్చు
తోంది. అది చూచిన శివుడూ బ్రహ్మ కూడా
కంపించిపోయారట. కారణ మేమంటే—

జసోదా మదనగోపాల సువా వై
దేఖి సపనగత త్రిభువన కాంప్యో
ఈస విరించి భ్రమా వై ||

సమస్త సృష్టిని పోషించి రక్షించవలసిన
ఆ పరమాత్మే నిద్రపోతే ఈ సకల చరాచర
జగత్తూ ఏమైపోతుందో అనే భయం వారికి
వట్టుకుంది.

స్వాస ఉదర ఉభరత యోం మానో
దుగ్ధ సింధు ఛవి పావై
నాభి సరోజ ప్రకట పదమాసన
ఉదర నాల పథతా వై ||

కర సిర తర కరి శ్యామ మనోహర
అలక అధిక సో భా వై
సూరదాస వన్నగపతి మానో
ప్రభు ఉపర ఫన ఛా వై ||

ఉయ్యాలలో చేతిని తలక్రింద ఉంచు
కొని పండుకొన్న బాలకృష్ణుని రూపంలో
సూరదాసు శేషశాయి అయిన ఆ మహా
విష్ణుని రూపాన్ని సందర్శిస్తాడు. ఉచ్చాస్వన
నిశ్వాసాలకు కడలి కెరటాలపై మట్టి ఆకున
కదలుచున్న కన్నయ్య చిన్నిబొజ్జ ఎగి
రెగిరి పడుతున్నదట. నాభి సరోజం వలె
పున్నదట. పున్నమ చందమామ వంటి
ముఖాన్ని అంటిపెట్టుకొని పున్న ముంగు
రులు వన్నగపతిని స్ఫురణకు తెస్తున్నాయి
అంటాడు.

నందుడు బాలకృష్ణునికి అన్నప్రాశన
చేయ సంకల్పిస్తాడు. చిన్ని కృష్ణుని
ఒడిలోనికి తీసుకొని ముందు పాయసం
తరువాత షడ్రుచులనూ చవి చూపిస్తాడు
నందుడు. అవి పెదవికి తాకగానే ముఖాన్ని
చిట్టిస్తాడు బాలుడు.

నంద లై లై ముఖ జురరావత
షటరస కే వరకార జహః లగి
లై లై అధర ఛువావత
విశ్వంభర జగదీశ జగతగురు
వరసత ముఖ కరువావత.

అవును ప్రాపంచిక విషయానక్తికి
విముఖుడైన పరమ యోగేశ్వరేశ్వరుడైన
ఆ జగదీశ్వరునికి ఇవి ఏమీ రుచిస్తాయి.

అట్టి పరమానంద కందళితమైన సుందర
రూపాన్ని పొందగలిగిన భాగ్యం కేవలం
గోపికలకి మాత్రమే దక్కింది.

జా కో నేతి నేతి సృతి గావతి
ద్యావతి శివముని ధ్యాన ధరే
సూరదాస తిన కో బ్రజ జువతి
ఝకర్పూరతి శర అంక లియే ||

ఏ పరమాత్మ ఉనికిని తెలియక పేదాలు
తల్లడిల్లి పోతున్నాయో, ఏ మహామహుని
జాడకానక శివుడూ బ్రహ్మకూడా తల్లక్రిందు
లుగా తవస్సు చేస్తున్నారో అట్టి ఆ పరమా
త్ముని ప్రజ భామినులు తమ కౌగిళ్ళతో
బంధించి ఆత్మార్పణమను భక్తి భావనతో
చేజిక్కించుకొని ఆనంద డోలలలో తేలి
యాడు తున్నారని అంటాడు.

ఈ సమస్త చరాచర జగత్తూ ఆ పరమా
త్మకు ఒక్కవిలాసం. ఆయన ప్రతిరూపమే
ఈ జగత్తు.

ముఖప్రతిబింబ పకరిబే కారన
హులని ఘుటరువన ధావత
ఛినక మాంఖు త్రిభువన కీ లీలా
సిసుతా మాహి దురావత.

బాలుడు నందుని మణిమయ సౌధంలో
మోకాళ్ళపై దోగాడుతున్నాడు. మణిమయ
స్తంభాలలో ప్రతిఫలించిన తన ప్రతిబిం

బాన్ని చూచిన కృష్ణుడు దానిని వేరొక
బాలునిగా భావించి వట్టుకోవాలని ప్రయ
త్నిస్తాడు. ఆ క్రీడను తన మనోనేత్రంతో
చూచిన సూరదాసు త్రిభువనాలనే ఒక్క
క్షణంలో ఆడించగల ఆ పరమాత్మ మణి
మయ స్తంభాలలో ప్రతిబింబించిన తన
రూపాన్నే ముద్దుబాలునివలె వట్టుకోవాలని
ప్రయత్నిస్తున్నా డంటాడు.

ఒక్క అడుగులో సమస్త భూమిని కొలవ
గల ఆ పరమాత్మ యశోదమ్మ ఇంటి
గుమ్మాన్నే దాటలేక పోయాడనటం చేత
కాక కాదు. ఆ యశోద భాగ్యం పండిం
చాలని మాత్రమే. ఆ యమ్మ భాగ్యమే
భాగ్య మనాలి.

ఘర ఆంగన అతిచలన సుగమ భయా
దేహ దేహరీ మే అటకాయో
శరహు పైగ వసుధా సబ కీర్ణి
ధామ అపధి బిసరావతి.

(మనహి మన బలధీర కహతహై
ఐసో రంగ బనాయో.)

అలా ఇంటిగుమ్మాన్నే దాటలేక దిక్కులు
చూస్తూ తన అశక్తతను తెలియజేస్తున్న
తన తమ్ముడు.... “ఎంత నాటకం ఆడు
తున్నాడు” అని తమ్ముని లీలా విలాసాన్ని
చూస్తున్న బలరాముడు తనలో తానే నవ్వు
కుంటాడు.

కోటి కోటి బ్రహ్మాండములను ఒక్క
త్రుటిలో సృజించి, సంహరించగల ఆ పర
మాత్ముని యశోదమ్మ చేయివట్టుకొని మెల్ల
మెల్ల గా గుమ్మాలను దాటిస్తుంది.

“కరణీకి శ్యామకో, క్రమ క్రమకై
ఉతరా వై”

తన తల్లి పెరుగు చిలుకుతుండగా
చూచిన బాలకృష్ణుడు మెల్లమెల్లగా వచ్చి
పెరుగు కుండలో గిరగిరా తిరుగుతున్న
కవ్వాన్ని కదలకుండా పట్టివేస్తాడు. అది
చూచి వాసుకి భయపడ్డాడు. మందరం
స్తంభించింది.

(48 వ పేజీలో)

సప్తగిరి

వార్తాలహరి


‘మారుతికారు’ కానుక

‘మారుతికారు’ సంస్థ, మొట్టమొదటిగా ఉత్పత్తియైన కారును జూలై 7న తిరుమలలో శ్రీ స్వామివారికి కానుకగా సమర్పించింది. మారుతి ఉద్యోగ్ లిమిటెడ్, దాని అనుబంధసంస్థల ఉద్యోగుల తరపున ఆ సంస్థ చైర్మన్ శ్రీ వి. కృష్ణమూర్తి సుమారు 50 వేల రూపాయల విలువచేసే ఈ కానుకను తి. తి. దేవస్థాన కార్యనిర్వహణాధికారి శ్రీ జి. కుమారస్వామిరెడ్డికి అందజేయడం జరిగింది.

స్వర్ణోత్సవాలు

కడపజిల్లా రాజంపేటలో శ్రీ ఎ.బి. నారాయణరెడ్డి కాలనీ మైదానంలో ఈ జూలై 10, 11 తేదీల్లో సాయంత్రం 6 గంటలకు తి. తి. దేవస్థానంవారు స్వర్ణోత్సవాలు వైభవంగా నిర్వహించారు. మొదటిరోజు గీతాపారాయణతో సభ ప్రారంభమైంది. స్థానిక ఆర్యవైశ్య సంఘాధ్యక్షులు శ్రీ బొగ్గరపు సుబ్రహ్మణ్యంశ్రీగారి అధ్యక్షతన జరిగిన ఈ కార్యక్రమంలో శ్రీ సముద్రాల లక్ష్మణయ్య, శ్రీ మల్లాది చంద్రశేఖరశాస్త్రి, పూజ్యశ్రీ ఆనందగిరి మాతాజి, శ్రీ ముదివర్తి కొండమాచార్యులు ధార్మిక ప్రసంగాలు చేశారు.

రెండవరోజు (జూలై 11)న కడపజిల్లా కలెక్టరు శ్రీ అమితాబ్ భట్టాచార్యగారు అధ్యక్షత వహించగా తి. తి. దేవస్థాన కార్యనిర్వహణాధికారి శ్రీ జి. కుమారస్వామిరెడ్డి సభను ప్రారంభం చేశారు. తదుపరి శ్రీ మల్లాది చంద్రశేఖరశాస్త్రి, శ్రీ సముద్రాల లక్ష్మణయ్య, శ్రీ ఆనంద మాతాజి ధార్మిక ప్రసంగాల అనంతరం తి. తి. దే. అన్నమాచార్య ప్రాజెక్టు కళాకారులు సంకీర్తన కార్యక్రమము కొనసాగించారు. చివరగా శ్రీ వంగల పట్టాభిధానగవతార్గారి ‘శ్రీనివాస



కల్యాణం’ హరికథా కలక్షేపంతో రెండు రోజుల స్వర్ణోత్సవసభలు మంగళవ్రతంగా ముగిశాయి.

వేదశాస్త్రాగమ సదస్సు


ఈ జూలై 01వ తేదీన మంగళపురంలో తి. తి. దేవస్థాన కార్యనిర్వహణాధికారి శ్రీ జి. కుమారస్వామి రెడ్డి ‘వేదశాస్త్రాగమ సదస్సు’ ప్రారంభించేస్తూ, దేవస్థానం అమలుచేస్తున్న వివిధ పథకాలను వేదపండితులు సద్వినియోగం చేసుకోవలసిందని ఉద్ఘోషించారు. తి. తి. దేవస్థాన వేదపాఠశాల ప్రిన్సిపాల్ శ్రీ డి. రామచంద్రశాస్త్రి నివేదికను చదివారు. తదుపరి దేవస్థాన ప్రజాసంబంధశాఖాధికారి శ్రీ రావుల సూర్యనారాయణమూర్తి తి. తి. దేవస్థానం వేదప్రచారానికి అమలుచేస్తున్న పథకాల

తీరును విపులంగా వివరించారు. చివరగా దేవస్థాన విద్యాశాఖాధికారి శ్రీ చంద్రశేఖర నాయుడు వేదపండితులను దుశ్శాలువలతో సత్కరించారు.

అన్నమాచార్య ఉత్సవాలు

సికింద్రాబాదు “శ్రీ తాళ్లపాక అన్నమాచార్య కళాక్షేత్రం” వారు ఆంధ్రప్రదేశ్ ప్రభుత్వ సాంస్కృతిక వ్యవహారాలశాఖ సహకారంతో 84 జూలై 6, 7 తేదీల్లో రెండు రోజులు తాళ్లపాకలో “అన్నమాచార్య ఉత్సవాలు” నిర్వహించారు.

మొదటిరోజు ఉత్తరప్రదేశ్ మాజీ గవర్నరు డా॥ బెజవాడ గోపాలరెడ్డిగారు ఉత్సవాలను ప్రారంభం చేశారు. ఆంధ్రప్రదేశ్ ప్రభుత్వ సాంస్కృతిక వ్యవహారాల కార్యదర్శి శ్రీ పి.వి.ఆర్.కె. ప్రసాద్గారు



అన్నమాచార్యుల కీర్తనలను ఇంకా విస్తృతంగా ప్రచారం చెయ్యవలసిన అవసరం ఇంకా ఎంతైనా వుందని విజ్ఞప్తి చేశారు. తదుపరి ఆంధ్రప్రభ సంపాదకులు శ్రీ హిత్తురు వెంకటేశ్వరరావు, తదితరులు ఉపన్యసించారు.

సాయంత్రం 7 గంటలకు శ్రీమతి శోభారాజు (రామరసవాహిని, భద్రాచల దేవస్థానం) అన్నమాచార్య కీర్తనలను గానం చేసి శ్రోతలను ఆనందింప జేశారు. శ్రీ కృష్ణమరాజుగారి వందన సమర్పణలో మొదటి రోజు కార్యక్రమాలు ఘనంగా ముగిశాయి.

7వ తేదీ డా॥ సి. నారాయణరెడ్డి (తెలుగు భాషా కమిషన్ అధ్యక్షులు) రెండవరోజు కార్యక్రమాన్ని ప్రారంభం చేస్తూ అన్నమయ్య వాఙ్మయంలో కవిత్వానికి కావలసిన సామగ్రి ఎంతైనా వుందని, అది తరువాతి కవులకు, పండితులకు ఒక ఖజానాగా ఉపయోగ పడిందని చెప్పతూ, “ఏమొకొ చిగురు బధరమున” అను అన్నమయ్య పాట పాఠశీకపంథాలో నడచిన, పాఠశీక ప్రభావం కలిగిన పాట అని వక్కాణించారు.

కడపజిల్లా జాయింట్ కలెక్టరు శ్రీ యస్. చెల్లప్ప తాళ్ళపాకలో చెన్నకేశవాలయానికి నిత్య నైవేద్యాలకు కావలసిన ఆర్థిక సహాయం చేయగలమని హామీ ఇచ్చారు. శ్రీ జానమద్ది హనుమచ్ఛాస్త్రి తాళ్ళపాక దేవాలయాన్ని అభివృద్ధి చేయవలసిన అవసరం వుందని చెప్పారు.

తి.తి.దే అన్నమాచార్య వాఙ్మయ ప్రాజెక్టు ప్రత్యేకాధికారి శ్రీ గౌరిపెద్ది రామసుబ్బశర్మగారు ప్రసంగిస్తూ, అన్నమయ్య అధ్యాత్మ కీర్తనలను తన పూర్వ నయస్సులో రచించినాడనీ, తదుపరి, అన్నమయ్యకు శ్రీ స్వామివారితో పరిచయం బాగా బలసిన అవరవయస్సులో శృంగార సంకీర్తనలను రచించినాడని తెలియజేశారు. అన్నమయ్య గోపికలవలె శ్రీ స్వామివారితో శృంగారం నెరపాడనీ, అది అందరి దృష్టిలో ఉన్న లౌకిక శృంగారం కాదని సోదాహరణంగా వివరించారు. అన్నమయ్య ఒక విరాగి. ఆయనకు కీర్తికాండ లేదు. అందుకే అన్నమయ్య అన్ని పాటలను ‘వేంకటేశ’

ముద్రతో రచించారు. పాడేవాడు తాను-వినేవాడు స్వామి. అంతే. “త్యాగరాజనుత” అని త్యాగరాజు చెప్పకున్నట్లుగా అన్నమయ్య ఎక్కడా తనపేరు “అన్నమయ్యనుత” గా చెప్పుకోని విరాగి.... అని ప్రసంగించారు.

తి.తి.దే. హిందూధర్మ రక్షణసంస్థ కార్యదర్శి, అన్నమాచార్య ప్రాజెక్టు ఇన్ చార్జి డైరెక్టరు, శ్రీ సముద్రాల లక్ష్మణయ్యగారు ప్రసంగిస్తూ, ‘ఏ రీతి రచించిరేని సమకాలమువారు మెచ్చురుగదా - (అన్నరీతి అన్నమయ్యను తాళ్ళపాకవారు నిరాదరించినా, ఆ అన్నమయ్యవల్లనే తాళ్ళపాక అంతర్జాతీయ ఖ్యాతిని ఆర్జించబోతున్నదని వక్కాణించారు. వ్యాస వాల్మీకి పోతన మహాకవుల్లో కానరాని అద్భుత కల్పనలు అన్నమయ్య కల్పించాడని, సకల వేదాలను సంకీర్తనలుగా పాడినాడని, భగవద్గీతాసారాన్ని తన పాటల్లో వివరించాడని, అల్పకాలంలో అన్నమయ్యకు, అన్నమయ్య పాటలకు అనల్ప ప్రచారం వచ్చిందనీ, ఇక కొద్దికాలంలో ఏ వాగ్గేయకారునికి లేనంత విస్తృత ప్రచారం అన్నమయ్యకు కలుగబోతున్నదని శ్రీ లక్ష్మణయ్యగారు ప్రసంగించారు.

శ్రీ యం. శ్యామలరావు భారతప్రభుత్వ పబ్లిసిటీ ఆఫీసరు గారి అధ్యక్షతలో శ్రీ ఎ. ఆర్. కృష్ణ (ఆంధ్రప్రదేశ్ నాటకసంస్థ, నటమండలి) వీధి నాటక ప్రాశస్త్యాన్ని వివరిస్తూ “వీధినాటక గురుకులం” సంస్థకు ప్రారంభోత్సవం చేశారు.

శ్రీ పి.వి.యస్. కృష్ణశాస్త్రి అన్నమయ్య మహిమలను క్లుప్తంగా వివరించారు.

తదుపరి తి.తి.దే అన్నమాచార్య ప్రాజెక్టు కళాకారులు శ్రీ పి. యస్. రంగనాథం, శ్రీ ఎ. నాగేశ్వరనాయుడు బృందం అన్నమాచార్య కీర్తనలను శ్రుతిమధురంగా పాడి శ్రోతలను ఆనందింపజేశారు.

శ్రీకృష్ణమంజుగారి వందన సమర్పణతో రెండవరోజు ఉదయం కార్యక్రమాలు ముగిశాయి.

బ్రహ్మాత్మవాలు

కడప జిల్లా తాళ్ళపాక గ్రామంలో ఈ జూలై 9 నుండి 17వ తేదీ వరకు శ్రీ చెన్న

కేశవస్వామి మరియు శ్రీ సిద్ధేశ్వరస్వామి బ్రహ్మాత్మవాలు తి.తి.దేవస్థానం వారి ఆధ్వర్యంలో వైభవంగా జరిగాయి. ప్రతి రోజు శ్రీవార్లకు ఉత్సవాలు, ధార్మిక కార్యక్రమాలు, తి.తి.దేవస్థాన అన్నమాచార్య ప్రాజెక్టు కళాకారులచే హరికథలు, అన్నమాచార్య కీర్తనల కార్యక్రమాలు ఘనంగా నిర్వహించారు.

తి.తి.దేవస్థాన ధర్మకర్తలమండలి నిర్ణయాలు

తిరుమల, తిరుపతిలో దేవస్థానమునకు సంబంధించిన కేసులను విచారించేందుకై తిరుపతిలో ప్రత్యేకంగా ఒక న్యాయస్థానాన్ని ఏర్పరచవలసిందని, అందుకు గాను తాము ప్రతి సంవత్సరం 1.5 లక్షల రూపాయలను భరించగలమని, ధర్మకర్తల మండలి హైకోర్టును కోరడం జరిగింది.

శ్రీ వేంకటేశ్వర సనాతన ధర్మ గ్రంథాలయం, పరిశోధనాకేంద్రం ఏర్పాటుకు గాను 40 లక్షల రూపాయలను మంజూరు చేయడాన్ని నిర్ణయం జరిగింది.

తిరుపతి ఓవరుబ్రిడ్జి నుండి చిత్తూరు రోడ్డు వరకు బై పాస్ రోడ్డు నిర్మాణానికి గాను రూ. 50 లక్షలు మంజూరు చేయడానికి నిర్ణయం తీసుకొనడం జరిగింది.

హరిద్వార్ లోని సప్తసరోవరం వద్దగల భద్రకళాపీఠాన్ని దేవస్థానం స్వాధీనం చేసుకొని, అభివృద్ధి చేయాలని నిర్ణయించింది.

చిత్తూరులోని వేంకటేశ్వర కళాపీఠాన్ని కల్యాణమండపంగాను, ఆదితీరియం కాంప్లెక్సు మార్చి నిర్మాణంచేయుటకు బోర్డు తీర్మానించింది.

ఆదిలాబాద్ జిల్లా మంచిర్యాలలో, నల్గొండ జిల్లా మండపల్లిలో 20 లక్షల రూపాయల ఖర్చుతో కల్యాణమండపాలు నిర్మించుటకు తీర్మానించడమైనది.

అలాగే భువనేశ్వర్ లో తి.తి.దే. సమాచార కేంద్రాన్ని ఏర్పాటుచేయాలని కమిటీ నిర్ణయించింది.

తి.తి.దే. నాల్గవతరగతి ఉద్యోగస్థులకు ఖాదీ దుస్తులకు బదులుగా టెరికాటన్ దుస్తులను ఇచ్చుటకు నిర్ణయించింది. *

ధర్మ రక్షణ కార్యక్రమాలు

వికాసభారతి

గత జూలై 11 బుధవారం విజయవాడ సత్యనారాయణపురం శ్రీ సీతారామకల్యాణ మండపంలో, తి.తి.దే. హిందూధర్మరక్షణ సంస్థ కృష్ణాజిల్లా శాఖ సహకారంతో, “వికాసభారతి” సంస్థవారు ధార్మిక కార్యక్రమాలు నిర్వహించారు. రైల్వే డివిజనల్ సూపరింటెండెంటు శ్రీ యం. కె. రావు ముఖ్యఅతిథిగా, డా॥ దమ్మాలపాటి రామారావుగారు అధ్యక్షతవహించిన ఈ సభలో కుమారి యన్. లక్ష్మీకుమారి, శ్రీ బసవరాజు సుబ్బారావుగారు, రామాయణవిశిష్టత, రామ నామప్రభావం గురించి ప్రసంగించారు.

శ్రీమతి సీతారావుగారు భక్తులకు శ్రీ కంచి స్వామివారు పంపిన రామకోటిపుస్తకాలను, తి. తి. దే. ప్రచురణలను, లాకెట్లను పంపిణీ చేశారు. అనంతరం వికాసభారతి బాలల విభాగం వారిచే ‘దంతవేదాంతం’ నాటిక ప్రదర్శింపబడింది.

మెదక్ జిల్లా

హరిజనవాడ బాబానగరంలో ఇంటింటికి వెళ్ళి హిందూధర్మరక్షణసంస్థ మెదక్ శాఖ వారు.

సప్తగిరిశని సప్త సూత్రములను 1. స్నానంచేయుట 2. బొట్టు పెట్టుకొనుట 3. ఇష్ట దేవతాపూజ, ప్రార్థన 4. గీతాపారాయణం 5. తులసి మొక్కను పెంచుట 6. ఇంటి ద్వారముపై ఓంకారమును చిత్రించుట 7. ప్రతివారము సత్సంగసమావేశాల్లో భజనల్లో పాల్గొనుట ప్రచారం చేశారు. అట్లే సోమేశ్వరవాడలోను పై అంశములగూర్చి ప్రచారం చేశారు. భజన కార్యక్రమాలు నిర్వహించారు.

విష్ణు సహస్రనామ పారాయణ

తి. తి. దే. హిందూధర్మరక్షణ సంస్థ గుంటూరు జిల్లాశాఖవారి ఆధ్వర్యంలో గుంటూరు శ్రీ రమా సత్యనారాయణస్వామి దేవస్థానంలో జూలై 15 న “శ్రీ విష్ణుసహస్ర నామపారాయణ” కార్యక్రమం ప్రారంభింప బడింది. శ్రీవిష్ణుసహస్రనామ ప్రాశస్త్యాన్ని శ్రీ సోమాశి బాలగంగాధర శర్మగారు వివరించారు. ఈ కార్యక్రమం శ్రీ చావలి వెంకటగోపాల కృష్ణమూర్తి స్వాగతం వలకగా, శ్రీ బొడ్డపాటి దుర్గా ప్రసాద్ గారు

ప్రారంభం చేశారు. ఈ పారాయణకార్యక్రమం నలభైరోజులు అనగా ఆగస్టు 25 వరకు నిర్వహింపబడుతుంది.

చిలకలూరుపేట సౌలస గ్రామంలోకూడ జూన్ 25న శ్రీ వేంకటేశ్వరభక్తసంఘం సౌజన్యంతో ఇంటింటా ధార్మిక ప్రచారం కావించబడింది. ఇంటింటికి “ఓం” కారాన్ని అతికించి ప్రసాద వినియోగం నిర్వహింపబడింది. సాయంత్రం విజ్ఞానమందిరంలో గీతాపారాయణ, హనుమాన్ చాలీసా కార్యక్రమాలు నిర్వహింపబడ్డాయి.

విశాఖ జిల్లాలో

సాంబమూర్తి నగర్ లో శ్రీపార్వతీచంద్ర మౌళీశ్వరస్వామి దేవస్థానంలో జూన్ 26 నుండి జూలై 31 తేదీవరకు శ్రీమద్రామాయణ హరికథా కాలక్షేపం శ్రీ తాళ్ళూరి చిన అప్పలస్వామి భాగవతార్ గారిచేత నిర్వహింపబడింది. హిందూధర్మరక్షణసంస్థ జిల్లా ఆర్గనైజరు శ్రీ ఎం. సత్యనారాయణ మూర్తి ధార్మిక ఉపన్యాసాలిచ్చారు.

శ్రీ పంచముఖ ఆంజనేయస్వామి

ప్రతిష్ఠ

ఒంగోలు లాయరుపేటలోని సుందర నగరంలో శ్రీ పంచముఖ ఆంజనేయస్వామి శ్రీరాఘవేంద్ర బృందావనము ప్రతిష్ఠింప సంకల్పించారు. ఈ ధార్మిక కార్యక్రమానికి ఒంగోలు రూరలు పంచాయితీవారలు, బ్యాంకు ఎంప్లాయిస్ కో-ఆపరేటివ్ బిల్డింగు సొసైటీవారు వేయి చ. గజముల స్థలమును విరాళముగా సమర్పించారు. 84 ఆగస్టు 6న పంకర్షణము, ఆగస్టు 22 న శంకుస్థాపనము నకు సుముహూర్తము నిర్ణయింపబడినది. భక్తాదులు ఈ కార్యక్రమాలలో పాల్గొని తీర్థప్రసాదములు పొందవచ్చును. విరాళము లివ్వదలచిన భక్తులు శ్రీధేనువుకొండ కంచి వరదరాజు, కార్యదర్శి, శ్రీ పంచముఖ ఆంజనేయ రాఘవేంద్ర సాంస్కృతిక సంఘం, వంగమూరు డొంక, ఒంగోలు, వారికి పంపవచ్చును.



వికాసభారతి కార్యక్రమ దృశ్యం: (కూర్చున్నవారు: కుడినుంచి ఎడమ వైపుకు)

కుమారి యన్. లక్ష్మీకుమారి, శ్రీమతి ఎమ్. సీతారావు, శ్రీ ఎమ్. కె. రావు, డివిజనల్ రైల్వే సూపరింటెండెంటు, డా॥ దమ్మాలపాటి రామారావు, మాజీ ఎమ్.ఎల్.ఎ., శ్రీ బి. సుబ్బారావు, జిల్లా ఆర్గనైజర్, శ్రీ సి. హెచ్. గౌరీశంకర్.

(44 వ పేజీ తరువాయి)

సాగరం పూర్తిగా కంపించింది. ఈ మహానుభావుడు తిరిగి సముద్రమథనం చేస్తే తిరిగి హలాహలం జనిస్తే, మళ్ళీ హలాహలాన్ని ఎక్కడ భక్షించవలసి వస్తుందో నని శివుడు కూడా భయపడి పోతాడట. అలా పెరుగు కుండలో గిరగిరా తిరిగి కవ్వాన్ని కదలక పట్టిన ఆ స్వామి విన్యాసాన్ని తన మనోనేత్రంతో చూచిన సూరదాసు చక్కటి రూపకల్పన చేస్తాడు. చిత్తగించండి.

మథత దధి మధనీ టేకి ఖర్యో
ఆరి కరత మటుకీ గహ మోహన వాసుకి
సంభు డర్యో
మందర దురత, సింధు పుని కాంపత,
ఫిరి జని మధన కర్యో.

ఒక్కొక్కసారి తనకూ శివునకూ భేదమే లేదని అనిపించేటట్లు గోపికలకు భ్రమని కలిగిస్తాడు. అదంతా వరమాత్ముని లీల.

సఖిరీ నందనందన దేఖు
ధూరి ధూసరి, జటాజూటని హరి కియే
హర భేషు.

సఖీ! చూచావా మనబాలకృష్ణుడు శరీర మంతా దుమ్ముకొట్టుకొని ఎలా పరమశివుని లాగా వున్నాడో! అంతే కాదు....

మనో గంగా గౌరిడర ఉర లియో
కంఠ లగాయ

కేహరి కోనఖహి నిరఖత రహీ నారి బిచారి
జాల ససి చునో భాలతే లై ఉర ధర్యో
త్రిపురారి!

ఒక్క బూడిదేకాదు. గంగమ్మ గౌరమ్మకి భయపడి శివుని కొగిలించుకొన్నట్లు ఆ ముత్యాల సరాలను చూడవే! తలమీది జాలచంద్రుని సడలించి కన్నయ్య పులి గోరుగా ధరించలేదుకదా! అని అను కుంటూ విభ్రాంతలై చూస్తారు గోపికలు.

నిజానికి బలరాముని కొక్కనికే శ్రీకృష్ణుని అవతార రహస్యం తెలుసు. అందుకే మాటిమాటికీ—

“పుని పుని కహత కొనహై మాతా కోహై
తుమ్హరే తాతా”

నీ తల్లి ఎవరో, నీ తండ్రి ఎవరో కాస్త చెప్ప మంటూ మాటిమాటికీ కవ్విస్తాడు బల రాముడు.

ఈ విధంగా సమగ్ర సూరసాగరంలో శ్రీకృష్ణుని పరబ్రహ్మ తత్వాన్ని ఆనంద మయ రూపాన్ని అడుగడుగునా చూస్తాం.

జోమూరతి జలధల మో వ్యాపక నిగమ
సఖోజత పాయీ
జోమూరతిజా అవనే ఆంగన చుటకీ
దైదై నచాయీ.

గోకులంలో శ్రీకృష్ణుని అవతరణ దుష్ట శిక్షణ, శిష్టరక్షణ నిమిత్తం అని మనం గ్రహించాలి.

సర్వోపనిషదోగావో దోగ్ధాగోపాల
నందనః,
పార్థో వత్సః సుధీర్ఘక్తా దుగ్ధం గీతా
మృతం మహత్.

సమస్త ఉపనిషత్తులూ గోవులు. పాలు పిదుకువాడే గోపాలుడు. గోవత్సమే పార్థుడు. గీతామృతమే క్షీరము. వివేక వంతు లందరూ భోక్తలు అని నట్లుగా సజ్జనులకూ, పుణ్యాత్ములకూ ఆనందం కలి గించేనిమిత్తం భగవానుడు లీలారూపాన్ని ధరించాడు.

“సూరస్యామ సురభీదుహి సంతన
సుఖ దాయీ.”

భగవానుడు భక్తులకు ఆనందం కలిగించే నిమిత్తమే గోకులంలో అవతరించి గోవుల పొదుగుల్లో నుంచి అమ్ముతాన్ని పిండాడట.

అవును మరి! సమస్త “సూరసాగరం” కృష్ణ లీలామృతధారలతో నిండి మధురాతి మధురమై పరమ పవిత్రమై భక్తమాన సాలను ఆనందపరవశం చేసిం దనటంలో ఎట్టి అతిశయోక్తి లేదు.

సి.వి.ఎస్. అన్నపూర్ణేశ్వరి ‘శ్రీవల్లి’

(4 వ పేజీ తరువాయి)

కానీ మన ముందడుగులో పరుగులో మనకు తెలియకుండా పొగొట్టుకొన్నది ఒకటుంది. మన దేశంలో మనపాలనలోవే, మనదైన తత్వాన్ని జాతివిధానాన్ని ప్రచారంచేసుకో లేనంతగా గిరి గీమకొని క్రమంగా నృపహవే కోల్పోతున్నది. అహరహం ఐహిక సుఖాలను అనుభవించే వల్లమ బుద్ధులు భారతీయ విజ్ఞాన భాస్కరారాధనలో మునిగి తేల్చుంటే మనకిది వెరటియందై చైతన్యం కావాలని సూర్యాస్తమయం చూస్తున్నాం. భారతీయు డనిపించు కోవటానికి భయం. హిందువునని చెప్పకోవటం హీనం అనే స్థితికి వచ్చాం. ఇచ్చకాలకు మెరిచుచున్న మోసపోయి సంప్రదాయాలను సమీక్షించకుండానే సమాధి కడున్నాం. మనకాదు పాము సిద్ధాంతం మంచిని చెడని భ్రమింపజేస్తున్నది. పరితం మనం మనం కాకుండా పోతున్నాం. మన మనస్సే మనది కాకుండా పోతున్నది.

ఈ అలసత్వం మండి అశక్తమిడి బయటపడి మన మెవరో చెప్పకోగలిగినవాడు నిజంగా సర్వదా స్వాతంత్ర్యం సిద్ధించినట్లు, జాతి తన పురోగమనంలో మరొక మెట్టిక్కినట్లు సర్వమత సమాదరణమంటే స్వమత నిరాకరణమని మాత్రం అర్థం కారాదు. అంతే. భర్తృహరి చెప్పవే చెప్పాడు,

“సుప్తం ప్రమత్తం విషమస్థితం వా
రక్షన్తి పుణ్యాని పురాకృతాని” అని

కాలక్రమాన తాతల నేతులు చెప్పకొంటున్న మనకు మొదటి మూడూ సిద్ధించివై. ఇక వాల్గోదే శరణ్యం.



